

॥ ॐ ॥

પૂજ્યપાદ બ્રહ્મનિઃશ્વરભટ્ટારાજ  
શ્રીમન્નથુરામશર્મા-પ્રણીત

# શ્રીવેદાંતનાં મૂલતત્ત્વો

તથા

## શ્રેયોભાવના

સૌંતાનાં સ્વં પત્ની સૌં મૃત્યુમુખાનિ સ્મરણાર્થે  
સ્વજ્ઞાતિબંધુઓને વિનામૂલ્યે આપવામાં

મકદ કરનાર

મહેતા શંકરલાલ આપોલાલ

કે. ખાડીયા, શ્રીરામજીની શેરી

અમદાવાદ (ગુજરાત)

[ સર્વાધિકાર લેખકશ્રીને સ્વાધીન ]

( પ્રથમાવૃત્તિ, પ્રતિ. ૧૯૪૦ )

અમદાવાદ ખાધી " ડાયમંડ ન્યુબિલી " પ્રિન્ટીંગ પ્રેસમાં  
પરીખ દેવીદાસ છબનલાલે છાપ્યું.

વિત ૧૯૮૬

શક ૧૮૫૨

સન ૧૯૩૦

નિવાસસ્થાન ખીલખા, કાઠિયાવાડ

# ગુજરાત વિદ્યાપીઠ ગ્રંથાલય

[ ગુજરાતી કૉપીરાઈટ વિભાગ ]

અનુક્રમાંક ૧૫૪૬૮ વર્ગીક

પુસ્તકનું નામ બેદાંતબાઈ મુળાલત્યો

વિષય ૪૬૫



प्रज्ञपाद महात्मा श्रीमन्नथुगमशर्मा.

॥ ॐ ॥

પૂજ્યપાદ બ્રહ્મનિષ્ઠ મહારાજ  
શ્રીમન્નથુરામશર્મા<sup>૧</sup>-પ્રણીત

# શ્રીવેદાંતનાં મૂલતત્ત્વો

તથા

## શ્રેયોભાવના

પોતાનાં સ્વં પત્ની સૌં મણીખાઈના સ્મરણાર્થે  
સ્વજ્ઞાતિબંધુઓને વિનામૂલ્યે આપવામાટે  
પ્રકટ કરનાર

મહેતા રાંકરલાલ ખાપલાલ

ટે. ખાડીઆ, શ્રીરામજીની શેરી

અમદાવાદ ( ગુજરાત )

[ સર્વાધિકાર લેખકશ્રીને સ્વાધીન ]

( પ્રથમાવૃત્તિ, પ્રતિ ૧૦૦૦ )

અમદાવાદ—ધી " ડાયમંડ જ્યુબિલી " પ્રિન્ટીંગ પ્રેસમાં  
પરીખ દેવીદાસ હનલાલે છાપ્યું.

સંવત ૧૯૮૬

શક ૧૮૫૨

સન ૧૯૩૦

<sup>૧</sup>નિવાસસ્થાન બીલખા, કાઠિયાવાડ



# અનુક્રમણિકા

## વિધાપીઠ

૧-૧૨૬

વિષયનું નામ

૧ વેદાંતનાં મૂલતત્ત્વો.

૧૫૪૬૮

મુજરાતી કૉપીરાઈટ-અંગ્રહ

- ૧ પ્રસ્તાવના. ૩
- ૨ વેદાંતસિદ્ધાંતે સ્વીકારેલા છ પદાર્થોના અનાદિપણાનું વર્ણન. ૩
- ૩ વિવેકવૈરાગ્યાદિ ચાર સાધનોનું વર્ણન. ૧૪
- ૪ સ્થૂલશરીરને આત્મા માનવામાં પ્રાપ્ત થતા દોષો. ૨૫
- ૫ ઇન્દ્રિયાદિસમૂહને કે તેમાંના એકને આત્મા માનવામાં દોષો. ૨૬
- ૬ ચેતનરૂપ આત્મામાં અજ્ઞાનની પ્રતીતિ ક્યારે અને શા કારણથી થઈ? ૩૬
- ૭ ઈશ્વરના સ્વરૂપવિષે પ્રશ્નોત્તર. ૪૭
- ૮ પાંચ પ્રકારના ભેદોના મિથ્યાપણાવિષે પ્રશ્નોત્તર. ૪૯
- ૯ બ્રહ્માકારસ્થિતિની પ્રાપ્તિ અને વેદાંતની સાત ભૂમિકાઓનું વર્ણન. ૫૨
- ૧૦ “હું બ્રહ્મ છું” એવું જ્ઞાન ચિદ્વાસને શાય છે, તેની સાત અવસ્થાઓ ૫૮
- ૧૧ ભૂતાદિ ત્રણ પ્રતિબંધ અને તેની નિવૃત્તિના ઉપાય. ૬૦
- ૧૨ જ્ઞાની પુરુષોને લૌકિકશાસ્ત્રીય વ્યવહાર ને તેમની તૃપ્તિ. ૬૮
- ૧૩ વેદાંતના શ્રવણાદિનાં વિધાને તેની નિવૃત્તિના ઉપાય. ૭૦
- ૧૪ વેદો, વેદાનુકૂલ ને વેદબાહ્યદર્શનો, પુરાણાદિ ને મતપંથોનો સમન્વય. ૭૭
- ૧૫ જ્ઞાન થયા પછી જ્ઞાનીના શરીરની વિદ્યમાનતા ને તેઓનું શેષજીવન. ૯૮

૨ શ્રેયોભાવના.

૧-૧૦૮

- ૧ આલસ્યને દૂર કરવાની શ્રેયોભાવના. ૧
- ૨ પ્રમાદને દૂર કરવાની શ્રેયોભાવના. ૧૭
- ૩ દીર્ઘસૂત્રતાને દૂર કરવાની શ્રેયોભાવના. ૩૨
- ૪ અવ્યવસ્થાને દૂર કરવાની શ્રેયોભાવના. ૪૭
- ૫ જડતાને દૂર કરવાની શ્રેયોભાવના. ૫૬
- ૬ ચિંતાને દૂર કરવાની શ્રેયોભાવના. ૬૩
- ૭ અસૂચાને દૂર કરવાની શ્રેયોભાવના. ૭૬
- ૮ અશ્રદ્ધાને દૂર કરવાની શ્રેયોભાવના. ૮૮
- ૯ દુરાગ્રહને દૂર કરવાની શ્રેયોભાવના. ૯૫

ૐ

## પ્રસ્તાવના

સર્વ પ્રાણીઓને દુઃખ અપ્રિય છે, ને સુખ પ્રિય છે. સર્વે પ્રાણીઓ દુઃખ દૂર કરવાને ને સુખ પ્રાપ્ત કરવાને યત્ન કરી રહ્યાં છે. પૂર્વના પ્રારબ્ધના ને વર્તમાન પુરુષાર્થના પ્રમાણમાં પ્રાણીઓને દુઃખની નિવૃત્તિ ને સુખની પ્રાપ્તિ થાય છે. પ્રાણીઓનું પ્રારબ્ધ ઈશ્વરી-નિયમાનુસાર નિયત થયેલું હોય છે, ને વર્તમાન પુરુષાર્થ સ્વાભાવિકી ઈશ્વરી-પ્રેરણા-અનુસાર વા સ્વબુદ્ધિ-અનુસાર પ્રાણીઓ કરી શકે છે. દુઃખ ને દુઃખની નિવૃત્તિસંબંધે તથા સુખ ને સુખની પ્રાપ્તિસંબંધે માન્યતાના ભેદને લઇને પ્રાણીઓના એ પુરુષાર્થમાં અનેક ભેદ હોય છે.

દુઃખ ત્રણ પ્રકારનાં છે. આધિભૌતિક, આધિદૈવિક ને આધ્યાત્મિક. સર્વ પ્રાણીઓમાં બુદ્ધિવડે શ્રેષ્ઠ જે મનુષ્યો તે એ ત્રણ પ્રકારનાં દુઃખો દૂર કરવાને વિશેષ યત્નપરાયણ છે.

કષ્ટજનક પ્રાણીઓથી થતી તથા કષ્ટજનક લૌકિક અને દૈવી પ્રસંગોથી થતી પીડાની નિવૃત્તિમાટે કરવામાં આવતા લૌકિક ઉપાયો, બુદ્ધિવધ દુઃખની નિવૃત્તિને અર્થે તથા સુખની પ્રાપ્તિને અર્થે મંત્ર-જપાદિવડે પ્રાપ્ત કરવામાં આવતી દેવાદિની પ્રસન્નતા, ભિન્ન ભિન્ન પ્રકારના શારીરિક ને માનસિક વ્યાધિઓની નિવૃત્તિમાટે તથા સુખની વૃદ્ધિમાટે અનેક પ્રકારનાં ઔષધો ને રસાયનોનું કરવામાં આવતું સેવન, જાતજાતના માનસ પરિતાપો તથા ચિત્તની વ્યગ્રતા દૂર કરવાને તેમજ હૃદયને મથી નાંખનારી વાસનાઓ પૂર્ણ કરવાને અને શાંતિસુખ મેળવવાને ભિન્ન ભિન્ન પ્રકારના વિષયોનાં ઉપકરણો

પ્રાપ્ત કરવામાટે થતો પ્રયત્ન, અને તે તે ઉપકરણોના સાહાય્યથી વિવિધ વિષયોનું વિવિધ પ્રકારે થતું સેવન, એ આદિવડે મનુષ્યનાં સર્વ દુઃખો સર્વથા સર્વદા નિવૃત્ત થઈ શકતાં નથી, તેમજ શાશ્વત આનંદ તેને પ્રાપ્ત થઈ શકતો નથી; અને તેથી મને ક્યારે પણ કોઈ પણ પ્રકારનું દુઃખ ન હો, ને મને સદાસર્વદા વધારેમાં વધારે ને ઉંચામાં ઉંચું સુખ હો એવી મનુષ્યના અંતઃકરણમાં રહેલી જ્ઞાત-અજ્ઞાત ઇચ્છા પાર પડી શકતી નથી.

મનુષ્યના અંતઃકરણમાં ત્રણ ગુણો વર્તે છે. તમોગુણ, રજોગુણ ને સત્ત્વગુણ. તમોગુણ અજ્ઞાન-અવિવેક-મૂઢતા-જડતા-પ્રધાન હોવાથી તે મનુષ્યનું ઉચ્ચસુખપ્રતિ વહન થવા દેતો નથી, તેમ દુઃખનિવૃત્તિના સૂક્ષ્મ ઉપાયોને યોજવા દેતો નથી. રજોગુણ ચંચલતાને લઇને તથા તન્નજન્ય અતિશય પ્રવૃત્તિને લઇને દુઃખની પ્રધાનતાવાળો છે. સત્ત્વ-ગુણ અંતઃકરણમાં નિર્મલતા, સ્ફૂર્તિ, સૂક્ષ્મતા ને શાંતિ પ્રતીત કરાવનારો હોવાથી સુખની પ્રધાનતાવાળો છે. જો મનુષ્યને દુઃખની નિવૃત્તિ ને સુખની પ્રાપ્તિ કરવી હોય તો તેણે પોતાના અંતઃકરણમાં સત્ત્વગુણની વૃદ્ધિ કરવી જોઈએ.

સુખ ને દુઃખ બંને મનુષ્યને અંતઃકરણમાં થાય છે. દુઃખની વાત ઉપર કહેવાઈ ગઈ છે. સુખ બે પ્રકારનાં છે, સોપાધિક ને નિરુપાધિક. સોપાધિક સુખ ભોગ્ય વિષયોને, તેનાં ઉપકરણોને તથા તે બંનેને લગતા પ્રસંગોને અવલંબીને રહ્યું છે. નિરુપાધિક સુખ નિરુપાધિક એવા આત્મસ્વરૂપને અવલંબીને રહ્યું છે.

અંતઃકરણમાં સોપાધિક કે નિરુપાધિક કોઈ પણ સુખની પ્રતીતિ તેમાં પડતા આત્માના પ્રતિબિંબવડેજ થાય છે એ વાત મહાપુરુષોએ સતશાસ્ત્ર, સુયુક્તિઓ ને સ્વાનુભવવડે નિશ્ચિત કરી છે. અંતઃકરણમાં

આત્માનું પ્રતિબિંબ અંતઃકરણની શુદ્ધિ, સૂક્ષ્મતા ને સ્થિરતાના પ્રમાણ-  
માંજ પડી શકે છે; ને અંતઃકરણની એ શુદ્ધિ, સૂક્ષ્મતા ને સ્થિરતા  
અંતઃકરણના સત્ત્વગુણઉપર આધાર રાખે છે.

વિષયજન્ય આનંદ એ પણ અદ્વકાલ રહેનારો આત્માનંદ છે.  
વિષયસેવનકાલે વિષયેચ્છાની નિવૃત્તિ થતાં અંતઃકરણની સ્થિરતા પ્રાપ્ત થાય  
છે, ને તેમ થતાં તેમાં અદ્વકાલને માટે આત્માનંદનું પ્રતિબિંબ પડતાં  
જીવાત્મા તેટલો કાલ સુખનો અનુભવ કરે છે; પણ પાછું પૂર્વમંસ્કાર-  
પ્રમાણે અંતઃકરણ તુરતમાંજ રજેતમોગુણના વધારાવડે ચંચલ કે  
મૂઢ થતાં એ આનંદનો નાશ થાય છે. આ સ્થલે કહેવું જોઈએ કે  
વિષયોથી ઉત્પન્ન થતો આનંદ પરવશ, મલિન, વિનાશી, ક્ષણિક,  
તાપક, ઉત્તરોત્તર વધારે ને વધારે અસંતોષ ઉપજાવનારો, ને પરિણામે  
અંતઃકરણને જડ કે ચંચલ બનાવી વિશેષ અધોગતિ કરાવનારો  
હોવાથી વિચારવંત પુરુષોએ ઇચ્છવાયોગ્ય ગણાતો નથી, પણ ત્યજવા-  
યોગ્ય ગણાય છે. જો મનુષ્યે સર્વદા સુખાનુભવ કરવો હોય તો તેણે  
સત્સાસ્ત્રોએ તથા સત્પુરુષોએ કહેલા ધર્મના સેવનવડે પોતાના અંતઃ-  
કરણમાં સત્ત્વગુણની વૃદ્ધિ કરવી જોઈએ. પોતાના અંતઃકરણને સર્વદા  
સત્ત્વગુણવાળું રાખવું જોઈએ, કે જેથી તેના અંતઃકરણમાં નિરંતર  
અનવધિ આત્માનંદનું પ્રતિબિંબ પડી શકે.

ઉપર કહ્યા પ્રમાણે અંતઃકરણમાં સત્ત્વગુણની વૃદ્ધિ ધર્મસેવનવડે  
થાય છે. મનુષ્યના અંતઃકરણમાં મલ, વિક્ષેપ ને આવરણ એ ત્રણ  
દોષો રહેલા છે. એ દોષોને ક્રમથી દૂર કરી અંતઃકરણમાં સત્ત્વગુણની  
વૃદ્ધિ કરનારો ધર્મ પણ ત્રણ પ્રકારનો છે, ૧ નિષ્કામકર્મરૂપ, ૨  
નિષ્કામક્રિપાસનારૂપ ને ૩ આત્મજ્ઞાનરૂપ. નિષ્કામકર્મરૂપ ધર્મ અંતઃ-  
કરણના મલદોષને દૂર કરે છે, નિષ્કામક્રિપાસનારૂપ ધર્મ અંતઃકરણના

વિક્ષેપદોષને દૂર કરે છે, ને આત્મજ્ઞાનરૂપ ધર્મ અંતઃકરણના આવરણ-  
દોષને દૂર કરે છે. એ ત્રણ પ્રકારના ઉત્તરોત્તર ચડીઆતા ધર્મથી  
અંતઃકરણના દોષોની વિશેષવિશેષ નિવૃત્તિ થવાવડે અંતઃકરણમાં  
સત્ત્વગુણની વિશેષવિશેષ વૃદ્ધિ થાય છે.

વેદાદિ સત્ત્વશાસ્ત્રે કહેલાં પરમાત્મા તથા દેવ પિતૃ અને મનુષ્યાદિ-  
ને ઉદ્દેશીને કરેલાં સંધ્યાવંદનાદિ ધાર્મિક ષટ્કર્મરૂપ અને સ્વપરને  
અર્થે કરેલાં વિવિધ પવિત્ર વ્યાવહારિકકર્મરૂપ નિષ્કામ નિત્યકર્મવડે,  
પરમાત્મા તથા દેવોને ઉદ્દેશીને કરેલાં જ્ઞાનયાગાદિરૂપ નિષ્કામ નિત્ય-  
નૈમિત્તિકકર્મવડે, પરમાત્મા તથા પિતૃઓને ઉદ્દેશીને કરેલાં શ્રાદ્ધાદિ  
નિષ્કામ નૈમિત્તિકકર્મવડે, ને પરમાત્મા તથા મનુષ્યાદિને ઉદ્દેશીને  
કરેલાં વિવિધ પરાપકારરૂપ નિષ્કામ નૈમિત્તિકકર્મવડે, તેમજ પાપની  
નિવૃત્તિને અર્થે પાપના પશ્ચાત્તાપપૂર્વક શ્રુતિસ્મૃતિએ કહેલાં પ્રાયશ્ચિત્ત-  
રૂપ નૈમિત્તિક નિષ્કામકર્મવડે મનુષ્યના અંતઃકરણમાંથી આલસ્ય,  
પ્રમાદ, જડતા, મૂઢતા ને દુર્વિચાર આદિ તમોગુણજન્ય દોષો ધણે  
અંશે દૂર થઈ-તેના અંતઃકરણની શુદ્ધિ થઈ-તેમાં શુદ્ધ રજોગુણની  
તથા સત્ત્વગુણની વૃદ્ધિ થાય છે.

શુદ્ધ ઉપાસનાવડે-આસનપ્રાણાયામાદિપૂર્વક પરમાત્માના  
ધ્યાનરૂપ નિષ્કામયોગવડે વા પરમાત્માની નિષ્કામભક્તિવડે-મનુષ્યના  
અંતઃકરણમાંથી રજોગુણજન્ય દુઃખદ ચંચલતા તથા મહાદુઃખદ  
કામક્રોધાદિ દોષો ખુલ્લોગે ન્યૂન થઈને તેમાં સત્ત્વગુણની વિશેષ  
વૃદ્ધિ થાય છે.

અને આત્મજ્ઞાનવડે અંતઃકરણના સંપૂર્ણ જ્ઞેયોની લગભગ નિવૃત્તિ

\* ચંદ્રને માટે જુઓ શ્રીમદ્ ભગવદ્ગીતા અધ્યાય ૪ થો શ્લોક ૨૫ થી ૩૩.

\* ચિત્તદોષોની નિવૃત્તિમાટે-ત્રણ ગુણનું અતિક્રમણ કરવાનાં સાધનો-  
માટે-જુઓ પૂજ્યચરણ મહાત્માશ્રીકૃત “પરમસુખી થવાના ઉપાય”

થઇ તેમાં શુદ્ધસત્ત્વગુણનો અતિશય ઉદ્વેગ થાય છે.

મનુષ્ય શાસ્ત્રાગ્રાને અનુસરી પરમાત્મપ્રાપ્તિને લક્ષમાં રાખીને જેટલાં જેટલાં શાસ્ત્રીય કર્મો તથા વ્યાવહારિક કર્મો નિઃકામપણે કરે છે તેથી, તેમજ શુદ્ધ ઉપાસના-પરમાત્મપ્રાપ્તિને અર્થે યોગસાધન વા ભક્તિ-કરે છે તેથી તેને સત્ત્વગુણની વૃદ્ધિદ્વારા પ્રાપ્ત થતી અંતઃકરણની નિર્મલતા, સૂક્ષ્મતા ને સ્થિરતાના પ્રમાણમાં દુઃખની અમુક અંશે નિવૃત્તિ, ને આનંદની અમુક અંશે પ્રાપ્તિ થાય છે; પણ દુઃખની આત્મ્યંતિક નિવૃત્તિ ને પરમાનંદની નિત્યપ્રાપ્તિ, જેને વેદાંતસિદ્ધાંતમાં મુક્તિ વા મોક્ષના નામથી કહેવામાં આવે છે તે તો “ઋતે જ્ઞાનાનૂ ન મુક્તિઃ” (આત્મજ્ઞાનવગર \*મુક્તિ પ્રાપ્ત થતી નથી) એ શ્રુતિમાં કહ્યા પ્રમાણે આત્મજ્ઞાનવિના એટલે આત્મજ્ઞાનવડે અંતઃકરણનો આવરણદોષ દૂર થઇ તેમાં શુદ્ધસત્ત્વગુણની વૃદ્ધિદ્વારા અંતઃકરણની સંપૂર્ણ નિર્મલતા, સંપૂર્ણ સૂક્ષ્મતા ને સંપૂર્ણ સ્થિરતા પ્રાપ્ત થયા વિના થતી નથી.

એ પ્રમાણે આત્મજ્ઞાનજ મનુષ્યનાં સર્વ પ્રકારનાં દુઃખની સંપૂર્ણ ને નિશ્ચિત નિવૃત્તિ તથા પરમાનંદની નિત્યપ્રાપ્તિરૂપ મુક્તિમાં કારણરૂપ છે, અને એ આત્મજ્ઞાન વિવેકાદિ ચાર સાધનયુક્ત અધિકારીને

\* વેદાંતસિદ્ધાંતપ્રમાણે મુક્તિ બે પ્રકારની છે. ૧ જીવન્મુક્તિ ને ૨ વિદેહમુક્તિ. દેહ વિદ્યમાન છતાં કહ્યા પ્રમાણે મુક્તસ્થિતિનો અનુભવ કરવો તે જીવન્મુક્તિ, ને દેહ પડ્યા પછી મુક્ત પુરુષની આત્મસ્વરૂપે સ્થિતિ થાય તે વિદેહમુક્તિ. વિદેહમુક્તિના નિરૂપણમાં કેટલોક સૂક્ષ્મભેદ છે, પણ તેનું અત્ર પ્રયોજન નથી. વિશ્વના સર્વ ધર્મસિદ્ધાંતોમાં જીવતા છતાં મુક્તિનો અનુભવ થાય છે એમ કહેનાર માત્ર વેદાંતસિદ્ધાંતજ છે. વેદાંતસિદ્ધાંતનું આ અતિ અદ્ભુતપણું છે.

શ્રોત્રિય ને અલ્પનિષ્ઠ મહાપુરુષદ્વારા મળેલા વેદાંતના તત્ત્વમસિ-તે અલ્પ તું છે-આદિ મહાવાક્યના ઉપદેશવડે, તથા તેને લગતા વેદાંત-વિષયના શ્રવણ, મનન ને નિદિધ્યાસનરૂપ અભ્યાસવડે પ્રાપ્ત થાય છે.

આત્મજ્ઞાનને અર્થે ઉપર જણાવ્યા પ્રમાણે અધિકારી મનુષ્યે શ્રીસદ્ગુરુદ્વારા વેદાંતનો ઉપદેશ પ્રાપ્ત કરી તેની દૃઢતામાટે-સંશયવિ-પર્યયની નિવૃત્તિમાટે-વેદાંતના એકાદ પ્રમાણભૂત ગ્રંથનું તેઓશ્રીદ્વારા શ્રવણ, (વાચન,) મનન ને નિદિધ્યાસન કરવું જોઈએ. વેદાંતનું જ્ઞાન મેળવવામાટે સંસ્કૃતભાષામાં ધણા સારા ગ્રંથો (પ્રસ્થાનત્રય ને પ્રસ્થાન-ત્રયઉપર પૂજ્યચરણ આચાર્યભગવાનનાં ભાષ્યો, તથા શ્રીપંચદશી આદિ) છે. હિંદીમાં વિચારસાગર\* તથા વૃત્તિપ્રભાકર આદિ વેદાંતના ઉચ્ચ ગ્રંથો છે. ગુજરાતીમાં પણ વેદાંતના કેટલાક સંસ્કૃત ગ્રંથોનાં ભાષાંતર પ્રકટ થયાં છે, પણ સામાન્યભુક્ષિવાળા મનુષ્યો તથા વિશેષ પ્રવૃત્તિવાળા મનુષ્યો તે સંસ્કૃત, હિંદી કે ગુજરાતી મોટા ગ્રંથોનો લાભ લઈ શકે નહિ, માટે તેમને સારુ તથા સંક્ષેપમાં વેદાંતનો વિષય વિચારી જવાની જેમની શુભેચ્છા હોય તેમને સારુ, પૂજ્યપાદ પરમહારુણિક સદ્ગુરુપરમાત્મા શ્રી શ્રી ૧૦૮ શ્રીમન્નથુરામશર્મા આચાર્યજીએ સંક્ષેપમાં સનાતનધર્મનો ઉપદેશ આપવાને શ્રીઉપદેશગ્રંથાવલિની\* જે યોજના સં. ૧૯૪૭ની સાલથી કરેલી છે ને જે અદ્વાપિપર્યંત ચાલુ છે તેના

● વિચારસાગરના પદ્યભાગનું પૂજ્યપાદ મહાત્માશ્રીકૃત સરલ ગુજરાતી ભાષાંતર કઠણ શબ્દોની ટીપસાથે થોડા સમયમાં પ્રસિદ્ધ થશે.

● શ્રીઉપદેશગ્રંથાવલિની યોજનાવિષે જેમને વિશેષ જાણવાની ઇચ્છા થાય તેઓ શ્રીઉપદેશગ્રંથાવલિના અંક ૧ થી ૧૦, અંક ૧૧ થી ૨૫, અંક ૨૬ થી ૩૫ વા અંક ૩૬ થી ૫૮ સુધીના એકઠા અંકોનાં પુસ્તકોમાંના કોઈ એક પુસ્તકની પ્રસ્તાવના જુએ.

અંક ૫૯ થી ૬૬ સુધીમાં વેદાંતનાં મૂલતત્ત્વો ઉપદેશોનાં છે. એ વેદાંતનાં મૂલતત્ત્વોની દ્વિતીયાવૃત્તિ સં. ૧૯૮૧ માં પ્રસિદ્ધ થઈ હતી. આ ત્રીજી આવૃત્તિને પ્રસંગે તેમાં શ્રીઉપદેશગ્રંથાવલિના અંક ૬૭ થી અંક ૭૩ સુધીમાં જિજ્ઞાસુઓને આત્મજ્ઞાન પ્રાપ્ત કરવામાં ઉપયોગી શ્રેયોભાવનાનો જે ઉપદેશ કરવામાં આવ્યો છે તે પણ વેદાંતનાં મૂલતત્ત્વોની સાથે ઉમેરવામાં આવ્યો છે.

વેદાંતનો વિષય પરમગહન છતાં તેનો સાર આ ગ્રંથમાં સામાન્ય જિજ્ઞાસુઓને પણ લક્ષ્યપૂર્વક મનન કરવાથી ભોગ્ય પડે તેવી રીતે ગુરુશિષ્યના સંવાદરૂપે સાદી ભાષામાં બહુ સ્પષ્ટતાથી દર્શાવવામાં આવ્યો છે. કર્મ અને ઉપાસના-ભક્તિ-સંબંધે તથા ભિન્ન ભિન્ન ધર્મો, સંપ્રદાયો ને મતો સંબંધે આ ગ્રંથમાં પૂજ્યચરણ પ્રણેતાશ્રીએ જે પરમઉદાર ને પરમકલ્યાણકારી વિચારો દર્શાવ્યા છે તે સર્વાત્મભાવને ઇચ્છનારા જિજ્ઞાસુઓનાં હૃદયકમલોને અતિશય પ્રદુલ્લિત કરે તેવા છે. એ વિચારોથી સનાતનધર્મની અને વેદાંતસિદ્ધાંતની મહાવિશાલતા તથા પરમગભીરતા સ્પષ્ટ થાય છે. જિજ્ઞાસુઓના અંતઃકરણની સ્થિરતાને અર્થે તેમની ઇચ્છા ને યોગ્યતા-અનુસાર શ્રીમહેશ્વર, શ્રીવિષ્ણુ, શ્રીભુવનેશ્વરી, શ્રીગણપતિ ને શ્રીસૂર્ય એ પાંચ શાસ્ત્રોક્ત મુખ્યદેવોની શાસ્ત્રોક્ત ભક્તિ તેઓશ્રીએ બોધી છે, ને તેમ કરતાં બ્રહ્મદર્શી આચાર્યના કર્તવ્યરૂપે દર્શાવ્યું છે કે:—

“વેદાંતપારગ બ્રહ્મદર્શી પુરુષો x x x કોઈ જિજ્ઞાસુ ઉપદેશ લેવા આવે તો તેમને પણ તેમના સંસ્કારાનુસાર તેમના અંતઃકરણની રુચિનો ને તેમની બહારની પરિસ્થિતિનો વિચાર કરી પાંચ દેવોમાંના કોઈ એક દેવના મંત્રનો ઉપદેશ આપે છે, તથા તે દેવના શાસ્ત્રોક્ત આકારનું પૂજન કરવાનો વિધિ તેમને બતાવે છે,



ને આગળ જતાં તે મંત્રના વિધિવત્ જપવડે અહ્મનો સાક્ષાત્કાર કેમ થઈ શકે છે તે પણ તેમને સમજાવે છે. ” પોતેશ્રી પણ આ પ્રમાણે જિજ્ઞાસુઓને ધાર્મિક પરમ ઉદારતાવડે તેમના મનોનુકૂલ ઉપાયવડે અહ્મમાર્ગમાં ગતિ કરાવી રહ્યા છે.

આગળ વધીને તેઓશ્રી ઉપદેશે છે કે:—“કોઇ પણ શાસ્ત્રનો સિદ્ધાંત વિચારીને અને તેને આચરણમાં મૂકીને, કોઇ પણ મતપંથના વિચારોને સમજીને અને તેને આદરપૂર્વક આચારમાં મૂકીને x x (૪૦ ૪૦) મનુષ્યે પોતાનું ને આ જગતનું વાસ્તવિક સ્વરૂપ જે અહ્મ તેને સંદેહરહિત સ્પષ્ટ જાણવું જોઈએ. પોતાનો ધર્મ સાચો ને ખીજનો ધર્મ ખોટો એમ કહી પરસ્પર નિરર્થક કક્ષેશ કરી કાલક્ષેપ નહિ કરતાં જે ધર્મમાં પોતાને સત્યતાનું ભાન થાય તેનું સમજી મનુષ્યે પ્રેમપૂર્વક નિષ્કપટભાવે સતત પરિપાલન કરવું જોઈએ. દુરાગ્રહ રાખ્યા વિના તે ધર્મ પાળવાથી ને સત્યને જાણવાની વિવેકવાણી તીવ્ર જિજ્ઞાસા રાખવાથી \* \* \* તે મનુષ્યને ક્રમપૂર્વક સ્વાભાવિક સત્યનું ભાન થવા લાગશે, અને અંતે વહેલું કે મોટું તેને સત્યનું સંપૂર્ણ જ્ઞાન થશે.”

વર્ણાશ્રમના બંધારણનો આંતરહેતુ, ચાર વર્ણના તથા ચાર આશ્રમના મનુષ્યોએ તથા સનાતનધર્મની બહારના દેશીનિદેશી કોઇ પણ ધર્મના આસ્તિક મનુષ્યે અહ્મજ્ઞાન કેવી રીતે પ્રાપ્ત કરવું ? મુમુક્ષુને અભ્યાસમાં ઉપયોગી સૂચનાઓ, વેદાંતના અભ્યાસમાં આવતાં વિદ્ને ને તે કેમ દૂર થઇ શકે ? અહ્મજ્ઞાન થતી વેલાનું વર્ણન, અહ્મદર્શી પુરુષની રિથિતિ, વગેરે વગેરે વિષયો આ ગ્રંથમાં એવી સૂક્ષ્મતાથી ને આકર્ષક રીતે ચર્ચ્યા છે કે જે અહો ! અહો ! નો આંતરધ્વનિ કરાવી આનંદસાગરમાં લીન કરે છે.

મનુષ્યનાં સર્વ પ્રકારનાં દુઃખોની પુનઃ ન ઉપજે તેવી નિશ્ચિત

નિષ્ઠિત કરાવનારા ને પોતાના સ્વરૂપજૂત પરમાનંદની અભેદભાવે પ્રાપ્તિ કરાવનારા વેદાંતનો મહિમા અપાર છે. આ દુઃખમય વિશ્વમાં જો મનુષ્યને માટે કોઈ વાસ્તવિક કલ્યાણકારી વસ્તુ હોય તો તે વેદાંત અને તેના ઉપદેશ શ્રીસદ્ગુરુજી છે. વેદાંતના વિષયનું હિતતમ-પણું વર્ણવતાં પૂજ્યચરણ આચાર્યશ્રી આ ગ્રંથમાં લખે છે કે:—

“ મનુષ્યોએ પોતપોતાના અંતઃકરણનો સંપૂર્ણ વિકાસ, સંપૂર્ણ શુદ્ધિ, સંપૂર્ણ સૂક્ષ્મતા, સંપૂર્ણ સ્થિરતા, સંપૂર્ણ શાંતિ ને સંપૂર્ણ સુખ કેમ મેળવવું જોઈએ એ વાત વેદાંતશાસ્ત્ર નિષ્પક્ષપાતપણે શાસ્ત્ર-પ્રમાણોથી ને યુક્તિઓથી સાચા જિજ્ઞાસુજનોને સમજાવે છે, અને યોગ્ય પુરુષપ્રયત્નથી વર્તમાનજન્મમાંજ તે સર્વનો લાભ લઈ શકાય એમ છે એવી રીતે બોધ કરે છે. ધર્મનો સંપૂર્ણ વિકાસ પણ સર્વ-વ્યાપક બ્રહ્મના અનુભવમાં છે, અર્થાત્ સર્વ સ્થાવરજંગમ પ્રાણિ-પદાર્થમાં પોતાના આત્માનો અનુભવ કરવામાં છે એમ તે જણાવે છે. વસ્તુસ્થિતિ આવી હોવાથી સર્વ વિવેકી મનુષ્યોએ પોતાનું પરમ-હિત સાધવા એ અપૂર્વ ને આશ્ચર્યકારક સિદ્ધાંતનો પરમાદરપૂર્વક આશ્રય ગ્રહણ કરવો જોઈએ. ”

“ આ અહ્ભુત ઉપદેશ કરનારું વેદાંતશાસ્ત્ર નિરંતર નાનામોટા વ્યક્તાવ્યક્ત દુઃખમાં રીઝાયા કરતા ને સુખને માટે નિરંતર વલખાં મારતા જીવને જો તે શ્રદ્ધાભક્તિથી સતત યોગ્ય પ્રયત્ન કરે તો સર્વ પ્રકારનાં દુઃખોના સ્પર્શથી રહિત પરમાનંદપદે સુસ્થિર કરે છે. વેદાંત-શાસ્ત્રે ઉપદેશ કરેલ પોતાના બ્રહ્મસ્વરૂપને અને પ્રતીત થતા જગત્ના બ્રહ્મસ્વરૂપને સંશયવિપર્યયથી રહિત દૃઢ અનુભવવાથી તે અનુભવ કરનાર મનુષ્યનું શરીર આ પૃથિવીપર પ્રતીત થતાં છતાં તેમનું મન સત્યલોકમાં રહેલા ઉપાસકોના જેવા દુઃખરહિત સર્વોત્તમ સુખને અનુભવે છે. ”

અંતઃકરણના દોષો ઓછેવધતે અંશે દૂર કર્યા વિના ને વિવેક-  
વૈરાગ્યાદિ સાધનચતુષ્ટયની ઓછેવધતે અંશે પ્રાપ્તિ કર્યા વિના મનુષ્યથી  
વેદાંતના વિષયનું ગ્રહણ, ધારણ ને આચરણ થઇ શકતું નથી.  
વેદાંતશ્રવણાદિના અધિકારને અર્થે જિજ્ઞાસુએ દોષાપનયન ને ગુણા-  
ધાનનો અભ્યાસ બહુ જનગૃતિથી કરવો જોઈએ. આ અભ્યાસ આ  
ગ્રંથમાં આપેલી “શ્રેયોભાવના”માં બહુ સૂક્ષ્મતાથી દર્શાવ્યો છે.

સૌ અધિકારી સજ્જનો શ્રીસદ્ગુરુથી અભિન્ન પરમાત્માની  
કૃપાથી હૃદયમાંના ધૃતની પેઠે વેદાંતના સારભૂત તત્ત્વને દર્શાવનારા આ  
પરમપવિત્ર ગ્રંથના વાચનમનનવડે પોતાના અંતઃકરણમાં અલૌકિક  
આનંદનો અનુભવ કરો એવી શુભ ભાવનાપૂર્વક ઓમ તત્સત્

શ્રીઆનંદાશ્રમ, બીલખા }  
વૈશાખવદિ ૧૧/૧૯૮૬ }

શ્રીનાથસદ્ગુરુઆલ  
માણિક્યવર્મા

## શુદ્ધિપત્ર

વેદાંતનાં મૂલતત્ત્વો

પૃષ્ઠ	પંક્તિ	અશુદ્ધ	શુદ્ધ
૯૫	૫	આરાધાન	આરાધન
૧૦૧	૧૬	પ્રાણિપદાર્થોથાં	પ્રાણિપદાર્થોમાં

શ્રેયોભાવના

૨૪	૨૦	ધૃતિછા	ધૃત્તિ
----	----	--------	--------



તત્ સત્

શ્રીસદ્ગુરવે પરમાત્મને નમઃ ॥

# શ્રીવેદાંતનાં મૂલતત્ત્વો

વસ્તુનિર્દેશરૂપ મંગલ  
દાહરે.

સચ્ચિત્સુખધન પ્રહ્લાને, સમરું વારંવાર;

જેહ સદા સ્મૃતી રહ્યું, પ્રાણિ-હૃદય-મોઝાર. ૧

સર્વ વસ્તુઓના વાસ્તવિક સ્વરૂપનો તથા તે વાસ્તવિક સ્વરૂપની પ્રાપ્તિનાં સાધનોનો ઉપદેશ કરનાર વેદનો જે અંતિમ ભાગ તે વેદાંત કહેવાય છે. કોઈ પણ વિષયના બહુ અગત્યના (ઉપયોગી) સારભૂત ભાગને મૂલતત્ત્વ કહેવામાં આવે છે. આ લઘુલેખમાં વેદાંતસિદ્ધાંતના અતિ અગત્યના વિષયોનું યથામતિ મંદેપમાં નિરૂપણ કરવામાં આવનારું હોવાથી આ લઘુલેખનું નામ વેદાંતનાં મૂલતત્ત્વો એવું રાખવામાં આવ્યું છે.

વેદાંતશાસ્ત્ર જિજ્ઞાસુઓને અનાદિસિદ્ધ પરમસત્ય વસ્તુનો ખોધ કરે છે. સર્વ વસ્તુઓનું વાસ્તવિક સ્વરૂપ સમજાવી મનુષ્યોની અનાદિ કાલની ભ્રાંતિ દૂર કરવી એજ તેનો મુખ્ય ઉદ્દેશ છે. એ

ઉદ્દેશ અદ્ભુત છે. વસ્તુઓનું વાસ્તવિક સ્વરૂપ નહિ સમજવા દેનારા પદાર્થને વેદાંતશાસ્ત્રમાં અવિવેક, અધ્યાસ, અજ્ઞાન, મોહ, મહામોહ, તમસ્, અવિદ્યા, અસમ્યગ્જ્ઞાન, મિથ્યાજ્ઞાન, બ્રાંતિજ્ઞાન ને ભ્રમ ઇત્યાદિ નામોથી ઓળખવામાં આવે છે. વેદાંતમાં એ પદાર્થને વ્યાવહારિક-ભાવવાળો વા પ્રાતિભાસિકભાવવાળો માનવામાં આવે છે, અભાવરૂપ માનવામાં આવતો નથી જો તે પદાર્થ અભાવરૂપ હોય તો તે બ્રહ્મમાં નામ, રૂપ ને ક્રિયાની પ્રતીતિ કરાવવારૂપ તથા બ્રહ્મના ઉપાધિવડે કલ્પાયેલા અંશરૂપ આત્મામાં કર્તાપણાની, ભોક્તાપણાની, સુખીપણાની ને દુઃખીપણાની પ્રતીતિ કરાવવારૂપ કાર્ય કરી શકે નહિ; અને અભાવ સદ્ભાવરહિત હોવાથી અજ્ઞાનની નિવૃત્તિમાટે વિવેક, જ્ઞાન, સમ્યગ્જ્ઞાન, આત્મજ્ઞાન, બ્રહ્મજ્ઞાન ને વિદ્યા ઇત્યાદિ નામોવડે વેદાંતશાસ્ત્રમાં ઓળખાતા પદાર્થની પ્રાપ્તિ કરવાની પરમસુખેચ્છુઓને આવશ્યકતા પણ ન રહે.

પોતાના ને પોતાનાથી ભિન્ન પ્રતીત થતા જગતના વાસ્તવિક સ્વરૂપનું જ્ઞાન નહિ હોવાથીજ મનુષ્ય હું ને આ એવા ભેદજ્ઞાનને સત્ય માને છે, ભેદજ્ઞાનને વશ થઈને આ એવે નામે ઓળખાતા પ્રાણિપદાર્થોમાંથી પોતાના શરીરાદિને ઉપકારક લાગતા પ્રાણિપદાર્થમાં અનુકૂલપણાનું અને પોતાના શરીરાદિને અપકારક લાગતા પ્રાણિપદાર્થમાં પ્રતિકૂલપણાનું ભાન તેનામાં ઉદય પામે છે, પછી અનુકૂલ એટલે સુખના સાધનરૂપ માનેલા પ્રાણિપદાર્થમાં તેને રાગ એટલે ગાઢ પ્રીતિ અને પ્રતિકૂલ એટલે દુઃખના સાધનરૂપ માનેલા પ્રાણિપદાર્થમાં તેને દ્રેષ એટલે ગાઢ અરુચિ ઉત્પન્ન થાય છે, એ રાગદ્રેષને વશ થઈ ક્યારેક તે અભિમાનપૂર્વક સંકામ-શુભકર્મરૂપ ધર્મ કરે છે, અને ક્યારેક તે દ્રેષને વશ થઈ અભિમાનપૂર્વક અશુભકર્મરૂપ અધર્મ કરે છે, તે ધર્મોધર્મની પ્રવૃત્તિથી તેના અંતઃકરણમાં ધર્મોધર્મના સંસ્કારો પડે છે, તે સંસ્કારો પોતાના વિપાકકાલે તે

મનુષ્યના જીવને સ્થૂણશરીરના તાદાત્મ્યાધ્યાસપૂર્વક સ્થૂણશરીરની સાથે જોડે છે, અને તેમ થવાથી તે ત્રિવિધ તાપોવડે તપ્યા કરે છે, અને તેના અજ્ઞાનની બ્રહ્મજ્ઞાનવડે જ્યાંસુધી નિવૃત્તિ ન થાય ત્યાંસુધી તે જીવ આ દુઃખમય સંસારમાં પોતાના કર્માનુસાર ભગ્ન્યા કરે છે, તથા દુઃખાનુભવ કર્યા કરે છે.

જીવના ને જગતના વાસ્તવિક સ્વરૂપનું જ્ઞાન અજ્ઞાનથી વિપરીત પરિણામ લાવે છે. મનુષ્ય જ્યારે પોતાના પવિત્ર પુરુષાર્થથી અને અંતર્યામીથી અભિન્ન શ્રીસદ્ગુરુના નિર્હેતુક કારુણ્યથી પોતાના અને જગતના વાસ્તવિક સ્વરૂપભૂત બ્રહ્મનો સાક્ષાત્કાર કરવા સમર્થ થાય છે, અર્થાત્ જ્ઞાનવાન થાય છે, ત્યારે તેમનું અંતઃકરણ એકજ અદ્વિતીય તત્ત્વને અનુભવતું હોવાથી તેમના અંતઃકરણમાં હુંતું અને આનું દૃઢમેદજ્ઞાન રહેતું નથી, દૃઢમેદજ્ઞાનના અભાવે તેમના અંતઃકરણમાં અનુદૂષપણાની ને પ્રતિદૂષપણાની ભ્રાંતિનો ઉદય થતો નથી, અનુદૂષપણાની ને પ્રતિદૂષપણાની ભ્રાંતિના અનુદયથી તેમના અંતઃકરણમાં દૃઢરાગદ્વેષનો ઉદય થતો નથી, દૃઢરાગદ્વેષના ઉદયના અભાવથી તેઓ ક્લેષ્ઠાપૂર્વક કર્તાપણાના અભિમાનથી શુભાશુભકર્મરૂપ ધર્માધર્મ કરતા નથી, એવા ધર્માધર્મની પ્રવૃત્તિના અભાવે તેમના અંતઃકરણમાં ધર્માધર્મના સંસ્કાર પડતા નથી, અને ધર્માધર્મના સંસ્કારોના નહિ પડવાથી વર્તમાન શરીરને પાત થયે તેમનો જીવ અન્ય શરીરની સાથે તાદાત્મ્યાધ્યાસથી જોડાતો નથી, ને ત્રિવિધતાપનો અનુભવ કરતો નથી, પણ પોતાનો જીવભાવ મૂકી દઈને ત્રિવિધતાપથી અત્યંત રહિત અને સર્વદા પરમાનંદરૂપ બ્રહ્મમાં ચેતનરૂપે અમેદલાવે સ્થિતિ કરે છે.

એવી રીતે પરમસત્યને નહિ જાણવારૂપ અજ્ઞાનથી જીવો આ સંસારમાં ઉંચનીચ મનાતાં શરીરોને ધારણ કર્યા કરે છે, ને જે જે

શરીર ધારણ કરે તે તે શરીરમાં તેઓ પ્રધાનપણે પ્રતિકૂલ મનાતા દુઃખનો અનુભવ કર્યા કરે છે, અને જ્ઞાનથી પરમસત્યને જાણી જન્મ-પરંપરાથી ને દુઃખપરંપરાથી જીવો મોકળા થઈ અવિચલ પરમાનંદરૂપે સ્થિતિ કરે છે. બ્રહ્મજ્ઞાનવડે મિથ્યાજ્ઞાનની ને સંશયોની નિવૃત્તિ કર્યા વિના કોઈ પણ જીવ કૃતાર્થ થઈ શકતો નથી, અને તે બ્રહ્મજ્ઞાન વેદાંતશ્રવણવડે ને સમર્થ સદ્ગુરુના ઉપદેશવડે વિવેકાદિ સાધનસંપન્ન પુરુષ પ્રાપ્ત કરી શકે છે.

જેમને બ્રહ્મથી ભિન્ન જગત્, જીવો ને ઈશ્વર પ્રતીત થાય છે તેમને જગત્નો, જીવોનો ને ઈશ્વરનો બ્રહ્મની સાથેનો સંબંધ સમજાવી એકજ અદ્વિતીય બ્રહ્મ પરમસત્ય છે એવો દૃઢ નિશ્ચય યુક્તિપૂર્વક કરાવવામાટે વેદાંતસિદ્ધાંતમાં છ પદાર્થો અનાદિ માન્યા છે. એ છ પદાર્થોની ઉત્પત્તિ માનતાં ધણા પ્રકારના દોષો આવે છે તેથી વેદાંત-સિદ્ધાંતમાં તેની ઉત્પત્તિ માનવામાં આવતી નથી, અર્થાત્ એની ઉત્પત્તિનો વિચાર કરતાં બુદ્ધિમાન્ મનુષ્યની બુદ્ધિ પણ તે પરિમિત બલવાળી હોવાથી થાકી જાય છે તેથી હવે પછી કહેવાશે તે છ પદાર્થો આ સિદ્ધાંતમાં સ્વરૂપથી અનાદિ માનવામાં આવ્યા છે. ૧ બ્રહ્મ અથવા સર્વવ્યાપક અસંગ શુદ્ધચેતન, ૨ માયા અથવા અવિદ્યાનામની જડવસ્તુઓના કારણરૂપ સૂક્ષ્મવસ્તુ, ૩ બ્રહ્મનો એ માયા અથવા અવિદ્યાનામની સર્વ જડવસ્તુઓના મૂલકારણરૂપ સૂક્ષ્મવસ્તુની સાથે કલ્પિત સંબંધ, ૪ ઈશ્વર, ૫ જીવો, અને ૬ બ્રહ્મ, માયા અથવા અવિદ્યા, બ્રહ્મનો માયાની અથવા અવિદ્યાની સાથે કલ્પિત સંબંધ, ઈશ્વર ને જીવો એ પાંચ વસ્તુઓનો અથવા ઈશ્વરનો ને જીવોનો પરસ્પર કલ્પિત ભેદ એ સ્વરૂપથી અનાદિ માનવામાં આવતા છ પદાર્થોનાં નામો છે. તે છ પદાર્થોમાં બ્રહ્મનામનો પદાર્થ અનાદિ ને અનંત છે, અને માયા આદિ અન્ય પાંચ

પદાર્થો અનાદિ છતાં પણ સાંત એટલે અંતવાળા અર્થાત્ બ્રહ્મનું જ્ઞાન થવાથી તેમની પોતાની સત્તા દૂર થઈ બ્રહ્મરૂપ થઈ જનારા છે. અનાદિ હોય તે સાંત હોઈ શકે નહિ એવી શંકાને અવકાશ નથી, કારણકે સ્વપ્નમાં પ્રતીત થતું જગત્, જીવો ને ઈશ્વર સ્વપ્નકાલે અનાદિજેવાં જાણાતાં છતાં પણ જાગૃતકાલે તે સર્વ સાક્ષિચેતનથી પૃથક્ નહિ રહેતાં પોતાની પૃથક્ સત્તા ત્યજી સાક્ષિચેતનરૂપ થઈ જાય છે. જો બ્રહ્મનો સદ્ભાવ ન માનવામાં આવે તો માયા, ઈશ્વર, જીવ ને જગત્ એમના સદ્ભાવની સિદ્ધિ ન થઈ શકે, માટે બ્રહ્મનું અસ્તિત્વ માનવાની અપેક્ષા રહે છે. તે ચેતનરૂપ હોવાથી તેની માયા આદિ જડમાંથી કે જડમિશ્રિત ઈશ્વરજીવરૂપ ચેતનમાંથી ઉત્પત્તિ સંભવી શકે નહિ. એવી રીતે તેના ઉપાદાનકારણના અસંભવથી તે બ્રહ્મ અનાદિ છે, અને તેનો નાશ કરનાર કાળ-પણ અન્ય વસ્તુ કે કારણ વિદ્યમાન ન હોવાથી તે અનંત છે.

માયા અથવા અવિદ્યાનામનો વ્યાવહારિક સૂક્ષ્મ જડ પદાર્થ માન્યા વિના આ સૂક્ષ્મ જડ જગત્ની ઉત્પત્તિસ્થિતિનું યુક્તિપૂર્વક નિરૂપણ કરી શકાય નહિ, માટે માયાનામનો વ્યાવહારિક સૂક્ષ્મ જડ પદાર્થ માનવાની આવશ્યકતા રહે છે. જો એ માયાને આદિ એટલે ઉત્પત્તિ-વાળા માનીએ તો તેની ઉત્પત્તિ કયા પદાર્થમાંથી થઈ તે કહેવું જોઈએ. માયાની ઉત્પત્તિ બ્રહ્મમાંથી થઈ એમ કહી શકાય નહિ, કેમકે તે બ્રહ્મ અસંગ ને અવિકારી છે. જે વસ્તુ સર્વથા સર્વદા અન્યતા સંગથી રહિત હોય, તથા જે વસ્તુ પરિણામ પામવારૂપ વિકારથી રહિત હોય તે અન્યનું ઉપાદાનકારણ થઈ શકે નહિ. જગત્માં મૃત્તિકાદિ જેટલા જેટલા પદાર્થો ઘટાદિ પદાર્થોના પરિણામી ઉપાદાન-કારણરૂપે જોવામાં આવે છે તેટલા તેટલા પદાર્થો નિમિત્તકારણની



સાથે સંગ પામી શકે એવા ને વિકાર પામવાના ( કાર્યરૂપ થવાના ) સ્વભાવવાળા જોવામાં આવે છે. બ્રહ્મ એવું નથી એમ “ અસંગો હ્યયં પુરુષઃ ” (આ બ્રહ્મરૂપ પુરુષ અસંગ છે) ઇત્યાદિ શ્રુતિઓમાં ને “ અસંગોઽસિ નિર્વિકારઃ ” (તું બ્રહ્મ હોવાથી અસંગ ને નિર્વિકાર છે) ઇત્યાદિ સ્મૃતિઓમાં કહેલું હોવાથી બ્રહ્મ માયાનું પરિણામી ઉપાદાનકારણ સંભવી શકે નહિ. જો બ્રહ્મને અન્ય પદાર્થોના કોઈ પણ પ્રકારના સાચા સંગવાળું તથા વિકાર પામવાના ધર્મવાળું માનીએ તો તે બ્રહ્મને વિનાશીપણાની પ્રાપ્તિ થશે. બ્રહ્મને વિનાશી માનવાથી સત્શાસ્ત્રનાં વચનોનો પ્રકોપ થશે, બ્રહ્મરૂપે અવિચલ સ્થિતિ કરવારૂપ મોક્ષનો અસંભવ થશે, અને મોક્ષનું ને મોક્ષનાં સાધનોનું નિરૂપણ કરનારાં શાસ્ત્રોને અનર્થરૂપણાની પ્રાપ્તિ થશે, જે સમજી આસ્તિકને અનિષ્ટ અને અગ્રાહ્ય જણાશે. એવી રીતે બ્રહ્મ માયાનું પરિણામી ઉપાદાનકારણ સંભવતું નથી તેથી તે માયાની બ્રહ્મમાંથી ઉત્પત્તિ થઈ છે એમ કહી શકાય નહિ. માયાની માયામાંથી ઉત્પત્તિ થઈ છે એમ કહેવામાં આત્માશ્રયદોષની ( પોતાનામાંથી પોતાની ઉત્પત્તિ માનવારૂપ દોષની ) પ્રાપ્તિ થાય છે. કોઈ પણ પ્રાણિપદાર્થની પોતાનામાંથી ઉત્પત્તિ થતી હોય એમ આ પૃથિવીપર ક્યાંઈ જોવામાં કે સાંભળવામાં આવતું નથી, પણ પોતાના જનકમાંથી વા ઉપાદાનકારણમાંથી સર્વ કાર્યોની ઉત્પત્તિ થાય છે એમ જોવામાં ને સાંભળવામાં આવે છે. કોઈ પ્રસિદ્ધ શ્રુતિસ્મૃતિમાં પણ માયાની ઉત્પત્તિ માયામાંથી થઈ છે એમ કહ્યું હોય એમ જાણવામાં આવતું નથી. માયાના ને બ્રહ્મના કલ્પિત સંબંધમાંથી પણ માયાની ઉત્પત્તિ સ્વીકારી શકાય નહિ, કેમકે માયાની ઉત્પત્તિનો નિશ્ચય થયા પહેલાં બ્રહ્મના ને માયાના સંબંધની અસિદ્ધિ છે. જીવો અને

ઈશ્વર માયાના સહભાવિના સિદ્ધ થઈ શકતા નથી તેથી તે જીવો ને ઈશ્વર માયાના કાર્યજેવા મનાય છે. માયાના કાર્યજેવા મનાતા તે જીવોમાંથી કે ઈશ્વરમાંથી કારણરૂપ મનાતી માયાની ઉત્પત્તિ સંભવી શકે નહિ. શ્રુતિસ્મૃતિમાં કોઈ પણ વચન જીવોમાંથી કે ઈશ્વરમાંથી માયાની ઉત્પત્તિ કહેનારું જોવામાં આવતું નથી, અને લોકોમાં પણ કોઈ સ્થલે જન્યમાંથી જનકની ઉત્પત્તિ થતી જોવામાં વા સાંભળવામાં આવતી નથી. બ્રહ્મથી ભિન્ન અન્ય ચારની ઉત્પત્તિનો નિર્ણય થયા પહેલાં તેમના ભેદનો સહભાવ સિદ્ધ થઈ શકે નહિ, તેથી તે પાંચેના પરસ્પરના ભેદમાંથી કે ઈશ્વરના ને જીવના ભેદમાંથી પણ માયાની ઉત્પત્તિ સંભવી શકે નહિ. એવી રીતે માયાના ઉપાદાનકારણનો નિર્ણય નહિ થવાથી માયાની ઉત્પત્તિ માનવી અયોગ્ય છે, અર્થાત્ તેને અનાદિ માનવી જોઈએ. વળી માયાની ઉત્પત્તિ માનવામાં આવે તો તે માયા કાણે ઉપજતી? શા કારણથી ઉપજતી? ક્યારે ઉપજતી? કયા પદાર્થમાંથી ઉપજતી? તે ઉપજવનારે માયાને તમે કહો છો તે સમયની પહેલાં કેમ ન ઉપજતી? ઉપજવનારે પોતાના કયા કરણવડે તેને ઉપજતી? અને તે ક્યાંસુધી રહેશે? ઇત્યાદિ પ્રશ્નોનાં ઉત્તરો આપવાનું કામ માયાની ઉત્પત્તિ સ્વીકારનારના અંતઃકરણપર આવી પડશે, ને તે કામમાં તેને અજ્ઞાનનું શરણ લીધા વિના અન્ય ઉપાય મળશે નહિ. માયાને અનાદિ માનવામાં જો દોષ ગણવામાં આવે તો તેને અનાદિ માનવી એટલો એકજ દોષ આવે છે, પણ જો તેને ઉત્પત્તિવાળી માનવામાં આવે તો તેમાં ઘણા દોષો આવે છે. જો એક દોષ માનવાથી યોગ્ય સમાધાન થતું હોય તો પછી ઘણા દોષો માનવાથી થતા ગૌરવદોષમાં જવું યોગ્ય નથી. જો માયાનો સહભાવજ ન માનવામાં આવે તો આ પ્રત્યક્ષ પ્રતીત થતું જગત્ ઉપાદાનકારણ-

વિનાજ ઉત્પન્ન થયું છે એમ માનવું પડે, જે લોકાનુભવથી વિરુદ્ધ છે. આગ હોવાથી માયાને અનાદિ માનવી એજ યોગ્ય છે.

માયા અનાદિ હોવાથી અનાદિ બ્રહ્મનો ને અનાદિ માયાનો કલ્પિત સંબંધ પણ અનાદિજ માનવો જોઈએ. જે તે સંબંધની ઉત્પત્તિ માનવામાં આવે તો પ્રથમ તેમનો સંબંધ કયા કારણથી નહોતો ? ને પછી કાણે ક્યારે કયા કારણમાંથી કયા કરણવડે તે સંબંધ ઉત્પન્ન કર્યો ? તેનાં વિવેકીના અંતઃકરણનું સમાધાન થાય એવાં ઉત્તરો આપવાં અશક્ય છે, માટે તે સંબંધને અનાદિ માનવો એજ યોગ્ય છે.

ઈશ્વરને અને જીવોને પણ અનાદિજ માનવા જોઈએ, કેમકે તેમની ઉત્પત્તિ માનવામાં ઘણા દોષો આવે છે. ઈશ્વરની ને જીવોની અસંગ ને અવિકારી બ્રહ્મમાંથી ઉત્પત્તિ માનતાં બ્રહ્મમાં સંગીપણાનો, વિકારીપણાનો ને પરિણામે વિનાશીપણાનો દોષ પ્રાપ્ત થાય છે, માટે તેમ માનવું યુક્તિયુક્ત નથી. વળી શ્રુતિસ્મૃતિ આદિ પ્રમાણભૂત ગ્રંથોમાં પણ તે બંને બ્રહ્મમાંથી ઉત્પન્ન થાય છે એમ કહ્યું જોવામાં આવતું નથી. અનાદિ અજ્ઞાનતા બલથી તે બંનેની બ્રહ્મમાં કલ્પના ભલે થાય, પણ બ્રહ્મ પરિણામ પામીને ઈશ્વરરૂપ કે જીવરૂપ થાય છે એમ કહી શકાય નહિ. બ્રહ્મનો તથા માયાનો સંબંધ જડરૂપ હોવાથી તેમાંથી ચેતનરૂપ મનાતા ઈશ્વર ને જીવો ઉપજી શકે નહિ. ઈશ્વરની ઈશ્વરમાંથી ને જીવોની જીવમાંથી ઉત્પત્તિ માનતાં આત્માશ્રય-દોષની પ્રાપ્તિ થાય છે. ઈશ્વરમાંથી જીવોની ઉત્પત્તિ થાય છે એમ માનવું વેદવિરુદ્ધ છે. ઈશ્વરમાંથી જીવોની ઉત્પત્તિ માનતાં અવિકારી ને અવિનાશી મનાતા ઈશ્વરને વિકારીપણાની ને વિનાશીપણાની પ્રાપ્તિ થાય છે, જે યોગ્ય નથી. બ્રહ્માદિ પાંચેનો વા ઈશ્વરજીવનો પરસ્પરમાં ભેદ જડ છે તેથી તેમાંથી પણ ચેતનરૂપ ઈશ્વરની ને જીવોની ઉત્પત્તિ

અમ શકે નહિ. એવી રીતે ઈશ્વરની ને જીવોની ઉત્પત્તિ માનવામાં શાસ્ત્રનો ને યુક્તિનો વિરોધ આવે છે તેથી તે બંનેને અનાદિ માનવા એજ યોગ્ય છે. બ્રહ્મ, માયા, માયાનો ને બ્રહ્મનો સંબંધ, ઈશ્વર ને જીવ એ પાંચે પદાર્થો અનાદિ છે એમ નક્કી થયું તો પછી એ પાંચે પદાર્થોનો પરસ્પરમાં ભેદ પણ અનાદિ છે એમ માન્યા વિના ચાલે તેમ નથી.

માયા આદિ સર્વના અધિષ્ઠાનરૂપ બ્રહ્મનું અપરોક્ષજ્ઞાન થવાથી માયા આદિ પાંચે પદાર્થોના, માયાના કાર્યરૂપ આકાશાદિ ભૂતોના, તથા આકાશાદિ ભૂતોના કાર્યરૂપ સર્વ ભૌતિક પદાર્થોના મિથ્યાપણના દૃઢ નિશ્ચયનો ઉદય તે જ્ઞાતીના અંતઃકરણમાં થાય છે. આવા પુરુષને શાશ્વતી શાંતિ ને શાશ્વત સુખ જે બ્રહ્મના સ્વભાવરૂપ છે તેની અભેદ-ભાવે પ્રાપ્તિ થવાથી તેમને કાંઈ પણ કર્તવ્ય અવશેષ રહેતું નથી.

પૂર્વોક્ત અવિદ્યા વા અજ્ઞાન જે વસ્તુ જેવા રૂપવાળી નથી તે વસ્તુમાં તેવા ( વિપરીત ) રૂપની બ્રાતિ ઉપજાવે છે. એ અવિદ્યાના બલથીજ અજ્ઞાની મનુષ્યોને સ્વશરીર, પોતાના સંબંધવાળાં અન્ય સ્ત્રીપુરુષોનાં શરીરો, બીજાકોનાં શરીરો, દ્રવ્ય, ગૃહ, ભૂમિ, પશુઓ, પરમાણુઓ ને આકાશાદિ સર્વ દ્રશ્ય વસ્તુતાએ અનિત્ય છતાં પણ પોતાના અંતઃકરણમાં સ્પષ્ટરૂપે કે અસ્પષ્ટરૂપે નિત્ય મનાય છે. તેઓ તેમને નિત્ય માને છે એમ તેમના તે પ્રતિના દૃઢરાગદ્વંષવાળા વ્યવહારથી સ્પષ્ટ પ્રતીત થાય છે. એ અવિદ્યાના સદ્ભાવડેજ અજ્ઞાની મનુષ્યોના અંતઃકરણને પોતાનું, અન્ય પ્રિય માનેલા સ્ત્રીપુરુષનું ને પુત્ર-પુત્રી આદિનું શરીર તેમાં રહેલા મલિન ને દુર્ગંધયુક્ત પદાર્થોથી સર્વદા અપવિત્ર છતાં પણ પવિત્રજેવું જણાય છે. જે તે શરીર અપવિત્ર છે એમ તેમને સ્પષ્ટ સમજાય તો તેમાં ધૃણા ઉત્પન્ન થાય, ને રાગપૂર્વક તેનો સ્પર્શ કરવાની ઇચ્છા તેમના અંતઃકરણમાં ન પ્રકટે.

શબ્દ, સ્પર્શ, રૂપ, રસ ને ગંધ એ પાંચ વિષયો, તથા એ પાંચ વિષયો જેમાં રહ્યા છે તે પ્રાણીઓ અથવા જે સાધનવડે તે વિષયો પ્રાપ્ત કરી શકાય છે તે સાધનો, વિવેકી પુરુષોની દષ્ટિએ અંતઃકરણના સમભાવને દૂર કરી તપાવનારાં હોવાથી તથા પોતાનામાં રાગ રાખનારાંઓને જન્મમરણના દુઃખમય પ્રવાહમાં જોડનારાં હોવાથી દુઃખરૂપ છે, છતાં અવિદ્યાના બલવડે તે દુઃખરૂપ વિષયોમાં ને તેના સાધનરૂપ પ્રાણિપદાર્થોમાં અજ્ઞાનીઓને સુખની ભ્રાંતિ થાય છે. વળી એ અવિદ્યાના બલથીજ અજ્ઞાની મનુષ્યોને અનાત્મા એટલે જડ એવા સ્થૂલશરીરમાં, વા ઇન્દ્રિયોમાં, વા લોહીમાં, વા મજ્જાસમાં, વા મસ્તિષ્કમાં, વા અંતઃકરણમાં, વા પ્રાણમાં, વા ચિદાભાસરૂપ જીવમાં, વા અભાવરૂપ શૂન્યમાં આત્માની ભ્રાંતિ થાય છે.

એ અવિદ્યાનો અજ્ઞાની મનુષ્યોના અંતઃકરણમાં સહભાવ હોવાથીજ બુદ્ધિથી માંડીને સ્થૂલશરીરપર્યંતના પદાર્થોમાં હુંપણાની-આત્માની-ભ્રાંતિ થાય છે, અનુકૂળ મનાતા પ્રાણિપદાર્થમાં રાગ થાય છે, પ્રતિકૂળ મનાતા પ્રાણિપદાર્થમાં દ્વેષ થાય છે, અને સ્થૂલશરીરના દીર્ઘજીવનની ઇચ્છા અથવા મરણનું ભય થાય છે.

દેહ આદિ જડ પદાર્થમાં હુંપણાની-આત્માની-ભ્રાંતિવડે અને દેહાદિથી ભિન્ન દૃશ્યમાં મારાપણાની ભ્રાંતિવડે અજ્ઞાની જીવો જન્મમરણના વેગવાળા પ્રવાહમાં વેગવાળી નદીમાં તણાતા કીડાની પેઠે પ્રબલ વેગથી તણાતા જાય છે, ને સાચાં શાંતિસુખનો અનુભવ કરવા ભાગ્યશાલી થતા નથી. પામર મનુષ્યોનાં અંતઃકરણોમાં તમોગુણને લીધે મૂઢતા વધારે હોવાથી તેઓ આ દુઃખપ્રપૂર્ણ જન્મમરણના વેગવાળા પ્રવાહમાંથી નીકળી સંસારના પરતીરરૂપ બ્રહ્મની પ્રાપ્તિમાટે કાંઈ પણ પ્રયત્ન કરતા નથી. વિષયી મનુષ્યો આ લોકના વિષયોને તથા તેનાં સાધનોને અને પરલોકના

વિષયોને તથા તેનાં સાધનોને દુઃખની નિવૃત્તિના ને સુખની પ્રાપ્તિના હેતુરૂપ માની તેની પ્રાપ્તિમાટેજ નિરંતર પ્રયત્નશીલ હોવાથી રજોગુણ-પ્રધાન અંતઃકરણવાળા તેઓ પણ આ જન્મમરણના વેગવાળા પ્રવાહમાંથી નીકળી સંસારના પરતીરૂપ બ્રહ્મને પામવાનો પ્રયત્ન કરતા નથી. પોતાના પૂર્વજન્મોના અનેક પુણ્યસંસ્કારોના વિપાકથી આ પૃથિવી-પરના કોઈ કોઈ મનુષ્યોના અંતઃકરણમાં સત્ત્વગુણના વધારાવડે પોતાના વાસ્તવિક સ્વરૂપને જાણવાની, પ્રતીત થતા જગતના વાસ્તવિક સ્વરૂપને જાણવાની, અને ઈશ્વરના વાસ્તવિક સ્વરૂપને જાણવાની ઇચ્છા ઉદય પામે છે. તેમનાં અંતઃકરણો અનુભવથી ને શાસ્ત્રકથનથી આ લોકના વિષયોને તથા તેનાં સાધનોને અને પરલોકના વિષયોને તથા તેનાં સાધનોને દુઃખની આત્મંતિક નિવૃત્તિના ને સાચા સુખની નિત્ય-પ્રાપ્તિના હેતુરૂપ માની શકતાં નથી. તેમનાં અંતઃકરણોને આ લોકના તથા પરલોકના વિષયો તથા તેનાં સાધનો ક્ષણભંગુર, ન્યૂનાધિકતાવડે અંતઃકરણમાં ખેદ વા ગર્વ ઉપજાવનારાં, હિંસા ને અપવિત્રતા આદિ અનેક દોષવડે યુક્ત હોવાથી નિઃસાર, અને તેઓમાં પ્રીતિ રાખનારાઓ-નાં અંતઃકરણોને પ્રધાનપણે દુઃખાનુભવ કરાવનારાં જણાય છે. તેવા પુણ્યશાલી મનુષ્યો આ જન્મમરણના ભયભરેલા પ્રવાહમાંથી નીકળી તેના પરતીરૂપ દુઃખરહિત પરમાર્તદને-આત્માથી અભિન્ન બ્રહ્મને-પામવામાટે તથા તેની પ્રાપ્તિનાં સાચાં સાધનો જાણવામાટે સર્વદા પરમેાત્મક હોય છે. તેમનાં અંતઃકરણો કોઈ પણ પ્રકારના નાનામોટા પાપથી નિરંતર ડરનારાં હોય છે, અને તે અર્થના ને કામના ગર્ભદાસ હોતા નથી. તેઓ પોતાના પ્રાપ્તન્યવહારમાં સર્વદા ઉદ્યોગી, સાવધાન, પ્રામાણિક ને દક્ષ રહે છે, અને પોતાનાથી થઈ શકે તેટલો અન્યના ઉપર અહંકાર ને ક્લેશાવિના ઉપકાર કરે છે, પરંતુ કોઈ પણ પ્રાણીને

પીડા થાય એવી પ્રવૃત્તિ તેઓ કરતા નથી. વર્ગ્યાશ્રમના ધર્મોનું આ મારું કર્તવ્ય છે એમ સમજીને આદરપૂર્વક યથાવિધિ પરિપાત્રન કરે છે. દાન, દયા, દમ ને દીનતાવડે તેઓ પોતાના અંતઃકરણને ઉત્તરોત્તર વધારે વધારે પવિત્ર કરતા રહે છે. જેમ પત્ર પત્ર મળીને પ્રદર થાય છે, અને પછ પછ મળીને સુવર્ણમુદ્રા થાય છે તેમ ચિત્તશુદ્ધિમાં હેતુભૂત ગણાતાં શાસ્ત્રોક્ત સામાન્ય સાધનોનું સેવન પણ પરિણામે ચિત્તશુદ્ધિમાં ઉપકારક થાય છે એમ સમજી ચિત્તશુદ્ધિમાં હેતુભૂત ગણાતાં શાસ્ત્રોક્ત સામાન્ય સાધનોનું પણ તે આદરપૂર્વક સેવન કરતા રહે છે, પણ મિથ્યાભિમાનથી વા દંભથી તેનો અનાદર કરતા નથી.

ત્યાંસુધી મનુષ્યના અંતઃકરણની મગ્નિતા ને ચંચલતા દૂર થવી નથી ત્યાંસુધી તે મનુષ્યને આત્માથી અભિન્ન અન્નનો દદ સાક્ષાત્કાર થતો નથી એમ સમજી ચિત્તશુદ્ધિમાટે તે સ્નાન, સંધ્યા, મંત્રજપ, સત્સાસ્ત્રનું સમજપૂર્વક વાચન, ઇષ્ટદેવનું પૂજન ને વૈશ્વદેવ એ શુભકર્મો અભિમાનનો ને સંસારના કૃત્તની ઇચ્છાનો પરિત્યાગ કરીને ભાવપૂર્વક શાસ્ત્રે ને પોતાના ગુરુએ કહેલી રીતે કરે છે. તે સ્નાનવડે ને ભાવનાવડે પોતાના સ્થૂલશરીરની, ઈંદ્રિયોની ને અંતઃકરણની અશુદ્ધિને દૂર કરવાનો પ્રયત્ન કરે છે. તે ત્રણ સમયની સંધ્યાવડે પ્રાણનું પોષણ કરીને, પ્રકાશ તથા ઊષ્મા આપીને, અને અન્નજલની અનુકૂલતા કરી આપીને પોતાના ઉપર ઉપકાર કરતારા સૂર્યમંડલના અધિકાતા શ્રી-સૂર્યદેવતા ઋણમાંથી અને અંતઃકરણના ને વાણી આદિના પ્રેરક થઇ માનવજીવનને ભવ્ય પ્રતીત કરાવનારા અંતર્યામીના ઋણમાંથી મોકળા થવાનો પ્રયત્ન કરે છે, પણ આળસ, પ્રમાદ, જડતા ને દંભને વશ થઇ સંધ્યાનો પરિત્યાગ કરી કૃતદ્વ થતા નથી; તે પરમાત્માની, સત્સાસ્ત્રની ને પોતાના ગુરુની કૃપા પ્રાપ્ત કરી પોતાના ચિત્તની

મલિનતા, જડતા ને ચંચલતા દૂર કરવામાટે સર્વ યજ્ઞોમાં શ્રેષ્ઠ જપયજ્ઞ પરમાત્મસ્વરૂપના ધ્યાનસહિત કરે છે.—પોતાના સમર્થ ગુરુએ કરુણા કરીને આપેલા અને પોતે આદરપૂર્વક અદણ કરેલા મંત્રનો તે શુદ્ધ ઉચ્ચારથી ને પરમપ્રીતિથી તે મંત્રવડે વાચ્ય પરમાત્માના સ્વરૂપના ધ્યાનપૂર્વક જપ કરે છે; તે પ્રમાણબૂત સત્શાસ્ત્રોનું શાસ્ત્રજ્ઞ ને સદાચારી પુરુષપામેથી યથાવિધિ અર્થસહિત અધ્યયન કરી પછી નિત્ય તેનું પરમાદરપૂર્વક વાચનમનન કરે છે; તે પરમાત્માની પરમપવિત્ર ને પૂર્ણ-જ્ઞાનમયી પ્રજ્ઞાનો પ્રકાશ પોતાના અંતઃકરણપર પાડવા પરોક્ષ સગુણ-શ્રદ્ધાની પ્રતિમાનું અને પ્રત્યક્ષ સગુણશ્રદ્ધાસ્વરૂપ પોતાના સદ્ગુરુનું વા તેઓશ્રીની પ્રતિમાનું માહાત્મ્યજ્ઞાનપૂર્વક પરમશ્રદ્ધા, પરમાદર, પરમનમ્રતા ને પરમપ્રેમથી પોતાનાં શરીરાદિને જાડુ પવિત્ર રાખી નિત્ય યથાવિધિ પૂજન કરે છે; અને કીટથી માંડીને દેવપર્યંતની ચૂલાપરના પાત્રમાં રંધાતા અન્નપર આમાંથી અમને આપશે એવી દષ્ટિ રહેલી છે એમ સમજી તે દેવથી માંડીને કીટપર્યંતનો મનથી, શબ્દથી ને રાંધેલા અન્નથી વિધિપૂર્વક સત્કાર કરવારૂપ વૈશ્વદેવ કરે છે, તથા તે વેલા જો કોઈ બ્રૂખ્યો અતિથિ પોતાને ઘેર આવ્યો હોય તો તેને તે માનપૂર્વક યથાશક્તિ રાંધેલું કે કાનું અન્ન આપે છે, વા અપાવે છે. આવાં શાસ્ત્રોક્ત શુભ કર્મોવડે તેના અંતઃકરણમાં અન્ય પ્રાણીઓપ્રતિ તેમની યોગ્યતાનુસાર પૂજ્યભાવરૂપ માન, પ્રેમ વા દયાનો ને ઔદાર્યનો વધારો થવા માંડે છે, અને દ્વેષ, ઈર્ષ્યા, નિર્દયતા, સ્તબ્ધતા, દર્પ, લોભ, મમતા ને અસૂચા એ દોષો તેના અંતઃકરણમાંથી દૂર થવા લાગે છે. વળી આવાં શુભકર્મો પોતાના સ્થૂલશરીરમાંજ રહેલા હુંપણાના ને પોતાનાં સર્ગાવહાલાંમાંજ રહેલા મારાપણાના ભાવને અન્ય પ્રાણીઓ-પ્રતિ વિસ્તારી તેના અંતઃકરણને વિશાલ કરવા લાગે છે.



તે પોતાના ઇષ્ટદેવના શાસ્ત્રે કહેલા સ્વરૂપમાં અથવા પોતાના ઇષ્ટદેવથી અભિન્ન પોતાના સદ્ગુરુમાં સર્વરૂપણું, સર્વશક્તિમાનપણું, સ્વતંત્રપણું, વિભુપણું ને પરમદયાલુપણું ઇત્યાદિ શુદ્ધસત્ત્વગુણના ઉત્કર્ષથી અંતઃકરણમાં ઉત્પન્ન થતા શુભગુણોનો આરોપ કરીને તેમના સ્વરૂપનું સાત્ત્વિકીશ્રદ્ધાથી, અડગકેતસાદથી અને અનન્યપ્રીતિથી નિરંતર ધ્યાન કરી પોતાના અંતઃકરણમાં રહેલી ચંચલતા દૂર કરવાનો પ્રયત્ન કરે છે. એ ધ્યાન લાંબો સમય, નિરંતર, આદરપૂર્વક કર્યા કરવાથી તેમનું ચિત્ત પોતાનો ચંચલ સ્વભાવ ત્યજી ધ્યેયમાં સ્થિર રહેવા લાગે છે.

જે પુણ્યવાન પુરુષે પોતાનો પ્રાપ્તવ્યવહાર પવિત્રપણે કરીને, શાસ્ત્રમાં કહેલા વર્ણાશ્રમના ધર્મોનું શ્રદ્ધા, પ્રીતિ ને સાવધાનતાથી પરિપાલન કરીને, અને શાસ્ત્રોક્ત ઉપાસના કરીને વા ધ્યાન કરીને પોતાના ચિત્તની શુદ્ધિ ને સ્થિરતા પ્રાપ્ત કરી છે તે પુણ્યવાન પુરુષના અંતઃકરણમાં વિવેક, વૈરાગ્ય, શમાદિ છ સંપત્તિ ને મુમુક્ષુતા આ ચાર મનુષ્યના અંતઃકરણની વેદાંતશ્રવણમાં યોગ્યતા ઉપજવનારાં સાધનો સારી રીતે આલિંગ્ય પામી શકે છે.

અંતઃકરણની પવિત્રતા, સ્થિરતા, સત્પુરુષોની સેવા ને તેમના ઉપદેશનું શ્રવણ, તથા સત્શાસ્ત્રનું શ્રવણવાચન એ સામગ્રીવડે મનુષ્યના હૃદયમાં વિવેકનો આલિંગ્ય થાય છે. આ જગતમાં બ્રહ્મ એવે નામે ઝાળખાતી કોઈ વસ્તુ પરમસૂક્ષ્મ, અસંગ, અવિકારી ને અવિનાશી છે, અને તેનાથી ભિન્ન બીજી સર્વ વસ્તુઓ સ્થૂલ, અન્યના કોઈ પણ પ્રકારના સંબંધવાળી, ક્ષણે ક્ષણે વિકારરૂપ પરિણામ પામનારી, ને પોતાના પ્રતીત થતા સ્વરૂપના અદર્શનરૂપ વિનાશ પામનારી છે, આવી અંતઃકરણની દૃઢ સમજ તે વિવેક કહેવાય છે. આ વિવેક ક્ષણસ્થાયી હોય તો તે વૈરાગ્યાદિ સાધનોને ઉપજવવામાં સાહાય્યમૂલ

થતો નથી. જેમ અરક્ષ શીનલ છે, ને અગ્નિ ગરમ છે, અથવા તાંબાના સિક્કા અદ્ય મૂલ્યવાળા છે, ને સુવર્ણના સિક્કા મહામૂલ્યવાળા છે એ નિશ્ચય સુસ્થિર રહે છે તેમ બ્રહ્મના પૂર્વોક્તસ્વરૂપનો ને તેનાથી ભિન્ન દૃશ્યના પૂર્વોક્ત સ્વરૂપનો નિશ્ચય વારંવારના પૂર્વોક્ત વિચારવડે સુસ્થિર થવો જોઈએ. એવો વિવેક જ્યારે મનુષ્યના હૃદય-માં સ્થિર થાય છે ત્યારેજ તે મનુષ્યનું હૃદય સત્યરૂપ બ્રહ્મભણી પ્રીતિવાળું ને તેનાથી ભિન્ન માયા ને માયાનાં કાર્યોભણી તેમનું અસત્યપણું, નિઃસારપણું ને દુઃખદાતાપણું જાણી ઉદાસીનજેવું થાય છે. વિવેકી મનુષ્યના અંતઃકરણની દૃશ્ય પ્રાણિપદાર્થોમાં આવી ઉદાસીનતા-જેવી સ્થિતિ તે વૈરાગ્ય કહેવાય છે. જેમના અંતઃકરણમાં શુદ્ધવિવેકની દૃઢતા થઈ હોય છે તેમના અંતઃકરણમાંજ શુદ્ધવૈરાગ્યનો ઉદય થઈ શકે છે. વૈરાગ્ય એ પ્રતીત થતા દૃશ્ય વિષયોમાં ને શાસ્ત્રમાં સાંભળવા-માં આવતા પરણોકના વિષયોમાં રાગરહિતપણાવાળી-ઉદાસીનતા-જેવી-અંતઃકરણની સ્થિતિનું નામ છે. જે મનુષ્યનું અંતઃકરણ એવી સ્થિતિવાળું થયું હોય તે મનુષ્યજ વૈરાગ્યવાન કહેવાય છે. જેનું અંતઃકરણ એવી સ્થિતિને પ્રાપ્ત થયું નથી તે મનુષ્ય ભણે પોતાના શરીરપર લોહાની ભારે સાંકળો ધારણ કરીને નમ્ર ફરતો હોય, વા રાખ ચોળીને નમ્ર ફરતો હોય, વા પંચકેશ રાખી ભગવાં કે ધોળાં વસ્ત્રો પહેરી ફરતો હોય, વા દાઢી મૂછ ને મસ્તકના વાળ મુંડાવીને કે ચુંડી નાંખીને ભગવા વસ્ત્રો પહેરીને કે ધોળાં વસ્ત્રો પહેરીને ફરતો હોય, વા સોનારૂપાને સ્પર્શ ન કરતો હોય, વા એક વેદા જામતો હોય, વા પોતાના મતનાં કોઈ ચિન્હ ધારણ કરતો હોય, વા વનમાં કે પર્વતની ગુફામાં કે નદીના તટપર કે ગામખહારના વૃક્ષની નીચે કે યજુકુટીમાં એકલો રહેતો હોય, વા મૌન ધારણ કરીને રહેતો હોય,

વા બીજા અવસરે તો ખાતો હોય, વા આર વર્ષસુધી ઊભા રહેવાનું તપ કરતો હોય, વા વસ્ત્રને અદ્વેષે ઝાડી છાલ પહેરતો હોય, અથવા એકલું કૌપીન ધારણ કરીને કે કૌપીન ને કંથા ધારણ કરીને કે કૌપીન કંથા ને કમંડલુ રાખીને વિચરતો હોય તોપણ તે વૈરાગ્યવાન કહેવાય નહિ. પ્રારબ્ધવશાત્ મનુષ્યની અહારની ગમે તેવી સ્થિતિ હોય, પણ પોતાના અંતઃકરણને આ લોકપરલોકના વિષયોમાં તથા તેનાં સાધનો-માં રાગરહિત કરવાથીજ મનુષ્યના અંતઃકરણની યોગ્યતામાં વધારો થાય છે. વિવેકી મનુષ્ય મારે મારા અંતઃકરણની તેમાં રહેલા રાગની નિવૃત્તિપૂર્વક પવિત્રતા વધારવી છે એવો દૃઢ નિશ્ચય કરીને ન્યારે નિરંતર રાગને દૂર કરવા ધૈર્ય ને સાવધાનતાથી ઉત્સાહપૂર્વક પ્રયત્ન કરે છે ત્યારેજ તે પોતાના અંતઃકરણમાં અનાદિકાલથી રહેલા રાગને નિવૃત્ત કરી પોતાના અંતઃકરણને વૈરાગ્યવાળું કરવા ભાગ્યશાલી થાય છે.

ઉપર કહેલા શુદ્ધ વૈરાગ્યની જે પુણ્યશાલી મનુષ્યે પોતાના અંતઃકરણમાં પ્રાપ્તિ કરી હોય તે પુણ્યશાલી મનુષ્યનું અંતઃકરણજ શમ, દમ, શ્રદ્ધા, સમાધાન, ઉપરતિ ને તિતિક્ષા એ છ સંપત્તિ પ્રાપ્ત કરવાને સમર્થ થાય છે. દસ્ય પ્રાણિપદાર્થોને સત્ય માની તેનું રાગદ્વેષ-પૂર્વક સ્મરણ કર્યો કરવાના, ભૂતભવિષ્યના પ્રસંગોના નિરર્થક વિચાર કર્યો કરવાના, તથા આળસ, પ્રમાદ, દીર્ઘસૂત્રતા, અગ્ન્યવસ્થા, જડતા, ભય, ખેદ, કામ, ક્રોધ, લોભ, મદ, મત્સર, દંભ, આશ્ચર્ય ને હાસ્ય એ દોષોને વશ વર્તવાના મનના કુસ્વભાવને ધૈર્ય ને સાવધાનતાથી દૂર કરી તેને કોઈ પણ હિતકર વિષયમાં જોડવાનું જે શુદ્ધિનું બલ તે શમ કહેવાય છે, પાસુથી લિન્ન ચાર કર્મેન્દ્રિયોના તથા પાંચ જ્ઞાનેન્દ્રિયોના પોતપોતાના વિષયભણી રાગદ્વેષપૂર્વક દોડવાના કુસ્વભાવને

વશ રાખી તેમને તેમના શુભ વિષયમાં પ્રયોજનજેટલા વેગવાળી રાખવાનું જે બુદ્ધિનું બલ તે હમ કહેવાય છે. પોતાના સદ્ગુરુનાં તથા પ્રમાણભૂત સત્શાસ્ત્રોનાં વચનોમાં પ્રામાણિકપણાનો-સત્ય-પણાનો-બુદ્ધિવિષે જે વિવેકવાળો નિશ્ચય થાય તે શ્રદ્ધા કહેવાય છે. દૃશ્યના મિથ્યાપણાના નિશ્ચયને સતત જાગતો રાખી પોતાના પ્રારબ્ધ-કર્મવડે પ્રાપ્ત થતા અનુકૂલ વા પ્રતિકૂલ પ્રસંગોથી પોતાના મનને હર્ષને, ખેદને કે ભયને વશ ન થવા દેતાં તેના સમભાવને જાળવી રાખવાનું જે બુદ્ધિનું સામર્થ્ય તે સમાધાન કહેવાય છે. વિષયોના વિચારથી ને વિષયોના સેવનથી મનને સાચી શાંતિ તથા સાચી તૃપ્તિ કદીપણ મળતાં નથી, પણ તે બંનેથી બિઝડી મનની વ્યાકુલતા તથા અતૃપ્તિ વધે છે, અને મનને વિષયોના વિચારથી તથા વિષયોના સેવનથી મોકળું રાખવાથી, જેમ સુતૃપ્તિમાં મનને શાંતિનો તથા તૃપ્તિનો અનુભવ થાય છે તેમ જાગ્રતમાં પણ, મનને શાંતિનો તથા તૃપ્તિનો અનુભવ થવાનો સંભવ છે એમ સમજી મનને રાગદ્વેષવાળા વિચારોથી તથા રાગદ્વેષવાળા ઇદ્રિયોને વશ થઇ તેમના વિષયોભણી ઇદ્રિયોદ્વારા થતી પ્રવૃત્તિથી રોકવાનું જે બુદ્ધિનું સામર્થ્ય તે ઉપરતિ કે ઉપરામ કહેવાય છે; અને પોતાના પ્રારબ્ધકર્મવડે પ્રાપ્ત થતાં ભૂખતરષ, ટાઢતડકો, માનાપ-માન, જ્વરાદિ રોગો, શરીરબલની તથા ઇદ્રિયોના બલની ક્ષીણતા ને વ્યવહારના અનુકૂલપ્રતિકૂલ મનાતા અન્ય પ્રસંગો એ સર્વને પ્રાણના, ત્વચાના, મનના, સ્ત્રૂલશરીરના ને ઇદ્રિયાદિના ધર્મો જાણી તથા આત્માને તે સર્વ ધર્મોથી રહિત તથા તેમનો પ્રકાશક જાણી તે સર્વને મનને ચિંતાથી તથા વાણીને વિદ્વાપથી રહિત રાખી સહન કરવાનું જે બુદ્ધિનું સામર્થ્ય તે તિતિક્ષા કહેવાય છે. આ છ સંપત્તિ પ્રાપ્ત કરવા ધ્ય્મજ્ઞનાર મનુષ્યે મારો આત્મા સર્વ પ્રકારનાં દુઃખોથી

આત્યંતરહિત અને સર્વ પ્રકારનાં સુખોના લંકારરૂપ છે આ નિશ્ચય પોતાના મનમાં સતત જગતો રાખવો જોઈએ. એ છ સંપત્તિની પ્રાપ્તિ થયા પછી મનુષ્યના અંતઃકરણમાં સાચી મુમુક્ષુતાનો ઉદય થાય છે.

વર્તમાનશરીરના સહજાવમાં અને તેના પતનપછી અન્યશરીરમાં પણ હુંમાં (જીવમાં) અનુભવાતાં ત્રિવિધ દુઃખોની ઐકાંતિક (નિયમ-પૂર્વક-અચૂક) અને આત્યંતિક (પુનઃ ઉદય ન પામે એવી) નિવૃત્તિ તથા તેને પરમાનંદની (વિષયસુખથી ભિન્ન નિરુપાધિક પરમપવિત્ર નિરવધિ સુખની) નિરંતર પ્રાપ્તિ એ રૂપ શાસ્ત્રપ્રસિદ્ધ મોક્ષનો સંશય-વિપર્યયથી રહિત અનુભવ કરવાની દુઃખમય સંસારથી ઉદાસ થયેલા મનુષ્યની જે તીવ્ર ઇચ્છા તે મુમુક્ષુતા કહેવાય છે. આવી સાચી મુમુક્ષુતા જ્યારે મનુષ્યના અંતઃકરણમાં પ્રાદુર્ભાવ પામે છે ત્યારેજ તે મનુષ્ય શ્રદ્ધાભક્તિથી સહગુરુને શરણે જઈ તેમનાં સંશયવિપર્યયનો શીઘ્ર ઉચ્છેદ કરનારાં અને આત્મસ્વરૂપનું સ્પષ્ટ નિરૂપણ કરનારાં અદ્ભુત વચનોનું શ્રવણ કરવાને લાગ્યશાલી થાય છે.

અંતઃકરણની શુદ્ધિ, (મંત્રિન વિચારોથી રહિતતા,) સરલતા, નમ્રતા, દુઃખી પ્રાણીઓપર દયા, સુખી પ્રાણીઓમાં ને સમાનસ્થિતિ-વાળા મનુષ્યોમાં વિશુદ્ધ પ્રીતિ, શુભગુણપ્રાદકતા, ઔદાર્ય, ક્ષમા, ત્રિવેક, વૈરાગ્ય, શમાદિ છ સંપત્તિ ને મુમુક્ષુતા એ અંતઃકરણના શુભ-ગુણોનો પૂર્વજન્મોના પુણ્યસંસ્કારોના ઉદયથી અથવા વર્તમાનજન્મમાં કરેલાં તીવ્ર શુભ કર્મોના સંસ્કારોના ઉદયથી જેમના અંતઃકરણમાં પ્રાદુર્ભાવ થઈ તેની સ્થિરતા થઈ હોય તે પુણ્યશ્રેણી મનુષ્યો શ્રોત્રિય, (વેદાંતપારગ,) બ્રહ્મનિષ્ઠ ને પરમકરુણાલુ સહગુરુને શરણે જઈ તેમનાં યોગ્ય શ્રોતાના શ્રવણને તથા મનને અપૂર્વ આનંદ ઉપજાવનારાં અને અદ્વયશ્રમે અદ્વયસમયમાં અપારજેવા લવસાગરનો ચાર પમાડવાના

સામર્થ્યવાળાં આશ્રયપૂર્ણ વચનો સાંભળવાના મુખ્ય અધિકારી ગણાય છે.

જેમ સહગુરુના ઉપદેશનું શ્રવણ કરવા ઇચ્છનાર મનુષ્યમાં ઉપર જણાવેલા શુભગુણોના સહભાવની જ્ઞાનપ્રાપ્તિમાટે અપરિહાર્ય આવશ્યકતા છે તેમ એવી યોગ્યતાવાળા શિષ્યને બ્રહ્મોપદેશ કરનારા સહગુરુમાં વેદાંતશાસ્ત્રનું ઉચ્ચાર અર્થ ને તાત્પર્યસહિત જ્ઞાન, એ જ્ઞાનનો પ્રખલ પ્રમાણવડે તથા પ્રખલ ને પ્રસિદ્ધ સુયુક્તિઓવડે અને યોગ્ય દૃષ્ટાંતોવડે જિજ્ઞાસુઓને ઉપદેશ કરવાનું અપૂર્વ સામર્થ્ય, પરંપરાગત સદાચારનું પરિપાલન ને પરમદયાલુતા એ ચાર શુભગુણોની જ્ઞાનોપદેશની સિદ્ધિ-માટે અનિવાર્ય આવશ્યકતા છે. જે બ્રહ્મોપદેશનું શ્રવણ કરનાર ને બ્રહ્મોપદેશનું શ્રવણ કરાવનાર જંતે યોગ્યતાવાળા હોય તોજ બ્રહ્મોપદેશનું શ્રવણ કરનાર મનુષ્યના અંતઃકરણમાં બ્રહ્માનુભવનો ઉદય થાય છે. બ્રહ્મોપદેશનું શ્રવણ કરનાર મનુષ્યના અંતઃકરણમાં જે આગળ કહેલા શુભ ગુણોનો સહભાવ ન હોય તો બ્રહ્મોપદેશનું શ્રવણ કરીને તે મનુષ્ય અન્ય જનોની આગળ બ્રહ્મસંબંધી વાતો કરવામાં ન્યૂનાધિક કુશલ થઈ શકે છે ખરો, પણ પરમપવિત્ર, પરમશાંત ને પરમાનંદાદિ સ્વભાવવાળા બ્રહ્મનો દઢ અનુભવ મેળવીને કૃતાર્થ થઈ શકતો નથી. પોતાની યોગ્યતાનો પૂરો વિચાર કર્યા વિના માત્ર દ્રવ્યાદિની પ્રાપ્તિમાટે લોકોને બ્રહ્મનો ઉપદેશ કરનાર જે નામધારક સહગુરુમાં ઉપર કહેલા ચાર શુભ ગુણો ન હોય તે શાસ્ત્રની જે વાતો તેમને શાસ્ત્રશ્રવણદ્વારા કે શાસ્ત્રવાચનદ્વારા આવડતી હોય તે વાતો પોતાની પાસે વેદાંતનું શ્રવણ કરનારાઓને સંભળાવી શકે છે, પણ તે શ્રોતાઓના અંતઃકરણમાં બ્રહ્માનુભવનો ઉદય કરાવવામાં તે પુરુષ સમર્થ થઈ શકતા નથી.

સંસારના કોષ્ટ પણ વિષયમાં દુઃખરહિત સ્થાયી સુખ નહિ જણાવાથી સંસારથી ઉદાસ થયેલો અને આગળ કહેલા શુભગુણવાળો

જિજ્ઞાસુ મનુષ્ય દુઃખરહિત સ્થાયી સુખ મેળવવામાટે ધૈર્ય રાખીને વિવેકબુદ્ધિવડે ઉપર જણાવેલા શુભગુણોવાળા સદ્ગુરુનો શોધ કરી, તેમને પ્રાપ્ત કરી, તેમનું પૂજન ને તેમની સ્તુતિ કરી, તથા પોતાના અંતઃકરણમાં રહેલી અહંતામમતાને વિશેષ શિથિલ કરી, તેમને મહાશૂન્ય ભવરોગના મહાવૈદ્ય સમજી, તેમનું શ્રદ્ધાપ્રીતિથી વિધિપૂર્વક શરણુ ગ્રહણ કરે, અને “હે ભગવન્ ! આ સંસારરૂપ ભયંકર ને તીવ્ર દાવાનલથી દાઝતા અને આ વિશ્વમાં આપથી ભિન્ન અન્ય કોઈ પણ સ્થલે સાચું શરણુ નહિ જોતા ને તેથીજ આપશ્રીને શરણે આવેલા આપશ્રીના દીન દાસને તેના સર્વ તાપ નિવારી પરમાનંદરૂપ કરનારો અહોપદેશ કરવાની કૃપા કરો, ” એમ તેઓશ્રીની વિનયપૂર્વક પ્રાર્થના કરે. પછી તે સદ્ગુરુ તેને તેના અંતઃકરણાદિની યોગ્યતાનો વિચાર કરી કેવલ દયાવડેજ સમ્યક્દાનંદરૂપ અહોનો રપષ્ટ બોધ કરે.

વેદાંતશ્રવણુ એ પ્રકારનું છે, વેદાંતશાસ્ત્રનું પોતાના સદ્ગુરુના મુખદ્વારા શ્રવણુ કરવારૂપ અને પોતાના સદ્ગુરુના મુખદ્વારા તેમના સર્વશાસ્ત્રના સારરૂપ ઉપદેશનું શ્રવણુ કરવારૂપ. બંને પ્રકારના વેદાંતશ્રવણુમાં શ્રવણુ કરનાર શિષ્યના અંતઃકરણમાં આગળ કહેલી યોગ્યતા અવશ્ય હોવી જોઈએ, અને શ્રવણુ કરાવનાર ઉપદેષ્ટના અંતઃકરણમાં પણ પૂર્વે જણાવેલી યોગ્યતા અવશ્ય હોવી જોઈએ એ પુનઃ કહેવાની આવશ્યકતા નથી. વળી તે બંને પ્રકારનું શ્રવણુ કરનારના અંતઃકરણમાં શ્રવણુના વિષયમાં ને પોતાના ઉપદેષ્ટમાં સાત્ત્વિકી શ્રદ્ધા ને વિશુદ્ધ પ્રીતિ હોવાં જોઈએ. તેમાં પ્રથમ પ્રકારનું શ્રવણુ પ્રમાણુભૂત ગ્રંથોના તાત્પર્યનો નિર્ણય કરાવનારાં છ પ્રકારનાં સાધનોસહિત થવું જોઈએ. ઉપક્રમ-ઉપસંહારની એકતા, અભ્યાસ, આપૂર્વતા, ફલ, અર્થવાદ અને ઉપપત્તિ એ વેદાંતશાસ્ત્રનાં વચનોના તાત્પર્યનો નિર્ણય કરાવનારાં છ પ્રકારનાં સાધનોનાં વાલિગોનાં

નામો છે. જેમ અવિચ્છિન્ન ધૂમરેખાના દર્શનથી જોનારને તેના મૂલમાં રહેલા અગ્નિનું જ્ઞાન થાય છે તેમ તાત્પર્યનો નિર્ણય કરાવવામાં સમર્થ પૂર્વોક્ત છ પ્રકારનાં ત્રિંગોવડે શ્રોતાને વેદાંતશાસ્ત્રના અદ્વિતીયબ્રહ્મરૂપ તાત્પર્યનો યથાર્થ બોધ થાય છે.

વેદાંતશાસ્ત્રના—ઉપનિષદોના—આરંભમાં એટલે ઉપક્રમમાં અદ્વિતીયબ્રહ્મનું ને તેની સમાપ્તિમાં એટલે ઉપસંહારમાં પણ અદ્વિતીય-બ્રહ્મનું નિરૂપણ હોય છે તેથી વેદાંતશાસ્ત્રનું અદ્વિતીયબ્રહ્મમાં તાત્પર્ય છે એમ ઉપક્રમ-ઉપસંહારની એકતા એ નામના પહેલા પ્રકારના ત્રિંગવડે વિવેકી શ્રોતાને નક્કી થાય છે. વેદાંતશાસ્ત્રમાં વારંવાર આત્માથી બ્રહ્મના અભિન્નપણાનો ઉપદેશ કરેલો જોવામાં આવે છે, જેમકે છાંદોગ્યોપનિષદના છઠ્ઠા પ્રપાઠકમાં જીવનું વાસ્તવિક સ્વરૂપ જગતના કારણરૂપ સત્થી (બ્રહ્મથી) અભિન્ન છે એમ “તત્ત્વમસિ” (જગતના કારણરૂપ જે સત્ તે તું છે) એ વચનો નવવાર કહીને સમજાવવામાં આવ્યું છે. એવી રીતે અદ્વિતીયબ્રહ્મના વારંવાર કથનરૂપ અભ્યાસથી પણ વેદાંતશાસ્ત્રનું અદ્વિતીયબ્રહ્મમાં તાત્પર્ય છે એમ નક્કી થાય છે. જે શાસ્ત્રનો જે અસાધારણ વિષય હોય તે શાસ્ત્રની તે અસાધારણ વિષયને પ્રમાણ અને યુક્તિવડે પ્રતિપાદન કરવાની જે રીત તે તે શાસ્ત્રની અપૂર્વતા—અન્યશાસ્ત્રથી નહિ પ્રતિપાદિત નવીનતા—કહેવાય છે. એ અપૂર્વતાવડે પણ શ્રોતાને શાસ્ત્રના તાત્પર્યનો નિશ્ચય થાય છે. વેદાંત-શાસ્ત્રમાં જે જીવના વાસ્તવિક સ્વરૂપ અંતરાત્માનો ઈશ્વરના વાસ્તવિક સ્વરૂપ બ્રહ્મની સાથે શ્રુતિઓથી અને તદ્દનુકૂલ અનુમાનાદિ યુક્તિઓથી અબેદ પ્રતિપાદન કરવામાં આવ્યો છે તે અન્ય શાસ્ત્રોએ નહિ પ્રતિપાદન કરેલ વેદાંતશાસ્ત્રના અસાધારણ વિષયરૂપ અપૂર્વતા છે. એ અપૂર્વનારૂપ ત્રિંગથી પણ વેદાંતશાસ્ત્રનું અદ્વિતીયબ્રહ્મમાં તાત્પર્ય



છે એવો શ્રોતાના અંતઃકરણને નિશ્ચય થાય છે. જે શાસ્ત્રના પ્રતિ-  
 પાદિત વિષયના સેવનથી કે અનુભવથી જે પ્રયોજનની-ફલની-કર્તાને  
 સિદ્ધિ થાય તે પ્રયોજનરૂપ ફલમાં તે શાસ્ત્રનું તાત્પર્ય મનાય છે, જેમ  
 આયુર્વેદમાં પ્રતિપાદન કરેલા રોગોનાં સ્વરૂપોનું જ્ઞાન ને તે રોગોની નિવૃત્તિના  
 ઉપાયોનું સેવન એ આરોગ્યરૂપ ફલ ઉપજાવનારાં છે તેથી આયુર્વેદનું  
 તાત્પર્ય સ્થૂળશરીરના આરોગ્યની પ્રાપ્તિમાં છે એમ નક્કી થાય છે.  
 વેદાંતશાસ્ત્રમાં વર્ણવેલાં શમદમાદિ ને શ્રવણાદિ સાધનોનું ફક્ત બ્રહ્માનુ-  
 ભવદ્વારા અદ્વિતીયબ્રહ્મ જે ત્રિવિધતાપથી અત્યંતરહિત ને પરમાર્નદરૂપ  
 છે તે રૂપે સ્થિતિ કરવારૂપ મોક્ષ છે. એવી રીતે વેદાંતશાસ્ત્રના ફલરૂપ  
 અદ્વિતીયબ્રહ્મ હોવાથી ફલનામના સિંગવડે પણ વેદાંતશાસ્ત્રનું તાત્પર્ય  
 અદ્વિતીયબ્રહ્મમાં છે એવો નિર્ણય શ્રોતાના અંતઃકરણને થાય છે.  
 સ્તુતિનિંદાનાં વચનો અર્થવાદ કહેવાય છે. જે શાસ્ત્રમાં જે વિષયની  
 નિંદા કરી હોય તેમાં તે શાસ્ત્રનું તાત્પર્ય માનવામાં આવતું નથી,  
 પણ જે વિષયની તેમાં સ્તુતિ કરી હોય તે વિષયમાં તે શાસ્ત્રનું તાત્પર્ય  
 માનવામાં આવે છે. વેદાંતશાસ્ત્રમાં “ દ્વિતીયાદ્વૈ ભયં ભવતિ ”  
 (દ્વિતીયને-દ્વૈતને-ભેદને-સત્ય માનનારને અવશ્ય ભય થાય છે) ઇત્યાદિ  
 વેદાંતવચનોમાં દ્વૈતની નિંદા કરેલી જોવામાં આવે છે, અને “ તત્ત્વ કો  
 મોહઃ કઃ શોક ઇકત્વમનુષ્યતઃ ” (વેદાંતશાસ્ત્રના ને સદ્ગુરુ-  
 ના ઉપદેશથી એકપણાને-અદ્વૈતને-અનુભવનાર મનુષ્યને તે અદ્વૈતજ્ઞાન-  
 કાલે કંઈ ભ્રાંતિ ને કયો માનસપરિતાપ હોય ? ) ઇત્યાદિ વેદાંતવચનોમાં  
 અદ્વૈતની સ્તુતિ કરેલી જોવામાં આવે છે, તેથી આ અર્થવાદરૂપ સિંગવડે  
 વેદાંતશાસ્ત્રનું અદ્વિતીયબ્રહ્મમાં તાત્પર્ય છે એવો નિશ્ચય શ્રોતાને થાય છે.  
 પ્રતિપાદ્ય વિષયનું યુક્તિઓ ને ઉદાહરણોવડે સંભવિતપણું સિદ્ધ કરી  
 ખતાવવું એ ઉપપત્તિ કહેવાય છે. સદ્રૂપ બ્રહ્મ આ જગત્તનું કારણ છે,

તેથી આ જીવો અને જડ પદાર્થો જે જગત્ એવા નામથી ઓળખાય છે તે જગત્ બ્રહ્મનું કાર્ય હોવાથી બ્રહ્મરૂપજ છે. જે જે કાર્ય હોય છે તે તે પોતપોતાનાં ઉપાદાનકારણોથી લિન્ન હોતાં નથી, જેમ માટીનાં વાસણો પોતાના ઉપાદાનકારણરૂપ માટીથી લિન્ન નથી, સોનાનાં ઘરેણું પોતાના ઉપાદાનકારણરૂપ સોનાથી લિન્ન નથી, ને લોઢાનાં શસ્ત્રો પોતાના ઉપાદાનકારણરૂપ લોઢાથી લિન્ન નથી. આ ઉપપત્તિ નામના ત્રિંગલે પણ વેદાંતશાસ્ત્રનું અદ્વિતીયબ્રહ્મમાં તાત્પર્ય છે એમ શ્રોતાના અંતઃકરણને નક્કી થાય છે. એવી રીતે તાત્પર્યનો નિર્ણય કરાવનારાં છ પ્રકારનાં લિંગોસહિત વેદાંતશાસ્ત્રનું આદરપૂર્વક પોતાના સદ્ગુરુના મુખથી શ્રવણ કરવાવડે વેદાંતશાસ્ત્ર પ્રધાનપણે અદ્વિતીયબ્રહ્મનું પ્રતિપાદન કરે છે એમ તે વિવેકી શ્રવણ કરનારના અંતઃકરણને સ્પષ્ટ સમજાય છે.

ખીજા પ્રકારના શ્રવણનું સ્વરૂપ લગભગ આવા પ્રકારનું હોય છે:-તે શરણાગત શિષ્યના અંતઃકરણની શુદ્ધિ, સરલતા, નમ્રતા, એકાગ્રતા ને વિવેકાદિ સાધનયુક્તતા જોઇ પરમોદાર અંતઃકરણવાળા તે શ્રીસદ્ગુરુ પ્રસન્ન થઈ તે શિષ્યને પોતાની પારમેશ્વરીશક્તિથી યુક્ત થઈ, ભવસાગરનો અનાયાસે શીઘ્ર પાર પમાડનારાં, પરમગંભીર, પરમ-દયાયુક્ત, ઉત્તમ વિચારવાળાં ને ઉત્તમ શબ્દરચનાવાળાં આવાં નિર્દોષ વચ્ચનો નિરભિમાનપણે કહેવા લાગે છે:-“ **તત્ત્વમસિ સોમ્ય ! સર્વં સ્વલિવદં બ્રહ્મ સોમ્ય !**”-હે પ્રિયદર્શન ! તમારું વાસ્તવિક સ્વરૂપ અનાદિસિદ્ધ સત્ એટલે બ્રહ્મ છે, દેહાદિ નથી. હે સોમ્ય ! આ સર્વ જે કાંઇ નેત્રાદિ ઇન્દ્રિયોવડે પ્રતીત થાય છે તે સર્વ નામ, રૂપ ને ક્રિયાનો સમૂહ જેને વ્યવહારમાં જગત્ એવા નામથી કહેવામાં આવે છે તે પણ વસ્તુતાએ પોતાના અંતિમકારણરૂપ એટલે બ્રહ્મ છે. પદાર્થોનાં પ્રતીત થતાં રૂપો માયામાત્ર છે, વાસ્તવિક નથી.

તમે સ્થૂલશરીરરૂપ નથી. આ સ્થૂલશરીર તો સ્થૂલ એટલે પંચીકૃત-મળેલાં પાંચ-ભૂતોના કાર્યરૂપ છે. તેમાં જે હાડકાં આદિ ધન વસ્તુઓ છે તે પૃથ્વીના કાર્યરૂપ છે, રુધિર આદિ જે પ્રવાહી વસ્તુઓ છે તે જલના કાર્યરૂપ છે, તેમાં જે પ્રકાશ ને જાળમા જણાય છે તે તેજના કાર્યરૂપ છે, સ્થૂલશરીરના જીવનના હેતુભૂત પ્રાણાદિ પાંચ વાયુઓની વૃત્તિઓ તે વાયુના કાર્યરૂપ છે, અને વાયુતત્ત્વના હેતુભૂત થનારો અવકાશજેવો સૂક્ષ્મદ્રવ્યરૂપ જે ભાગ છે તે આકાશના કાર્યરૂપ છે. એ સર્વ પદાર્થો જેને સ્વપરનું જ્ઞાન નથી એવા એટલે જડ છે, અને તમે તો સ્વપરના સ્વરૂપને જાણનારા ચેતનરૂપ છો. તમે પ્રકાશક છો, ને તે પ્રકાશ્ય છે. તમે દ્રષ્ટા છો, ને તે દશ્ય છે. એ સર્વ પરિણામી ને વિનાશી છે, અને તમે તો અપરિણામી ને અવિનાશી છો. એ સર્વ પોતાનામાં મમતા કે અહંતા રાખનારને દુઃખાનુભવ કરાવનાર હોવાથી દુઃખરૂપ છે, ને તમે તો સર્વદા સુખરૂપ છો. એવી રીતે તમારા સાચા સ્વરૂપની ને સ્થૂલશરીરની વિલક્ષણતા છે તેથી તમે સ્થૂલશરીર-રૂપ નથી. સ્વભાવસ્થામાં આ સ્થૂલશરીરની તમને પ્રતીતિ થતી નથી, ને તે વેદા 'હું છું' એવું જ્ઞાન તો તમને હોય છે, તથા આ સ્થૂલશરીરને તમે પ્રસંગોપાત્ત 'મારું' એમ કહો છો, તેથી પણ તમે સ્થૂલશરીરરૂપ નથી, પણ તેના સ્વામી આત્મા વા બ્રહ્મ છો. રુધિર અને ગતિતંતુઓમાં, જ્ઞાનતંતુઓમાં ને મસ્તિષ્કમાં રહેલું મજ્જાદ્રવ્ય એ જડ વસ્તુઓ સ્થૂલશરીરને જીવનું રાખવામાં ભણે હેતુભૂત હોય, પણ તેમના સ્વરૂપને જાણનારા ને અન્યની આગળ તેમના સ્વરૂપનું કથન કરનારા તમે તે જડ દ્રવ્યરૂપ નથી, પણ તમે તો તે બંનેથી અત્યંત વિલક્ષણ ને જ્ઞાનસ્વભાવવાળા આત્મા છો. જેમ નવાં લુગડાંને ગ્રહણ કરનાર, તે નવાં લુગડાંને ધારણ કરનાર અને ધારણ કરવાને

અયોગ્ય થવાથી તે લુગડાંનો ત્યાગ કરનાર મનુષ્ય તે લુગડાંથી અત્યંત બિન્ન છે તેમ આ સ્થૂલશરીરને પ્રારબ્ધકર્મને વશ થઈ ગ્રહણ કરનારા, પ્રારબ્ધકર્મની સમાપ્તિપર્યંત તેને ધારણ કરનારા અને પ્રારબ્ધકર્મની સમાપ્તિ થયે તેનો પરિત્યાગ કરનારા તમે આ સ્થૂલશરીરરૂપ નથી, પણ તેનાથી અત્યંત ભિન્ન છો. ધડાનો જોનારો જેમ ધડાથી ભિન્ન છે તેમ સ્થૂલશરીરને પ્રકાશનારા તમે સ્થૂલશરીરથી ભિન્ન છો. સ્થૂલશરીર ક્ષણે ક્ષણે પરિણામ પામી વિનાશ પામવાના સ્વભાવવાળું છે, અને તમે અપરિણામી ને અવિનાશિસ્વભાવવાળા છો એમ સત્તાશાસ્ત્રો ને સત્પુરુષો કહે છે. વળી તમે પણ સૂક્ષ્મ વિચારથી જોશો તો તમારા સ્થૂલશરીરની અવસ્થાઓ બદલાતાં છતાં પણ તમારું હુંપણું એનું એજ રહે છે તેથી તમારું અપરિણામીપણું તમને સ્પષ્ટ સમજશે. સ્થૂલશરીર મલિન ને દુર્ગંધવાળી વસ્તુઓના સમૂહરૂપ હોવાથી મહામલિન ને દુર્ગંધમય છે, પણ તમે તો સર્વદા પરમપવિત્ર ને પરમસુગંધમય છો. સ્થૂલશરીર અનેક પ્રકારના રોગોનો ભોગ થઈ પડનારું છે, પણ તમે તો સર્વદા નિરામય-રોગોથી અત્યંતરહિત-છો. સ્થૂલશરીરને અપકાર કરનારા ધણા પ્રાણિપદાર્થો છે, પણ તમે અજાતશત્રુ હોવાથી તમને અપકાર કરી શકે એવો કોઈ પણ પ્રાણિપદાર્થ આ વિશ્વમાં વિઘ્નમાન નથી.”

શિષ્ય પૂછે છે:—“હે ભગવન! જો સ્થૂલશરીરને આત્મા માનવામાં આવે તો તેમાં કયા કયા દોષો આવે છે તે આપ મારા ઉપર કૃપા કરીને મને કહેશો.”

શ્રીસદ્ગુરુ કહે છે:—“હે સોમ્ય! આ સ્થૂલશરીર પૃથિવી આદિ પાંચ જડ ભૂતોના કાર્પરૂપ છે. માત્ર લૌકિકપ્રત્યક્ષપ્રમાણને અવલંબીને દૃશ્ય પદાર્થોના સ્વરૂપનું નિરૂપણ કરનારા શોધક મનુષ્યોએ માનેલાં સર્વ જડ તત્ત્વોનો આ પાંચ ભૂતોમાંજ સમાવેશ થાય છે.

જડ પદાર્થોમાં ચેતના વા જ્ઞાન હોઈ શકે નહિ, કેમકે તે જ્ઞાન જડનો ધર્મ કે સ્વભાવ નથી. જીવના સ્થૂણશરીરમાં જે ચેતના-જ્ઞાન-જોવા-માં આવે છે તે ક્યાંથી આવી ? એ પ્રશ્નના ઉત્તરમાં તે ચાર ભૂતોમાંથી આવી એમ કહી શકાય નહિ, કેમકે તે ચાર ભૂતોમાંના કોઈ પણ ભૂતમાં ચેતના જોવામાં આવતી નથી. જે ગુણ કારણમાં પ્રકટ કે અપ્રકટ નજ હોય તે ગુણ કાર્યમાં આવી શકે નહિ. ‘જેમ ખસખસના એક દાણામાં માદકતા નથી, પણ ખસખસના ઘણા દાણા ભેળા થવાથી તેમાં માદકતા પ્રકટે છે, અને જેમ કાથો ચૂનો તથા પાન એ ત્રણેમાંના કોઈ પણ પદાર્થમાં રક્તના સ્પષ્ટ પ્રતીત થતી નથી, પણ એ ત્રણ પદાર્થોનું મિશ્રણ થવાથી તે મિશ્રણમાં રક્તતા પ્રકટે છે, તેમજ એ ચાર ભૂતોમાંના એક એક ભૂતમાં ચેતના જોવામાં આવતી નથી, પણ જ્યારે એ ચારે ભૂતોનું સ્થૂણશરીરમાં મિશ્રણ થાય છે ત્યારે તેમાં ચેતનાનામનો ગુણ નવો ઉત્પન્ન થાય છે,’ એમ પણ દેહાત્મવાદીથી કહી શકાય નહિ, કેમકે ખસખસના એક એક દાણામાં સ્વરૂપ ને અપ્રકટ માદકતા છે તેથી તે માદકતા સ્પષ્ટ પ્રતીત થતી નથી, પણ જ્યારે ખસખસના ઘણા દાણા ભેળા થાય છે ત્યારે તે માદકતાનું પ્રમાણ વધી તે સ્પષ્ટ પ્રતીત થાય છે. કાથામાં, ચૂનામાં ને પાનમાં પણ અપ્રકટ રક્તતા છે, તે રક્તતા એ ત્રણે પદાર્થોનું મિશ્રણ થવાથી પ્રકટ થાય છે. જેમાં જે વસ્તુનો અત્યંતાભાવ હોય તેમાંથી તે વસ્તુનો આવિર્ભાવ થઈ શકે નહિ, જેમ રેતીમાં તેજનો અત્યંતાભાવ છે તેથી ગમે તે ઉપાયથી પણ રેતીમાંથી તેજ નીકળી શકતું નથી. આમ હોવાથી નિશ્ચય થાય છે કે ચેતના ચાર ભૂતોમાંથી ઉત્પન્ન થતી નથી, પણ તે જડ ભૂતોથી વિવ્રક્ષણ ચેતનમાંથી આવિર્ભાવ પામે છે. વળી જે જીવતા જણાતા જડ શરીરથી ભિન્ન ચેતના-

વાળો જીવાત્મા ન માનવામાં આવે તો અકૃતાભ્યાગમ ને કૃતવિપ્રણાશ એ નામના એ દોષોની પ્રાપ્તિ થાય છે. આ પૃથિવીપરના મનુષ્યોની જે બાહ્યાભ્યંતર વિચિત્રતા જેવામાં આવે છે તેનું કાંઈ પણ કારણ હોવું જોઈએ. કારણવિના કાર્યનો અકસ્માત આવિર્ભાવ માનવો એ વાત યુક્તિયુક્ત નથી. મનુષ્યોની સ્થિતિની એ વિચિત્રતાનું કારણ તેમનાં પૂર્વજન્મોનાં કર્મો છે એમ માન્યા વિના બીજી કોઈ પણ રીતે તેમની સ્થિતિની એ વિચિત્રતાનું સંતોષકારક સમાધાન થઈ શકતું નથી. જે સ્થૂલશરીરથી ભિન્ન જીવાત્મા ન માનવામાં આવે તો સ્થૂલશરીરની ઉત્પત્તિની સાથેજ જીવાત્મા ઉત્પન્ન થાય છે, અને સ્થૂલશરીરના નિશ્ચેષ્ટ થવારૂપ મરણની સાથેજ જીવાત્માનું મરણ થાય છે એમ માનવું પડે. એમ માનતાં પ્રત્યેક મનુષ્યને પોતપોતાની અનેક પ્રકારની યોગ્યાયોગ્ય સ્થિતિ પોતપોતાના પૂર્વકર્મરૂપ કારણવિનાજ પ્રાપ્ત થઈ છે એમ માનવું પડે. એમ માનવામાં અકૃતાભ્યાગમરૂપ-નહિ કરેલા કર્મના ફલની પ્રાપ્તિરૂપ-દોષની પ્રાપ્તિ થાય છે. વળી પ્રત્યેક મનુષ્ય પોતપોતાનાં શુભાશુભકર્મોનાં ફલો પોતપોતાના વર્તમાનશરીરમાં ભોગવી લેતો હોય એમ વિચારી મનુષ્યને પ્રતીત થતું નથી, પણ તેણે કરેલાં કેટલાંક કર્મોનું ફલ તેને મળવું હજી બાકી હોવું જોઈએ એમ અનુમાનથી જણાય છે. કર્તાએ પોતાનાં કર્મોનાં ફલોનો ભોગ કરવો જોઈએ. જે કર્મોનાં ફલો વર્તમાનજન્મમાં ન ભોગવાયાં હોય તે કર્મોનાં ફલો અગ્નાતી મનુષ્યે બીજાનું શરીર ધારણ કરી તેમાં ભોગવવાં જોઈએ. મન, ઇદ્રિયો ને શરીરવડે થયેલાં શુભાશુભકર્મરૂપ આધાતનું પ્રત્યાધાતરૂપ શુભાશુભ ફલ આધાતના સામાયતા પ્રત્યાધાતના પ્રત્યક્ષ નિયમને અનુસરીને થવું જોઈએ. જે સ્થૂલશરીરનેજ જીવાત્મા માનવામાં આવે તો સ્થૂલશરીરના વિનાશની સાથે કર્તા આત્માનો પણ કેટલાંક

કર્મોનું ફલ ભોગ્યા વિના વિનાશ થયો એમ માનવું પડે, ને એમ માનવામાં કૃતવિપ્રણાશનામનો-કરેલાં કર્મોનો ફલ આપ્યા વિના અચાનક વિનાશ એ નામનો-દોષ પ્રાપ્ત થાય છે. એવી રીતે સ્થૂલશરીરને આત્મા માનવામાં ઉપર કહેલા અકૃતાબ્યાગમ ને કૃતવિપ્રણાશ એ નામના બે દોષો આવે છે તેથી તે દોષોનો સહભાવ સ્થૂલશરીરને આત્મા માનવાના નિશ્ચયનો વિદ્વાતક હોવાથી સ્થૂલશરીરને આત્મા માની શકાય નહિ.

વળી પૂર્વોક્ત દેહાત્મવાદ દેહાત્મવાદીને તથા સાક્ષાત્કે પરંપરા-વડે તે દેહાત્મવાદીના સંબંધમાં આવનારા મનુષ્યોને હાનિ કરનારો છે. દેહનેજ આત્મા માનનારને માત્ર લૌકિકપ્રત્યક્ષપ્રમાણજ સત્ય લાગે છે, અને અર્થ તથા કામ એ બે પુરુષાર્થોજ તેને સાચા પ્રતીત થાય છે. તેને મતે શરીરથી બિન્ન આત્માનો, સર્વનિયામક ને કર્મફલપ્રદાતા ઈશ્વરનો, અતીન્દ્રિય પદાર્થોનો, શુભાશુભકર્મનો બોધ કરનારાં શાસ્ત્રોના પ્રમાણપણોનો, પાપપુણ્યનો ને પાપપુણ્યનું ફલ ભોગવવાનાં નરક-સ્વર્ગરૂપ સ્થાનોનો સહભાવ નથી. તેના આવા વિચાર હોવાથી તે સ્વેચ્છાચારી થાય છે, અને જીવના અંતઃકરણનો તથા ઇન્દ્રિયોનો વિષયો-ભણીનો તથા વિષયોનાં સાધનોભણીનો દૃઢ અનુરાગ અનાદિકાલથી ચાલતો આવેલો હોવાથી તેને વશ થઈ તે પ્રધાનપણે પાપકર્મમાં પ્રવૃત્ત થઈ આ લોકમાં દુઃખી થાય છે, ને મરણોત્તર તેના જીવાત્માની તેના કર્મોનુસાર અધોગતિ થાય છે. તેનું અંતઃકરણ આસુરી-સંપત્તિથી ભરેલું હોવાનો સંભવ હોવાથી જે જે મનુષ્યાદિના પ્રસંગમાં તે આવે છે તેને તેને તે પોતાનો સ્વાર્થ સાધવા દુઃખ આપવા પ્રવૃત્ત થાય છે. તેનું અંતઃકરણ દસ્ય વિષયોની તૃણાથી બુદ્ધિ અશાંત ને અતૃપ્ત રહે છે. તેના અંતઃકરણમાં ખેદ વા ભય ઉપજ્યા કરે છે.

સાત્ત્વિકી શ્રદ્ધા, મનોનિગ્રહ, ઇન્દ્રિયનિગ્રહ, શુભવિચાર ને શુભપ્રવૃત્તિવડે જે શાંતિ ને દિવ્ય સુખનો અનુભવ વિવેકી પુરુષોને થાય છે તે શાંતિનો ને તે દિવ્ય સુખનો અનુભવ કરવા તે સુભાગી થતો નથી. નબળા મનના માણસોને તે પોતાના કુવિચારો જાણી તેમને પણ દેહાત્મવાદી કરે છે તેથી તેમની પણ આ લોકમાં ને પરલોકમાં અધોગતિ થાય છે. એવી રીતે દેહાત્મવાદી પોતાના હિતનો અને તેના સંબંધમાં આવનારા નબળા મનના મનુષ્યોના હિતનો વિદ્વાતક થાય છે.

દેહાત્મવાદ પશુઓના જેવા વિચારો ને પશુઓના જેવી પ્રવૃત્તિ ઉપજવનારો તથા જગતમાં અશાંતિ, અવિશ્વાસ, ભય, શોક, ચોરી, વ્યભિચાર, અસત્યભાષણ, સ્વાર્થપરાયણતા, રોગો, હિંસા ને અપવિત્રતા વધારનારો હોવાથી પોતાનું હિત ધમ્મજનાર સમજી મનુષ્યે તેમાં લેશ પણ આદર રાખવો ઉચિત નથી. ”

શિષ્ય પૂછે છે:—“ હે પ્રભો ! ઇન્દ્રિયો, અંતઃકરણ, પ્રાણ, અજ્ઞાનનો અંશ અને જીવ એમાંથી કોઈ એકને અથવા તે સર્વને આત્મા માનવામાં આવે તો તેમ માનવું યોગ્ય છે કે અયોગ્ય છે એ આપ દયા કરીને સમજાવવા શ્રમ લેશો. ”

શ્રીસદ્ગુરુ કહે છે:—“ હે મોક્ષેચ્છો ! વાણી, હાથ, પગ, ઉપરથ ને ગુદા એ પાંચ કર્મેન્દ્રિયો સૂક્ષ્મ એટલે અપંચીકૃત ( પાંચ ભૂતોનું મિશ્રણ થયા વિનાની સ્થિતિવાળાં ) પાંચ ભૂતોમાંના એક એક ભૂતના ક્રિયાશક્તિવાળા રજ્જેગુણના અંશમાંથી ઉત્પન્ન થયેલી છે. સૂક્ષ્મભૂતો જડ છે, ચેતનરૂપ નથી તેથી તે ભૂતોના કાર્યરૂપ પાંચ કર્મેન્દ્રિયો પણ જડ છે, ચેતનરૂપ આત્મા નથી. પાંચ કર્મેન્દ્રિયો જડ છતાં પણ તેમાં જે પોતપોતાની ક્રિયા કરવાનું સામર્થ્ય જણાય છે તે તેમના આધાર-



ભૂત ચેતનના સહભાવને લીધે તેમનામાં આવેલું છે. શ્રોત્ર, ત્વચા, નેત્ર, જિહ્વા ને નાસિકા એ પાંચ જ્ઞાનેન્દ્રિયો પણ સૂક્ષ્મ પાંચ ભૂતોમાંના એક એક ભૂતના જ્ઞાનશક્તિવાળા સત્ત્વગુણના અંશમાંથી ઉત્પન્ન થઈ છે. તે પાંચે પાંચ જડસ્વભાવવાળાં ભૂતોમાંથી ઉત્પન્ન થયેલી હોવાથી જડ છે, ચેતનરૂપ આત્મા નથી. વળી મનુષ્ય ‘મારી ઇન્દ્રિયો’ એમ બોલે છે, પણ ‘હું ઇન્દ્રિયો’ એમ બોલતો નથી તેથી પણ સ્વામિરૂપ આત્માથી તેના કરણરૂપ એટલે કર્મના ને પદાર્થના જ્ઞાનના સાધનરૂપ ઇન્દ્રિયો ભિન્ન છે એમ નિશ્ચય થાય છે. કોઈ વાર ‘હું બોલું છું’ ‘હું જોઉં છું’ એવા શબ્દપ્રયોગો મનુષ્યો કરે છે તેમાં જાણે વાણી આદિ ઇન્દ્રિયોથી હંરૂપ આત્મા અભિન્ન હોય એમ જણાય છે, પરંતુ તે શબ્દપ્રયોગો બ્રાંતિજન્ય એકપણાના જ્ઞાનથી થયેલા હોવાથી મિથ્યા ગણાય છે, સત્ય ગણાતા નથી. જેમ ‘હું કાળો છું,’ ‘હું ગોરો છું,’ ઇત્યાદિ સ્થૂલદેહના ધર્મોની સાથે તે ધર્મોના સંબંધથી અત્યંતરહિત આત્માનું અભિન્નપણું જણાવનારા શબ્દપ્રયોગો લોકો બ્રાંતિજ્ઞાનને વશ થઈને કરે છે, તેમ જડ ઇન્દ્રિયોમાં તેનાથી અત્યંત ભિન્ન ચેતનરૂપ આત્માના અભિન્નપણાના શબ્દપ્રયોગો બ્રાંતિજ્ઞાનને વશ થઈને લોકો કરે છે એમ જાણવું.

જેમ જીવાત્માના બાહ્યકરણરૂપ હોવાથી તે દશ ઇન્દ્રિયો આત્મા નથી તેમ જીવાત્માને પોતાના શરીરની અંતર આવિર્ભાવ પામનારાં સુષ્પન્દુઃઆદિ જાણવાનું સાધન જે અંતઃકરણ તે પણ આત્મા નથી. એ અંતઃકરણ સ્થિતિભેદે પાંચ પ્રકારનું છે. સ્પૃરણ, મન, બુદ્ધિ, ચિત્ત ને અહંકાર એ તેના સ્થિતિભેદે ચત્રા પાંચ પ્રકારનાં નામો છે. અંતઃકરણ જ્યારે પોતાનો સ્થિરભાવ ત્યજી અંતરના કે બહારના કોઈ પણ પદાર્થને આકારે થવા ચક્ષાયમાન થાય ત્યારે તેની તે સ્થિતિને

સ્ફુરણ કહેવામાં આવે છે. અંતઃકરણ જ્યારે સંકલ્પવિકલ્પરૂપ સંશયવાળું થાય છે, અર્થાત્ જ્યારે તે અંતઃકરણમાંથી જે વિપરીત ક્રોધિને વિષય કરનારી—‘હું આ ખાઉં એ ઠીક છે કે હું આ ન ખાઉં એ ઠીક છે,’ ‘હું આ ભણું તે ઠીક છે કે હું આ ન ભણું તે ઠીક છે,’ ઇત્યાદિ ઇત્યાદિ—વૃત્તિઓનો પ્રવાહ ચાલે છે ત્યારે એવી વૃત્તિઓના પ્રવાહવાળું અંતઃકરણ મન એવા નામથી ઓળખાય છે. જ્યારે એ અંતઃકરણ પોતાના સામર્થ્યાનુસાર પૂર્વાપરનો વિચાર કરીને કોઈ પણ વિષયમાં એક નિશ્ચયવાળું થાય છે ત્યારે તેવી સ્થિતિવાળું તે અંતઃકરણ ધ્યુષ્ઠિ એવા નામથી ઓળખાય છે. જ્યારે તે અંતઃકરણ કોઈ પણ શુભાશુભ વિષયનું સમ્પત્તીય વૃત્તિઓના પ્રવાહવડે ચિંતન કર્યા કરે છે ત્યારે અંતઃકરણની તે સ્થિતિ ચિત્ત એવા નામથી ઓળખાય છે. જ્યારે અંતઃકરણમાં કોઈ પણ ક્રિયા કરવાનો કર્તાપણાના અભિમાનપૂર્વક આગ્રહ પ્રકટે છે, અર્થાત્ જ્યારે તે અંતઃકરણમાંથી કર્તાપણાના અભિમાનવાળી વૃત્તિ ઉપજે છે ત્યારે અંતઃકરણની તે સ્થિતિ અહંકાર એવા નામવડે કહેવાય છે.

તે અંતઃકરણ આકાશાદિ પાંચ સૂક્ષ્મભૂતોના મળેલા સત્ત્વગુણના અંશોમાંથી ઉત્પન્ન થયેલું હોવાથી જડ છે, ચેતન નથી. તેમાં જે જ્ઞાનધર્મ જણાય છે તે તેના આધારભૂત ચેતનમાંથી આવેલો છે. જેમ અગ્નિથી તપેલા લોઢાના ગોળામાં અગ્નિનું દાહકપણું અને ગોળથી મધુર થયેલા લાડુમાં ગોળનું મધુરપણું કમથી અગ્નિમાંથી અને ગોળમાંથી આવે છે તેમ અંતઃકરણમાં પ્રતીત થતો જ્ઞાનધર્મ ચેતનમાંથી આવે છે. જેમ કોઈ અલ્પવિવેકવાળા મનુષ્યો સ્થૂલશરીરને ચેતનાવાળું જોઈને સ્થૂલશરીરને આત્મા માને છે, અને જેમ બીજા કોઈ અલ્પવિવેકવાળા મનુષ્યો કર્મેન્દ્રિયોમાં કર્મ કરવાનું સામર્થ્ય જોઈને

તથા જ્ઞાનેન્દ્રિયોમાં જ્ઞાનધર્મ જોઇને તેમને આત્મા માને છે, તેમ કોઇ અદ્વૈતવિવેકવાળા મનુષ્યો મન તથા બુદ્ધિ આદિમાં જ્ઞાનધર્મ જોઇને તેમને આત્મા માને છે. એ સર્વની સમજ શ્રુતિ, સ્મૃતિ, વિવેકીઓનો અનુભવ ને યુક્તિથી વિરુદ્ધ હોવાથી બ્રાંતિજન્ય છે.

સ્થૂલશરીરનું રક્ષણ કરનાર અને ક્રિયાભેદે ને સ્થાનભેદે પ્રાણ, અપાન, સમાન, વ્યાન ને ઉદાન એ પાંચ નામવડે કહેવાતો મુખ્ય-પ્રાણ પણ આત્મા નથી, કેમકે તે આકાશાદિ પાંચ જડભૂતોના મળેલા ક્રિયાપ્રધાન અંશમાંથી ઉત્પન્ન થયેલો છે. જોકે મુખ્યપ્રાણના સદ્-ભાવથી સ્થૂલશરીર ચેતનાવાળું જણાય છે, ને તેના અભાવમાં તે ચેતનારહિતસ્વરૂપવાળું થાય છે; તેના સદ્ભાવથી દશ ઇન્દ્રિયો પોત-પોતાના વિષયોને ગ્રહણ કરી શકે છે, ને તેના અભાવમાં કોઇ પણ ઇન્દ્રિય પોતાના વિષયને ગ્રહણ કરી શકતી નથી; અને તેના સદ્-ભાવથી સ્પર્શ, મન, બુદ્ધિ, ચિત્ત ને અહંકાર પોતપોતાનું કામ કરી શકે છે, ને તેના અભાવમાં તેઓ પોતપોતાનું કામ કરી શકતાં નથી, તોપણ જેમ પ્રધાનવડે રાજ્યનાં સર્વકામોનો નિર્વાહ થતાં છતાં પણ તે રાજાને વશ વર્તનાર હોવાથી રાજા નથી તેમ મુખ્યપ્રાણવડે સ્થૂલ-શરીરાદિ સર્વ પોતપોતાનું કામ કરવામાં સમર્થ થાય છે, છતાં તે જડ ને આત્માની સત્તાવડે સત્તાવાળો હોવાથી આત્મા નથી.

પાંચ કર્મેન્દ્રિયો, પાંચ જ્ઞાનેન્દ્રિયો, અંતઃકરણ ને મુખ્યપ્રાણ એ સર્વના સમૂહને સૂક્ષ્મશરીર એવું નામ આપવામાં આવે છે. આ સૂક્ષ્મશરીર પાંચ સૂક્ષ્મભૂતોના કાર્યરૂપ હોવાથી તથા સ્થૂલશરીરના કરતાં સૂક્ષ્મ હોવાથી સૂક્ષ્મશરીર એવા નામથી ઓળખાય છે. સ્થૂલ-શરીરને અન્નમયકોશ પણ કહેવામાં આવે છે. સ્થૂલશરીરની અન્નના કાર્યરૂપ શુક્ર તથા શોણિતમાંથી ઉત્પત્તિ થાય છે, તથા તે શરીર

પ્રધાનપણે અનવડે જીવતું રહે છે, અને પ્રારબ્ધકર્મની સમાપ્તિએ તે શરીર અન્નની ઉત્પત્તિના કારણરૂપ પૃથિવીમાં લીન થાય છે તેથી તે અન્નમય, તથા આન જેમ તરવારને ઢાંકે છે તેમ તે શરીર આત્માને ઢાંકે છે માટે તે કાશ-ઢાંકનાર-કહેવાય છે. સૂક્ષ્મશરીરમાં પ્રાણમય, મનોમય ને વિજ્ઞાનમય એવા ત્રણ કાશ છે. મુખ્યપ્રાણના પેટા વિભાગરૂપ પાંચ પ્રકારના પ્રાણો તથા પાંચ કર્મેન્દ્રિયો મળીને પ્રાણમયકાશ ( મુખ્યપ્રાણના પેટા વિભાગરૂપ પાંચ પ્રકારના પ્રાણોનું જેમાં વિશેષપણું છે એવો કાશ ) થાય છે, મન ને પાંચ જ્ઞાનેન્દ્રિયો મળીને મનોમયકાશ ( મનનું જેમાં પ્રધાનપણું છે એવો કાશ ) થાય છે, અને બુદ્ધિ ને પાંચ જ્ઞાનેન્દ્રિયો મળીને વિજ્ઞાનમયકાશ ( વિજ્ઞાન-બુદ્ધિ-જેમાં મુખ્ય છે એવો કાશ ) થાય છે. આ સૂક્ષ્મશરીર અપંચીકૃત-સૂક્ષ્મ-પાંચ ભૂતોના કાર્યરૂપ હોવાથી જડ છે, આત્મા નથી.

પાંચ પંચીકૃત ભૂતો પાંચ અપંચીકૃત ભૂતોમાંથી થયેલાં છે. એ પાંચ પંચીકૃત ભૂતોના કાર્યરૂપ સ્થૂલશરીર તથા પાંચ અપંચીકૃત ભૂતોના કાર્યરૂપ સૂક્ષ્મશરીર એ બંને શરીરો કારણશરીરરૂપ અવિદ્યાના અંશમાંથી થયાં છે. બધા સ્થૂલ જડ પદાર્થોના કારણરૂપ સ્થૂલ-પંચીકૃત-ભૂતો છે, અને બધા સૂક્ષ્મ જડ પદાર્થોના કારણરૂપ સૂક્ષ્મ-અપંચીકૃત-ભૂતો છે. આ અપંચીકૃત ભૂતો અવિદ્યામાંથી (માયામાંથી) આકાશાદિ ક્રમે ઉપજ્યાં છે. આકાશના કરતાં સમષ્ટિઅવિદ્યા (સઘળું અજ્ઞાન) વધારે વ્યાપક છે. એક એક સ્થૂલસૂક્ષ્મશરીરમાં કારણરૂપે રહેલો સમષ્ટિઅવિદ્યાનો અંશ વ્યષ્ટિઅવિદ્યા કહેવાય છે. વ્યષ્ટિઅવિદ્યારૂપ કારણશરીર પણ જડ હોવાથી ચેતનરૂપ આત્મા નથી. જેમ અધિ-જ્ઞાનરૂપ ચેતનના સહભાવથી ને તેના સદાદિ સ્વભાવોનું તેમાં સંક્રમણ થયેલું હોવાથી સૂક્ષ્મશરીર ચેતનના જેવું જણાય છે તેમ અધિજ્ઞાનરૂપ

ચેતનના સદ્ભાવથી ને તેના સદાદિ સ્વભાવોનું તેમાં સંક્રમણ થયેલું હોવાથી બંને અવિદ્યા-અજ્ઞાન-પણ ચેતનના જેવી પ્રતીત થાય છે. વ્યષ્ટિઅવિદ્યા સ્થૂલશરીરનું તથા સૂક્ષ્મશરીરનું સ્થૂલસૂક્ષ્મભૂતોદ્ધારા કારણ હોવાથી કારણશરીર પણ કહેવાય છે. એ સ્થિતિમાં બીજરૂપ થયેલા અંતઃકરણવિષે દુઃખરહિત અજ્ઞાનાવૃત નિરુપાધિક આનંદનો ધણો આવિર્ભાવ થયેલો હોવાથી એ કારણશરીરને આનંદમયકોશ કહેવામાં આવે છે.

કારણશરીર, કારણશરીરે રોકેલો બ્રહ્મનો કલ્પિત અંશ અને કારણ-શરીરમાં સામીપ્ય તથા યોગ્યતાથી આવિર્ભાવ પામેલા બ્રહ્મના સદાદિ સ્વભાવો એ ત્રણ પદાર્થોની મિશ્ર થયેલાજેવી એક સ્થિતિ તે જીવ કહેવાય છે. એ જીવ વ્યાવહારિકસત્તાવાળો છે. વ્યવહારકાલે તે જીવ કારણશરીરમાં, સૂક્ષ્મશરીરમાં અને સ્થૂલશરીરમાં પ્રાપ્ત પ્રસંગને અનુસરીને તેમને પોતાનું સ્વરૂપ માની તેમાં હુંપણાનું અભિમાન કરે છે. જીવમાં બ્રહ્મનો જે શુદ્ધ (અમિશ્ર) અંશ છે તે ચેતનરૂપ હોવાથી તે જીવનું વાસ્તવિક સ્વરૂપ છે, પણ અજ્ઞાનકાલે અનાદિ અજ્ઞાનના પ્રાબલ્યથી જીવને પોતાના તે વાસ્તવિક સ્વરૂપનું જ્ઞાન હોતું નથી તેથી તે કારણશરીરને, અથવા સૂક્ષ્મશરીરને કે તેના કોઈ એક અવયવને, અથવા સ્થૂલશરીરને પોતાનું સ્વરૂપ માને છે. જીવનો આ જીવભાવ જ્યાંસુધી પોતાના શુદ્ધસ્વરૂપનું પોતાના સમર્થ સદ્ગુરુના કારુણ્યથી અને પોતાના અંતઃકરણની અંતર્બુદ્ધિવૃત્તિથી દૃઢ જ્ઞાન ન થાય ત્યાંસુધી સ્થિર રહે છે. જીવમાં રહેલા ઉપર જણાવેલા બે જડાંશ પણ જડરૂપ હોવાથી આત્મા નથી. એવી રીતે વ્યાવહારિક જીવ પણ આત્મા નથી.

જેમ લોહમાં ભળવાથી અગ્નિને પણ ધણુના પ્રહાર સહન કરવા પડે છે તેમ સ્થૂલશરીરોદિ જડમાં આત્માની બ્રાંતિ કરવાથી તે

બ્રાંતાત્માને પણ દુઃખના પ્રહારો સહન કરવાના જેવી સ્થિતિ પ્રાપ્ત થાય છે. સુખેચ્છુ મનુષ્ય આવી સ્થિતિને શામાટે આવવા દે ? જ્યાંસુધી મનુષ્ય સ્થૂલશરીરમાં, ઈન્દ્રિયોમાં, અંતઃકરણમાં, મુખ્યપ્રાણમાં, કારણશરીરમાં કે જીવના વ્યાવહારિક સ્વરૂપમાં તેમાંના કોઈ એકને કે તે સર્વને પોતાનું સ્વરૂપ માની આત્માનું એટલે હુંપણાનું અભિમાન કરે છે ત્યાંસુધી તે મનુષ્ય મિથ્યાજ્ઞાનને વશ વર્તેતો હોવાથી સર્વ દુઃખોથી રહિત પરમાનંદરૂપે સ્થિતિ કરવા ભાગ્યશાલી થતો નથી માટે તમારે એ જડમાં કદીપણ આત્માની-હુંપણાની-બુદ્ધિ ન કરવી, પણ એ સર્વના પ્રકાશક સચ્ચિદાનંદાદિ સ્વભાવવાળા અંતરાત્મામાં વા પ્રત્યક્તત્ત્વમાં હુંપણાની એટલે આત્માની બુદ્ધિ સુસ્થિર કરવી.

દેહાદિ જડ પદાર્થોમાં તમને અનાદિકાલથી આત્માની બ્રાંતિ સ્થિર થઇ છે તે બ્રાંતિ તુરંતજ નિવૃત્ત થતી શક્ય નથી માટે તમારે ‘હું દેહાદિરૂપ જડ નથી, પણ ચેતનરૂપ આત્મા છું’ આવી આત્મભાવના દીર્ઘકાલ નિરંતર આદરપૂર્વક કર્યા કરવી જોઈએ. એ આત્મભાવનાનો પરિપાક થતાં આત્માનો સાક્ષાત્કાર થઈ દેહાદિમાં રહેલી આત્માની બ્રાંતિ નિવૃત્ત થશે.

દેહાદિ અપવિત્ર ને જડ પદાર્થમાં હુંપણાની બુદ્ધિ રાખી જીવવું તે ચમારની અથવા ખાટકીની પેઠે દુર્ગંધવાળા શરીરે-મલિનપણે-જીવવું છે, અને પરમપાવન ને સચ્ચિદાનંદરૂપ આત્મામાં હુંપણાની બુદ્ધિ રાખી જીવવું તે ઉચી જાતનાં અતરો વેચનારા અતરીઆની પેઠે સુગંધવાળા શરીરે-પવિત્રપણે-જીવવું છે.

જો તમારે તમારા મનને સંપૂર્ણ સમાધાનની, પરિપૂર્ણ શાંતિની અને અવધિરહિત નિરુપમ સુખની પ્રાપ્તિવાળું કરવું હોય તો તમારે અચન્ન, પ્રશાંત અને આનંદમય આત્મામાંજ આત્માની બુદ્ધિ સુસ્થિર કરવા

પ્રયત્ન કરવો જોઈએ. દેહાદિમાં આત્માની બુદ્ધિ રાખી રાગપૂર્વક અપવિત્ર હાડ્યામનું સેવન કરવાથી કે જનસમૂહમાં સોનારૂપાને નામે ઓળખાતા પદાર્થના કડકાઓના ઢગલાઓના સ્વામી થવાથી કે લોકોના બહુમાન આપવારૂપ પૂજનથી તમારા મનને સાચું સમાધાન, સાચી શાંતિ ને સાચું સુખ મળવાનો લગારે સંભવ નથી.”

શિષ્ય પૂછે છે:—“ હે કરુણાનિધે ! ચેતનરૂપ આત્મામાં દેહાદિ જડને વિષે હુંપણાનું અભિમાન કરાવનારી બ્રાંતિ અથવા અજ્ઞાન કયા કારણથી અને કયા સમયથી ઉપજ્યું હશે ? અને જો સૂર્યમાં તેનો વિરોધી અંધકાર રહી શકતો નથી તો ચેતનમાં તેનું વિરોધી અજ્ઞાન શી રીતે રહી શકતું હશે ? આ શંકા મારા અંતઃકરણમાં ઉદ્ભવે છે તો તેનો સમૂલ ઉચ્છેદ કરવા આપ કૃપા કરશે એવી હું આશા રાખું છું. ”

શ્રીસદ્ગુરુ કહે છે:—“ હે સુમતે ! જેમ મનુષ્ય જ્યારે નિદ્રાના આગમનથી પોતાનું વ્યાવહારિક સ્વરૂપ ભૂલે છે ત્યારે તેની પોતાના વ્યાવહારિક શરીરમાંથી હુંપણાની બુદ્ધિ દૂર થઈ તેને સ્વપ્નના પ્રાતિભાસિકશરીરમાં હુંપણાની બુદ્ધિનો ઉદય થાય છે તેમ જ્યારે વ્યાપક-ચેતનરૂપ બ્રહ્માના કલ્પિત અંશરૂપ કૂટસ્થ વા આત્મા પોતાને આશરે રહેલા અનાદિ અજ્ઞાનના વિજૃંભણથી પોતાનું પારમાર્થિકસ્વરૂપ ભૂલે છે ત્યારે અજ્ઞાનના કાર્યરૂપ મનના વિજૃંભણવડે તેને વ્યાવહારિક સ્થૂળશરીરાદિમાં હુંપણાની બુદ્ધિનો ઉદય થાય છે. એવી રીતે પોતાના પારમાર્થિકસ્વરૂપનું અનાદિ અજ્ઞાનના બલથી અનાદિ કાલથી વિસ્મરણ થવાથી અને અનાદિ વાસનાવાળા અજ્ઞાનના કાર્યરૂપ મનનું વિજૃંભણ થવાથી આત્મા અજ્ઞાનનાજ સામર્થ્યથી પ્રતીત થયેલા સ્થૂળ-શરીરાદિમાં હુંપણાની બુદ્ધિ કરે છે. આ બ્રાંતિ અનાદિ કાલથી

ઉદય પામેલી છે એમ માનવામાં આવે છે. આમ શામાટે થતું હશે ? એવી શંકાનો ઉદય થાય તો તેનું સમાધાન આ પ્રમાણે સમજવું:—  
 બ્રહ્મના સદાદિ એ વાસ્તવિક અને અવિકારી સ્વભાવો છે, ને તેના એકદેશમાં પ્રવર્તતો તેનો નામરૂપાદિરૂપે પ્રતીત થવાનો મિથ્યા ને વિકારી સ્વભાવ છે. આ મિથ્યા ને વિકારી સ્વભાવના બ્રહ્મથી શુદ્ધ આત્મામાં અસત્ દેહાદિની મિથ્યા કલ્પનાનો ઉદય થાય છે. આ મિથ્યા કલ્પનાની નિવૃત્તિ કલ્પિત જડનો અને તેના આધારભૂત સદ્રૂપ ચેતનનો વિવેક કરવાથી થાય છે. જગદવસ્થાની પ્રાપ્તિવડે સ્વપ્નની નિવૃત્તિ થવાથી જેમ નિદ્રાના બ્રહ્મથી સ્વપ્નકાલે પ્રાતિભાસિક શરીરાદિ-માં જે હુંપણાની બ્રાંતિ ઉપજી હતી તે બ્રાંતિ દૂર થઇ જગત્માં પ્રતીત થતાં વ્યાવહારિક શરીરાદિમાં હુંપણાનો નિશ્ચય ઉદય થઇ સ્થિર થાય છે તેમ અજ્ઞાનકાલે અજ્ઞાનના બ્રહ્મથી અંતઃકરણની જગદવસ્થામાં પ્રતીત થતાં વ્યાવહારિક સ્થૂળશરીરાદિમાં જે હુંપણાની બ્રાંતિનો ઉદય થઇ તેની સ્થિરતા થઇ હતી તે બ્રાંતિ ઉત્કૃષ્ટ વિવેકવડે અંતઃકરણને તુર્યાવસ્થાની પ્રાપ્તિ થતાં શુદ્ધાત્મામાં હુંપણાની બુદ્ધિનો ઉદય થઇ દૂર થાય છે. એવી રીતે શુદ્ધાત્માનું જ્ઞાન વ્યાવહારિક શરીરાદિ-માં ઉપજેલી હુંપણાની બ્રાંતિને દૂર કરે છે. અજ્ઞાન અવગ્રહિતથટના કરવામાં પરમચતુર મનાય છે. જેમ વર્ષાઋતુમાં સૂર્યને આશરે રહેલા આચ્છાદકસ્વભાવવાળા વાદળાએ સૂર્યને ઢાંકી દીધો હોય એમ જણાય છે તેમ અજ્ઞાનકાલે આત્માને આશરે રહેલા આચ્છાદન-આવરણ-કરવાના સ્વભાવવાળા અજ્ઞાને આત્માને ઢાંકી દીધો હોય એમ જણાય છે. અજ્ઞાનના એ આવરણનામના સ્વભાવથી આત્માને પોતાનું વાસ્તવિક સ્વરૂપ ઢંકાયાજેવું વા બૂઝાયાજેવું થતાં એ અજ્ઞાનના વિશેષનામના સ્વભાવથી આત્માને સૂક્ષ્મશરીરમાં ને સ્થૂળશરીરમાં



તે મારું સ્વરૂપ છે એવી બ્રાંતિનો ઉદય થાય છે, ને ત્યાંસુધી આત્માના યથાર્થ સ્વરૂપનું તે જીવાત્માને દૃઢ જ્ઞાન ન થાય ત્યાંસુધી તે બ્રાંતિ સ્થિર રહે છે. જેમ સ્વપ્નકાલે પ્રતીત થતા સ્વપ્નના પ્રાતિભાસિક શરીરમાં હુંપણાની બ્રાંતિ ક્યારે ઉપજી તે સ્વપ્નકાલે નક્કી કરી શકાય નહિ, પણ તે બ્રાંતિ અનાદિ છે એમ તે કાલે પ્રતીત થાય, તથા તે જ્ઞાન બ્રાંતિરૂપ છે એમ પણ તે કાલે સમજાય નહિ, પરંતુ તે જ્ઞાન સત્ય છે એમ સમજાય, અને જાગ્યા પછી જ્યારે મારું પોતાનું વ્યાવહારિક સ્વરૂપ ભૂજાયું ત્યારે મને એ બ્રાંતિજ્ઞાન ઉદય પામ્યું હતું એમ સમજાય છે તેમ અજ્ઞાનકાલે સત્યરૂપે પ્રતીત થતા પોતાના સ્થૂલશરીરમાં હુંપણાની બ્રાંતિ ક્યારે ઉપજી તે અજ્ઞાનકાલે અજ્ઞાની મનુષ્યથી નક્કી કરી શકાય નહિ, પણ તે બ્રાંતિ અનાદિ છે એટલુંજ માત્ર તે કાલે તેનાથી ને અન્યથી કહી શકાય, તથા આ હુંપણાનું જ્ઞાન બ્રાંતિરૂપ છે એમ પણ તે વેદા તેનાથી સમજી શકાય નહિ, પરંતુ તે સત્યજ્ઞાન છે એમ તેનાથી સમજાય. જ્યારે પોતાના પૂજ્ય શ્રીસદ્ગુરુની અમોઘ કૃપા થાય, ને પોતાના અંતઃકરણની અંતર્મુખવૃત્તિ થાય ત્યારે તે અંતઃકરણની વૃત્તિ આત્માપરના અજ્ઞાનકૃત આવરણનો લંગ કરી આત્માકાર થાય છે. અંતઃકરણની આવી અવસ્થા તુર્યાવસ્થા કહેવાય છે. એ તુર્યાવસ્થાની પ્રાપ્તિ થયે આત્મામાં હુંપણાની બુદ્ધિ ઉદય પામી સ્થિર થાય છે, અને વ્યાવહારિક સ્થૂલ-શરીરાદિમાંથી હુંપણાની બુદ્ધિ નિવૃત્ત થાય છે. આ વેદા તે જ્ઞાનીના અંતઃકરણને સ્પષ્ટ સમજાય છે કે જે વેદા અજ્ઞાનના આવરણ-સ્વભાવવડે મારું આ આત્મસ્વરૂપ ભૂજાયું તે વેદા અજ્ઞાનના વિક્ષેપ-નામના સ્વભાવવડે આ સ્થૂલશરીરાદિમાં મને હુંપણાનું મિથ્યાજ્ઞાન ઉપજ્યું હતું.

ઉત્તમમુમુક્ષુએ પોતાના સ્થૂલશરીરાદિમાં હુંપણાનું મિથ્યાજ્ઞાન ક્યારે ને ક્યા કારણથી ઉપજ્યું તેનો વિચાર કરવામાં પોતાના જીવનનો મૂલ્યવાન સમય વ્યર્થ વ્યતીત નહિ કરતાં તે મિથ્યાજ્ઞાન ગમે તે સમયમાં ને ગમે તે કારણથી ઉપજ્યું હોય, પણ તેની નિવૃત્તિ ક્યાં વિના મને દુઃખની નિત્યનિવૃત્તિ ને પરમાનંદની નિલપ્રાપ્તિ થવાનો સંભવ નથી એમ સમજી તેણે તે મિથ્યાજ્ઞાનની નિવૃત્તિ કરનારાં પ્રમાણભૂત શાસ્ત્રે ને પોતાના શ્રીસદ્ગુરુએ કહેલાં સાધનોનું અનુષ્ઠાન તે મિથ્યાજ્ઞાનની નિવૃત્તિ થતાંસુધી અડગ શ્રદ્ધા ને અવિચલ ઉમંગથી નિરંતર ક્યાં કરવું જોઈએ.

હવે ચેતનસ્વભાવવાળા અથવા પ્રકાશસ્વભાવવાળા આત્મામાં અજ્ઞાન કેવી રીતે રહી શકે છે તે તમારી શંકાનું સમાધાન કરાય છે તે તમે સાવધાન થઈને એકાગ્ર મનથી સાંભળો:-પ્રકાશ એ પ્રકારનો છે, એક સામાન્ય ને બીજો વિશેષ. જેમ સામાન્યપ્રકાશ તેજસ્તત્ત્વરૂપે વાયુના એકદેશમાં સર્વત્ર વ્યાપક છતાં પણ તે પ્રકાશ અંધકારને દૂર કરતો નથી, પણ બિગ્ગટો તે અંધકારને આશ્રય આપે છે, અને સૂર્યાદિ અધિકરણમાં રહેલો વિશેષપ્રકાશ અંધકારને દૂર કરે છે તેમ વ્યવહારપક્ષે ચેતન પણ એ પ્રકારનું માનવામાં આવે છે, એક સામાન્ય ને બીજું વિશેષ. તેમાં સર્વવ્યાપક સત્તાસ્વભાવવાળું સામાન્યચેતન પારમાર્થિકસત્તાવિનાના અજ્ઞાનને દૂર કરતું નથી, પણ પોતાના સદ્ભાવથી અજ્ઞાનના સદ્ભાવની સિદ્ધિ કરે છે, અને બ્રહ્મદર્શી પુરુષના અંતઃકરણની બ્રહ્મસાક્ષાત્કારવાળી મનોવૃત્તિના અગ્રભાગમાં રહેલું ને વ્યવહારપક્ષે વિશેષચેતનને નામે ઓળખાતું ચેતન અજ્ઞાનને દૂર કરે છે, -ત્યાં અજ્ઞાન રહી શકતું નથી. અંતઃકરણની સુષુપ્તિઅવસ્થામાં સામાન્યચેતન વિદ્યમાન છતાં પણ ત્યાં અજ્ઞાન રહી શકે છે એમ

જાગ્યા પછી ‘મેં કાંઈ જાણ્યું નહિ’ એવા સ્મરણથી નક્કી કરાય છે, તેથી સિદ્ધ થાય છે કે સામાન્યચેતન અજ્ઞાનનું વિરોધી નથી. વળી ‘હું અજ્ઞાની છું’ આવો અજ્ઞાની મનુષ્યોને થતો અનુભવ પણ હુંમાં-આત્મામાં-સામાન્યચેતનમાં-અજ્ઞાન રહી શકે છે, અર્થાત્ તે ચેતન અજ્ઞાનનું વિરોધી નથી એમ સિદ્ધ કરે છે. જ્યારે તમારા અંતઃકરણની વૃત્તિ અજ્ઞાનકૃત આવરણનો ભંગ કરી આત્માનો સાક્ષાત્કાર કરવા સમર્થ થશે ત્યારે તમને સ્વાનુભવથી જણાશે કે સ્વયંપ્રકાશ સામાન્યચેતનને આશરે અજ્ઞાન રહી શકે છે, ને જ્યારે ઉત્તમમુમુક્ષુને આત્માનું અપરોક્ષજ્ઞાન થાય છે ત્યારે તે અજ્ઞાન નિવૃત્ત થઈ જાય છે.

તમે સ્થૂલાદિ ત્રણ શરીરના અથવા અન્નમયાદિ પાંચ કોશોના સાક્ષી છો, પ્રાણીઓના અંતઃકરણમાં રહી તે અંતઃકરણના ને અંતઃકરણની વૃત્તિઓના પણ સાક્ષી છો, વ્યાપક છતાં અસંગ છો, વૃત્તિરહિત શુદ્ધચેતનરૂપ છો, ત્રણ શરીરથી વિલક્ષણ સત્સ્વભાવવાળા છો, મન તથા વાણીના અવિષયરૂપ ને તેનાથી પર રહેનારા છો, પરમાનંદરૂપ છો, અવિકારી છો, ને ક્ષુધાતૃષ્ણાદિ સંસારના સર્વધર્મોથી અત્યંતરહિત છો, જીવરૂપ કે શૂન્યરૂપ નથી. ”

શિષ્ય પૂછે છે:— “હે પરમાનંદરૂપ ! હે પરમોદાર ! હે સર્વજ્ઞ ! હે મુમુક્ષુઓના પરમહિતેચ્છો ! આપશ્રીની અગાધ ને અમોઘ કૃપાવડે મારા અંતઃકરણને સમજાવ્યું કે મારા શુદ્ધ સચ્ચિદાનંદસ્વરૂપમાં સ્થૂલાદિ ત્રણ શરીરોનો તથા તે ત્રણ શરીરોના ધર્મોનો ત્રણે કાલમાં વાસ્તવિક સંબંધ નથી, હું તેમની સાથે માત્ર કલ્પિત સંબંધવાળો ને તેમનો અસંગ ને અવિકારી રહીને પ્રકાશક છું. શરીરની બાહ્યાદિ અવસ્થાઓ, અંતઃકરણની જાગ્રદાદિ અવસ્થાઓ, ક્ષુધાતૃષ્ણા ને સુખદુઃખ

એ સર્વ મારા શુદ્ધસ્વરૂપમાં ત્રણે કાલમાં નથી, શરીરાદિ જડસમૂહમાં તે ભલે હોય, ને વ્યાવહારિક જીવ વ્યવહારકાલે ભલે તે પોતાના વ્યાવહારિક ધર્મો માનતો હોય, તેથી મને કાંઈ પણ હાનિલાભ નથી, પરંતુ આ અપારજેવું સ્પષ્ટ પ્રતીત થતું જગત જે રૂપે મનુષ્યોને પ્રતીત થાય છે તે રૂપે તે સત્ય નથી, પણ તે વસ્તુતાએ તેના મૂલકારણરૂપે એટલે બ્રહ્મરૂપે સત્ય છે તે મારા અંતઃકરણને હજી જેવું સ્પષ્ટ સમજવું જોઈએ તેવું સ્પષ્ટ સમજતું નથી, તો આપશ્રી પોતાશ્રીનાં અમોઘ સામર્થ્યવાળાં વચનોવડે મને તે વાત સ્પષ્ટ સમજવવા કૃપા કરશે એમ હું દીનભાવે પ્રાર્થના કરું છું.”

શ્રીસદ્ગુરુ કહે છે:—“ હે વિવેકિન્ ! અનાદિકાલની બ્રાંતિવડે દેહાદિમાં આરૂઢ થઈ રહેલી હુંપણાની બુદ્ધિ તમે ત્યજી તે બહુ સારું કર્યું. હવે તમે એકાંતસ્થલમાં સુયુક્તિઓથી અવશેષ રહેલા મંશયોની નિવૃત્તિ થતાંસુધી પુનઃ તેનું મનન કરી પછી એકાંતસ્થલમાં આત્માકારવૃત્તિઓનો પ્રવાહ સતત ચલાવી દેહાદિમાંથી આત્માની-હું-પણાની-બ્રાંતિ નિઃશેષ નિવૃત્ત કરી તમારા શુદ્ધસ્વરૂપનો દઢ સાક્ષાત્કાર કરશો. મુમુક્ષુએ જેમ દેહાદિમાંથી હુંપણાની બુદ્ધિ ત્યજી દેવી જોઈએ તેમ પ્રતીત થતા આ જગતમાંથી સત્યપણાની બુદ્ધિ પણ ત્યજી દેવી જોઈએ. વ્યવહારકાલે પ્રતીત થતા આ જગતમાંથી સત્યપણાની બુદ્ધિ દૂર કરવાના શાસ્ત્રોક્ત ત્રણ ઉપાયો છે, તેમાંનો કોઈ એક ઉપાય જે તમારા અંતઃકરણને વિશેષ અનુકૂળ જણાય તે ઉપાયનો આ જગતના મિથ્યા-પણાનો સુદઢ નિશ્ચય તમારા અંતઃકરણમાં ઉદય પામે ત્યાંસુધી તમારે નિરંતર પરમપ્રીતિથી અભ્યાસ કરવો જોઈએ. જેમ રંગરહિત આકાશ તેના અજ્ઞાનરૂપ બ્રાંતિથી જોનારને નીલરંગનું લાગે છે, જેમ ખારી ભૂમિપર પડતાં સૂર્યનાં કિરણો તેના અજ્ઞાનરૂપ બ્રાંતિથી જોનારને

જલરૂપે ( મૃગજલરૂપે ) દેખાય છે, જેમ મંદ અંધકારમાં સમીપ સંમુખ પડેલી દોરડી તેના અજ્ઞાનરૂપ બ્રાંતિથી જોનારને સર્પાદિરૂપે ને દૂર રહેલું હુંહું તેના અજ્ઞાનરૂપ બ્રાંતિથી જોનારને પુરુષરૂપે પ્રતીત થાય છે, અને જેમ પ્રકાશવાળા દિવસે સંમુખ દૂર પડેલી છીપ તેના અજ્ઞાનરૂપ બ્રાંતિથી જોનારને રૂપારૂપે પ્રતીત થાય છે તેમ નામ-રૂપાત્મક જગત્ના અધિષ્ઠાનરૂપ બ્રહ્મ તેના વિશેષસ્વરૂપના અનાદિકાલના અજ્ઞાનરૂપ બ્રાંતિથી ને અનાદિકાલની જગત્ની વાસનાથી અજ્ઞાની મનુષ્યોને જગદ્રૂપે પ્રતીત થાય છે. જેમ આકાશાદિમાં નીલ-રંગાદિ ત્રણે કાલમાં નથી, માત્ર બ્રાંતિથીજ જોનારને તે પ્રતીત થાય છે તેમ બ્રહ્મરૂપ ત્રિદાકાશમાં અજ્ઞાનીઓને સદ્રૂપે જણાતું જગત્ ત્રણે કાલમાં નથી, માત્ર અનાદિકાલની બ્રાંતિથીજ અજ્ઞાની મનુષ્યોને તે પ્રતીત થાય છે. આવા વિચારની પરંપરા જ્યાંસુધી દૃશ્ય જગત્ના મિથ્યાપણાનો તમારા અંતઃકરણને દૃઢ અનુભવ થાય, અને તેના અધિષ્ઠાનરૂપ બ્રહ્મનો તમારા અંતઃકરણને સ્પષ્ટ સાક્ષાત્કાર થાય, ત્યાંસુધી નિરંતર પરમાદરથી ચત્રાવ્યા કરવી. આ આ જગતમાંથી સત્યપણાની યુદ્ધિ દૂર કરવાનો પડેલો ઉપાય છે. પ્રતીત થતા સર્વ નામરૂપવાળા ભૌતિક પદાર્થો પંચીકૃત પાંચ ભૂતોના કાર્યરૂપ હોવાથી પંચીકૃત પાંચ ભૂતરૂપ કારણથી તે ભૌતિક પદાર્થો જિન્ન નથી. તે પંચીકૃત પાંચ ભૂતો અપંચીકૃત પાંચ ભૂતોના કાર્યરૂપ હોવાથી કારણરૂપ અપંચીકૃત પાંચ ભૂતોથી જિન્ન નથી. તે અપંચીકૃત પાંચ ભૂતોમાં પૃથિવી પોતાના કારણ જલથી જિન્ન નથી, જલ પોતાના કારણ તેજથી જિન્ન નથી, તેજ પોતાના કારણ વાયુથી જિન્ન નથી, ને વાયુ પોતાના કારણ આકાશથી જિન્ન નથી. એ આકાશ માયાનું કાર્ય હોવાથી માયારૂપ પોતાના કારણથી તે જિન્ન નથી. માયા સચ્ચિદાનંદરૂપ

અહ્મને આશરે રહેલી હોવાથી તે માયા અહ્મથી ભિન્ન નથી. એવી રીતે હું, તું, આ ને તે એવા સર્વ વ્યાવહારિક ભેદો અને જોવામાં ને સાંભળવામાં આવતા સર્વ પ્રાણિપદાર્થો અહ્મથી ભિન્ન નથી, પણ અહ્મરૂપ જ છે, આમ અંતરબહાર વ્યાપી રહેલા એક સૂક્ષ્મ અહ્મની બાવના જ્યાંસુધી તમારા અંતઃકરણને માયામાં ને તેના કાર્ય-રૂપ સર્વ જગત્માં મિથ્યાપણાનો દૃઢ નિશ્ચય થાય, અને સર્વોત્તરતમ પરમસૂક્ષ્મ અહ્મનો સુદૃઢ અનુભવ તમારા અંતઃકરણને થાય, ત્યાંસુધી તમારે લેશ પણ સંશયવિપર્યયને તમારા અંતઃકરણમાં અવકાશ નહિ આપી નિત્ય નિરંતર આદરપૂર્વક કર્યા કરવી. આ આ દશ્ય પ્રપંચ-માંથી સત્યપણાની યુદ્ધિ દૂર કરવાનો બીજો ઉપાય છે. મનુષ્યાદિને પ્રતીત થતા સર્વ પ્રાણિપદાર્થોમાં પાંચ અંશ પ્રતીત થાય છે, અસ્તિ, જ્ઞાતિ, પ્રિય, નામ ને રૂપ. તેમાં નામ ને રૂપ પ્રત્યેક પ્રાણિપદાર્થમાં ભિન્ન ભિન્ન હોવાથી તે માયાના અંશરૂપ ગણાય છે. જ્યાં પ્રતીત થતા કોઇ સજ્જતીય પ્રાણિપદાર્થોમાં રૂપના સરખાપણાની પ્રતીતિ થાય ત્યાં સૂક્ષ્મદૃષ્ટિવડે જોવાથી તેમના રૂપમાં તમને કાંઈક પણ વિ-લક્ષણતા જોવામાં આવશે, એટલે તેમનું રૂપ એક નથી એમ તમને નક્કી થશે. જ્યાં નામના એકપણાની તમને પ્રતીતિ થાય ત્યાં પણ તે નામ, તેનો આગળપાછળનો સંબંધ ને તેનું વિશેષસ્વરૂપ વિચાર-વાથી અથવા તે નામ તે વ્યક્તિનું નથી, પણ તેની જાતિનું છે એમ વિચારવાથી પ્રત્યેક પ્રાણિપદાર્થનું નામ ભિન્ન ભિન્ન છે, વા તે ભિન્ન ભિન્ન હોવું જોઈએ એમ તમને સ્પષ્ટ સમજાશે. એ નામ-રૂપ વ્યવહારમાં તેની સિદ્ધિમાટે ઉપયોગી હોવાથી વ્યવહારપૂરતાં સત્ય મનાય છે, પણ શાસ્ત્રીયદૃષ્ટિએ તે વાસ્તવિક સત્ય ગણાતાં નથી. એવી રીતે સર્વ પ્રાણિપદાર્થોનાં નામરૂપ માયિક હોવાથી મિથ્યા છે

એવો નિર્ણય થાય છે, અને સર્વ પ્રાણિપદાર્થોમાં જે અસ્તિ, (સત્-  
છે,) ભાતિ ( ચિત્-જણાય છે ) અને પ્રિય ( આનંદરૂપ-પ્રથમ  
પ્રતીતિએ સુખરૂપ ) આ ત્રણ અંશો રહેલા છે તે સર્વ પ્રાણિપદાર્થોમાં  
ભિન્ન ભિન્ન નથી, પણ તે સર્વમાં એકરૂપ છે, ને તે બ્રહ્મના  
સ્વભાવો હોવાથી અનાદિઅનંત છે. સર્વ પ્રાણિપદાર્થોમાં રહેલા તે  
ત્રણ અંશો માયાના નથી, પણ બ્રહ્મના છે તેથી તે સર્વ વસ્તુતાએ  
બ્રહ્મરૂપ છે એમ નક્કી થાય છે.

સદંશને લીધે સર્વવસ્તુઓનું અસ્તિત્વ સિદ્ધ થાય છે, ચિદંશને  
લીધે તે વસ્તુઓ અંતઃકરણના ને જ્ઞાનેન્દ્રિયોના વિષયરૂપ થાય છે, તથા તે  
ચિદંશના સદ્ભાવથીજ અંતઃકરણ ને જ્ઞાનેન્દ્રિયો દૃશ્યને જાણવાના  
સામર્થ્યવાળાં થાય છે, અને પ્રિયાંશને લીધે સર્વ પ્રાણિપદાર્થો તેમને  
જેનારને પહેલી દૃષ્ટિએ—તેના સામાન્યજ્ઞાનની વેલાએ—પ્રિયરૂપ-સુખરૂપ-  
પ્રતીત થાય છે. કોઈ કોઈ પ્રાણિપદાર્થોના દર્શનથી જેનાર મનુષ્યને  
દ્વેષ, ખેદ કે ભય ઉત્પન્ન થાય છે ત્યાં પહેલી દૃષ્ટિએ તો તેમાં તેને  
સુખનું ભાન થયું હતું, પણ પછી અંતઃકરણની વૃત્તિ તે પ્રાણિ-  
પદાર્થભણી વધારે જતાં જેનારના અંતઃકરણમાં તેનું વિશેષ ભાન  
થઈ તેમાં પ્રતિકૂલતાનો પૂર્વાનુભવ સ્ફુરી આવી વા અન્યના કથનનું  
એવું સ્મરણ થઈ આવી તુરત ખીજ દ્વેષાકાર, ખેદાકાર કે ભયાકાર  
વૃત્તિ ઉપજે છે, ને પ્રથમની સુખાકારવૃત્તિને આ વેગવાળી ખીજ  
વૃત્તિ દબાવી દે છે તેથી અવિવેકી જેનારને ભાન નથી રહેતું કે  
મને પ્રથમ તો સુખાકારવૃત્તિ ઉપજી હતી, અને પછી વ્યવહારાનુભવના  
વા અન્યના કથનના સ્મરણના બદલે આ ખીજ દ્વેષાકાર, ખેદાકાર  
કે ભયાકાર વૃત્તિ પ્રથમની વૃત્તિથી ભિન્ન ઉપજી છે. એવી રીતે  
પ્રત્યેક પ્રાણિપદાર્થમાં રહેલા નામરૂપ એ નામના એ અંશો કલ્પિત

હોવાથી તેના મિથ્યાપણાનો નિશ્ચય વારંવાર આદરપૂર્વક કર્યા કરવાથી, અને પ્રત્યેક પ્રાણિપદાર્થમાં રહેલા અસ્તિ, ભાતિ ને ત્રિય એ નામના ત્રણ અંશે વાસ્તવિક હોવાથી તેનાજ સત્યપણાનો વારંવાર આદર-પૂર્વક નિશ્ચય કર્યા કરવાથી એવા અભ્યાસીને બ્રહ્મનો સાક્ષાત્કાર થઇ દશ્યનું મિથ્યાપણું સ્પષ્ટ અનુભવાય છે. આ દશ્ય જગત્ના મિથ્યાપણાને સ્પષ્ટ અનુભવવાનો અને બ્રહ્મનો સાક્ષાત્કાર કરવાનો ત્રીજો ઉપાય છે.

આ જગત્ના મિથ્યાપણાનો નિશ્ચય કરાવનારા ઉપર દર્શાવેલા ઉપાયો જાણ્યા છતાં પણ જ્યાંસુધી તે ઉપાયોમાં તેના માહાત્મ્યજ્ઞાન-પૂર્વક પૂરી શ્રદ્ધા મનુષ્યના અંતઃકરણમાં પ્રકટે નહિ ત્યાંસુધી તે ઉપાયોનું સેવન કરવામાં તે મનુષ્યનું અંતઃકરણ એકાગ્ર ને વેગવાળું થાય નહિ, અને જ્યાંસુધી તેનું અંતઃકરણ તે ઉપાયના સેવનમાં એકાગ્ર ને વેગવાળું ન થાય ત્યાંસુધી તે ઉપાયને પૂર્ણ સિદ્ધ કરવા-માટે સદાગ્રહવાળો યથાયોગ્ય પ્રયત્ન તેનાથી થઇ શકે નહિ, અને જ્યારે તેમ ન થાય ત્યારે તે મનુષ્યના અંતઃકરણમાં જગત્ના મિથ્યા-પણાનો નિશ્ચય સુસ્થિર થઇ શકે નહિ.

સંસારના સત્યપણાની બ્રાંતિ જીવના અંતઃકરણમાં અનાદિ-કાલથી છે. તે બ્રાંતિ જ્યારે સંસારના મિથ્યાપણાનો વિચાર લાંબા સમયસુધી અન્ય વિપરીત વિચારોનો ને વિપરીત પ્રવૃત્તિઓનો પરિત્યાગ રાખી પરમાદરપૂર્વક કર્યા કરવામાં આવે ત્યારેજ નિઃશેષ નિવૃત્ત થાય છે. મુમુક્ષુના અંતઃકરણમાંથી એ બ્રાંતિ જેમ જેમ ન્યૂન થતી જાય છે તેમ તેમ તેના શરીરની અંતર ને બહાર વ્યાપી રહેલા એક, અખંડ, એકરસ ને અદ્વૈતતત્ત્વની પ્રતીતિ તેના અંતઃકરણમાં વધતી જાય છે. પરમકૃપાલુ પરમાત્માની, પરમોદાર સહયુરુની અને



સર્વ સંશયોનો ઉચ્છેદ કરનારાં મોક્ષશાસ્ત્રોની બહુમાનપૂર્વક અને પરમપ્રીતિપૂર્વક સેવા કરવાથી (તેમણે ઉપદેશના સદ્વિચારનું ને સદ્વિચારનું ઉત્તમપૂર્વક સતત પરિપાકન કરવાથી) મુમુક્ષુના અંતઃકરણની યોગ્યતા ક્રમથી વધતી જાય છે, ને તેમનો પરમહિતકર સદુપદેશ તેના અંતઃકરણમાં સુસ્પષ્ટ આવિર્ભાવ પામતો જાય છે. જેમનાં અંતઃકરણો પરમાત્માથી, પોતાના સદ્ગુરુથી ને મોક્ષશાસ્ત્રોથી વિમુખ હોય તેવા માત્ર નામધારક મુમુક્ષુઓનાં અંતઃકરણોમાં તેમનો પરમહિતકર સદુપદેશ યથાર્થ સ્વરૂપમાં ક્યાંથી સ્ફુરે? નજ સ્ફુરે. સંસારના પ્રાણિપદાર્થોમાં જેમનાં અંતઃકરણો ધાટી આસક્તિવાળાં હોય, સંસારના વિષયોમાંજ જેમને સુખાનુભવ થતો હોય, અને સાંસારિક વિષયોની પ્રાપ્તિનાં સાધનોના સેવનમાંજ જેઓ પોતાનો સર્વ સમય વ્યતીત કરતા હોય એવા સ્થૂલ ને સૂક્ષ્મ ચિત્તવાળા મનુષ્યો પરમતત્ત્વનો અનુભવ કરાવનારાં સાધનોના સેવનમાં પ્રવૃત્તિ ન કરી શકે તે વિવેકી મનુષ્યને સ્પષ્ટ સમજી શકાય એમ છે. અંતઃકરણની યોગ્યતા ન હોય તો સારામાં સારી વસ્તુ પણ તેવા અંતઃકરણવાળાને સારી તથા પ્રાપ્ત કરવાયોગ્ય જણાતી નથી. પૂર્વના મહાપુણ્યનો ઉદય થયો હોય ત્યારેજ શુભ વસ્તુનું માહાત્મ્ય મનુષ્યથી સમજાય છે, તેનું પ્રતિપાદન કરનારાં વચનોમાં તેને સકારણ શ્રદ્ધા પ્રકટે છે, ને તેના અંતઃકરણમાં તે મેળવવાની અભિરુચિ પ્રકટી તેનાથી તદ્દનુદ્ભવ પ્રયત્ન થાય છે.

એ ત્રણ ઉપાયોમાંના કેાઇ પણ એક ઉપાયનો આદરપૂર્વક, દીર્ઘકાલ, સતત અભ્યાસ કર્યા કરવાથી એ અભ્યાસનો પરિપાક થતાં તે અભ્યાસીને જ્યાં જ્યાં તેમના અંતઃકરણની વૃત્તિ જાય છે ત્યાં ત્યાં તે પ્રાણિપદાર્થોના નામરૂપાદિનો બાધ થઇ તેના અધિષ્ઠાનરૂપ બ્રહ્મનો

તેમને સ્પષ્ટ સાક્ષાત્કાર થયા કરે છે. જેમ નિર્દોષ નેત્રવાળા અબ્રાંત મનુષ્યને પ્રકાશમાં સંમુખ સમીપ પડેલો ઘડો સ્પષ્ટ પ્રતીત થાય છે તેમ તેમને પ્રત્યેક પ્રાણિપદાર્થનું દર્શન થતાં તેના વિવર્તોપાદાન-કારણરૂપ બ્રહ્મની સ્પષ્ટ પ્રતીતિ થાય છે. જેમ નિર્દોષ ઇંદ્રિયો પોત-પોતાના યોગ્ય વિષયોને અનાયાસે ગ્રહણ કરી શકે છે, જેમ પ્રાણા-પાન પોતપોતાનું કામ સુખપૂર્વક કર્યા કરે છે, અને જેમ રુધિર રક્તવહાનાડીઓમાં સ્વાભાવિકરીતે ફર્યા કરે છે તેમ પૂર્વોક્ત જ્ઞાતીનું અંતઃકરણ અનાયાસે નિરાવરણ બ્રહ્મનો સ્પષ્ટ અનુભવ કર્યા કરે છે.”

શિષ્ય પૂછે છે:—“હે આશ્ચર્યરૂપ સદ્ગુરો ! હું દેહાદિ નથી, પણ બ્રહ્મ છું, અને આ પ્રતીત થતું જગત્ પણ વસ્તુતાએ બ્રહ્મજ છે, આ બંને વાત સત્ય છે એમ મારા અંતઃકરણને સ્પષ્ટ સમજાયું, પણ શ્રીઈશ્વરનું સ્વરૂપ કેવું હશે તે હજી મારા અંતઃકરણને સ્પષ્ટ સમજાયું નથી તો આપ કૃપા કરીને મારા અંતઃકરણપર શ્રીઈશ્વરના સ્વરૂપના જ્ઞાનનો પ્રકાશ પાડવા શ્રમ લેશો.”

શ્રીસદ્ગુરુ કહે છે:—“હે તત્ત્વજિજ્ઞાસો ! જેમ અવિદ્યાનો અંશ, અવિદ્યાના અંશનું અધિષ્ઠાન શુદ્ધચેતન અને અવિદ્યાના અંશમાં આવિર્ભાવ પામેલા ચેતનના સ્વભાવો એ ત્રણ પદાર્થો મળીને જડચેતનમિશ્ર જીવનામનો વ્યાવહારિક પદાર્થ અસ્તિત્વમાં આવે છે તેમ દેશ, કાલ ને વસ્તુના પરિચ્છેદથી રહિત બ્રહ્મનામના શુદ્ધચેતનના એક કલ્પિત ભાગમાં રહેલી સર્વ જડવસ્તુઓના પરિણામો-ઉપાદાનકારણરૂપ અતિસૂક્ષ્મ માયાનામની જડ વસ્તુ, તે માયાના અધિષ્ઠાનરૂપ-જેટલા શુદ્ધચેતનમાં તે માયા પ્રતીત થઈ છે તેટલું-શુદ્ધચેતન અને તે માયામાં આવિર્ભાવ પામેલા શુદ્ધચેતનના સ્વભાવો એ ત્રણ પદાર્થો મળીને જડચેતનમિશ્ર ઈશ્વરનામના વ્યાવહારિક પદાર્થ-

ના સદ્ભાવ સિદ્ધ થાય છે. જેમ જીવનું વાસ્તવિક સ્વરૂપ આત્મા છે તેમ ઈશ્વરમાં પ્રતીત થતી માયા ને તે માયામાં પ્રાદુર્ભાવ પામેલા શુદ્ધચેતનના સ્વભાવો એ એ પદાર્થો વિવેકવડે દૂર કરતાં જે શુદ્ધચેતનનામનો પદાર્થ રહે છે તે શુદ્ધચેતન એટલે બ્રહ્મ ઈશ્વરનું વાસ્તવિક સ્વરૂપ છે. ઈશ્વરચેતન માયાનામના પદાર્થની જેટલી વ્યાપકતા છે તેટલા વ્યાપકદેશમાં રહેલું છે, પણ બ્રહ્મનામનું શુદ્ધચેતન તો માયાની વ્યાપકતાના કરતાં અસંખ્યગણું વ્યાપક છે તે મુમુક્ષુએ સ્મરણમાં રાખવું જોઈએ. એ ઈશ્વરને શાસ્ત્રોમાં સગુણબ્રહ્મ, શબ્દબ્રહ્મ, કારણબ્રહ્મ, પરમાત્મા, પરમેશ્વર અને મહેશ્વર એવા નામથી પણ કહેવામાં આવે છે. જીવોની પેઠે ઈશ્વર પણ વ્યાવહારિક—સંસારસમયમાં તે નામે પ્રતીત થનારા—છે. એ ઈશ્વર ક્રમમોક્ષ ઇચ્છનારા ઉપાસકોને ધ્યેય ને ઉપાસ્ય છે. એ ઈશ્વર પોતાને આશરે રહેલી માયાનામની નિયામિકાશક્તિવડે આ જગતને, જીવોનાં શુભાશુભકર્મોના સંસ્કારો દ્વારા દેવાને તત્પર થાય ત્યારે, ઉત્પન્ન કરે છે, પોતાની તે માયાનામની નિયામિકાશક્તિવડે ઉત્પન્ન થયેલા જગતનું અનુગ્રહ ને નિગ્રહવડે તેઓ યથાયોગ્ય પરિપાલન કરે છે, અને જીવોનાં શુભાશુભકર્મોના સંસ્કારો જ્યારે બહુજ અપકવ સ્થિતિમાં આવે છે ત્યારે તે ઈશ્વર પોતાની માયાનામની નિયામિકાશક્તિવડે પ્રતીત થતા સર્વ જગતનો સંહાર કરે છે,—પોતાની માયાનામની શક્તિમાં સર્વ જીવોના કર્મસંસ્કારોનો પરિપાક થતાંસુધી તે સર્વની અભેદભાવ પામ્યાના જેવી સ્થિતિ કરે છે. જીવચેતન વ્યવહારકાલે અવિદ્યાને વશ વર્તનાર હોય છે, ને ઈશ્વરચેતન વ્યવહારકાલે માયાને વશ વર્તાવનાર હોય છે. જીવચેતનમાં અવિદ્યા એટલે રજોગુણથી તથા તમોગુણથી દબાયેલો સત્ત્વગુણ પ્રધાન-પણે વ્યવહાર કરનાર હોવાથી વ્યવહારદશાવિષે તેનામાં કામક્રોધાદિ

રજોગુણના ધર્મો તથા આલસ્યપ્રમાદાદિ તમોગુણના ધર્મો, અસ્પૃશ-  
પણું, અસ્પૃશકિતવાળાપણું, અવિદ્યાના અંશજેટલા ભાગમાં રહેવાપણું  
ને પોતાના અંતઃકરણમાં રહેલા બ્રહ્મવાન સંસ્કારોને અધીન થઇને  
વર્તનારપણું જોવામાં આવે છે; અને ઈશ્વરચેતનમાં માયા એટલે  
રજોગુણને તથા તમોગુણને વશ વર્તાવનારો સત્ત્વગુણ-શુદ્ધસત્ત્વગુણ-  
પ્રધાનપણે વ્યવહાર કરનાર હોવાથી વ્યવહારદશાવિષે તેમનામાં રજો-  
ગુણના તથા તમોગુણના કાર્યરૂપ કેઈ દોષો જોવામાં આવતા નથી,  
પણુ શુદ્ધસત્ત્વગુણના કાર્યરૂપ અનેક શુભગુણો જોવામાં આવે છે.  
વળી એ શુદ્ધસત્ત્વગુણના સદ્ભાવથીજ તેમનામાં સર્વગુણું, સર્વ-  
શક્તિવાળાપણું, માયાના પ્રદેશજેટલું વ્યાપકપણું અને સ્વતંત્રપણું  
જોવામાં આવે છે. એ ઈશ્વર પોતાની માયાનામની શક્તિવડે પોતાના  
ભક્તોનું રક્ષણ કરનારા તથા મુમુક્ષુઓને નિવિદેને જ્ઞાનમાર્ગમાં અને  
યોગમાર્ગમાં આગળ વધારનારા છે. વ્યવહારકાલે તેમનામાં સંપૂર્ણ  
જ્ઞાન, સંપૂર્ણ વૈરાગ્ય, સંપૂર્ણ ધર્મ, સંપૂર્ણ યશ, સંપૂર્ણ શ્રી ને સંપૂર્ણ  
ઐશ્વર્ય વિદ્યમાન હોય છે. તેમનામાં અવિદ્યા, આવરણ ને વિક્ષેપ હોતાં  
નથી. જગત્ત્રી ઉત્પત્તિની પહેલાં, વ્યવહારકાલે ને પ્રત્યયકાલે તેઓ  
વસ્તુતાએ અલ્પરૂપજ હોય છે. ”

શિષ્ય પૂછે છે:—“ હે વેદાંતશાસ્ત્રપારગ પ્રભો ! જો સૂક્ષ્મરૂપે  
પ્રતીત થતા આ આકાશના કારણરૂપ સૂક્ષ્મતર માયાથી પણ ઘણું  
સૂક્ષ્મ એકજ અદ્વિતીય અલ્પતત્ત્વ આ જગત્માં વિદ્યમાન હોય તો-  
પણુ ન્યાંમુધી ઈશ્વરનો ને જીવોનો ભેદ, ઈશ્વરનો ને જડ પદાર્થોનો  
ભેદ, જીવોનો પરસ્પર ભેદ, જીવોનો ને જડ પદાર્થોનો ભેદ અને  
જડ પદાર્થોનો પરસ્પર ભેદ આ પાંચ પ્રકારના જે ભેદો વ્યવહારકાલે  
લોકોને પ્રતીત થાય છે તે પાંચ પ્રકારના ભેદોનું મિથ્યાપણું મુમુક્ષુના

અંતઃકરણમાં નક્કી ન થાય ત્યાંસુધી તે મુમુક્ષુનું અંતઃકરણ તે એકજ અદિતીય બ્રહ્મમાં સંશયવિપર્યયરહિત સુસ્થિર થઈ શકે નહિ માટે પ્રમાણ, યુક્તિઓ ને લોકપ્રસિદ્ધ દૃષ્ટાંતોવડે એ બેદોનું મિથ્યાપણું સમજાવવા આપશ્રી કૃપા કરશે એવી હું આપશ્રીપાસે નમ્ર પ્રાર્થના કરું છું.”

શ્રીસદ્ગુરુ કહે છે:— “ હે સજ્જન ! ‘**एकमेवाद्वितीयं ब्रह्म**’ ( અહીં એકજ અદિતીય બ્રહ્મ છે, ) ને ‘**नेह नानास्ति किंचन**’ ( અહીં કંઈ પણ બેદ નથી, ) ઇત્યાદિ શ્રુતિઓ અને ‘**वासुदेवः सर्वमिति**’ ( વાસુદેવ-બ્રહ્મ-સર્વ છે એ પ્રમાણે, ) ઇત્યાદિ સ્મૃતિઓ બ્રહ્મમાં તમે કહેલા પાંચ પ્રકારના બેદો નથી એમ સ્પષ્ટ-રીતે કહે છે. વ્યવહારકાલે પ્રતીત થતા એ પાંચ પ્રકારના બેદો વ્યવહારદશામાં સાચા છે, પણ પરમાર્થદશામાં એ સર્વ બેદો બ્રહ્મમાં અબેદભાવે વિલીન થઈ જાય છે. ઇશ્વરનો ને જીવોનો બેદ મિથ્યા છે, સાભાસ માયારૂપ ઉપાધિએ અને સાભાસ અવિદ્યાના અંશરૂપ ઉપાધિઓએ કરેલો હોવાથી, જે જે બેદ ઉપાધિએ કરેલો હોય છે તે તે બેદ મિથ્યા હોય છે, જેમ ગૃહરૂપ ઉપાધિએ ને ઘટ-રૂપ ઉપાધિઓએ કરેલો ગૃહાકાશનો ને ઘટાકાશોનો બેદ મિથ્યા છે. ઇશ્વરનો ને જડપદાર્થોનો બેદ મિથ્યા છે, સાભાસ માયારૂપ ઉપાધિ-એ અને નિરાભાસ નામરૂપ ઉપાધિઓએ કરેલો હોવાથી, જે જે બેદ ઉપાધિએ કરેલો હોય છે તે તે બેદ મિથ્યા હોય છે, જેમ સ્વપ્નની ને મનોરાજ્યની પ્રાતિભાસિક સાભાસ માયારૂપ ઉપાધિએ અને પ્રાતિભાસિક નિરાભાસ નામરૂપ ઉપાધિઓએ કરેલો સ્વપ્નના ને મનોરાજ્યના પ્રાતિભાસિક ઇશ્વરનો અને સ્વપ્નમાં ને મનોરાજ્ય-માં પ્રતીત થતા પ્રાતિભાસિક જડપદાર્થોનો બેદ મિથ્યા છે. જીવોનો પરસ્પરનો બેદ મિથ્યા છે, સાભાસ અવિદ્યાના અંશરૂપ ઉપાધિઓએ

કરેલો હોવાથી, જે જે ભેદ ઉપાધિએ કરેલો હોય છે તે તે ભેદ મિથ્યા હોય છે, જેમ સ્વપ્નમાં ને મનોરાજ્યમાં પ્રતીત થતા પ્રાતિભાસિક જીવોનો પરસ્પરનો ભેદ પ્રાતિભાસિક અવિદ્યાના અંશોએ કરેલો હોવાથી મિથ્યા છે. જીવોનો ને જડપદાર્થોનો ભેદ મિથ્યા છે, સાભાસ અવિદ્યાના અંશરૂપ ઉપાધિઓએ અને નિરાભાસ નામરૂપ ઉપાધિઓએ કરેલો હોવાથી, જે જે ભેદ ઉપાધિએ કરેલો હોય છે તે તે ભેદ મિથ્યા હોય છે, જેમ સ્વપ્નમાં ને મનોરાજ્યમાં પ્રતીત થતા પ્રાતિભાસિક જીવોનો અને સ્વપ્નમાં ને મનોરાજ્યમાં પ્રતીત થતા પ્રાતિભાસિક જડપદાર્થોનો ભેદ મિથ્યા છે. જડપદાર્થોનો પરસ્પરનો ભેદ પણ મિથ્યા છે, નિરાભાસ નામરૂપ ઉપાધિઓએ કરેલો હોવાથી, જે જે ભેદ ઉપાધિએ કરેલો હોય છે તે તે ભેદ મિથ્યા હોય છે, જેમ સ્વપ્નમાં ને મનોરાજ્યમાં પ્રતીત થતા પ્રાતિભાસિક નિરાભાસ જડપદાર્થોનો પરસ્પરનો ભેદ મિથ્યા છે. આ યુક્તિઓ અને દૃષ્ટાંતોથી પણ તમારા સમજવામાં આવ્યું હશે કે વ્યવહારકાલે મનુષ્યોને અવિદ્યાના, વાસનાના ને આલ્સદૃષ્ટિના બદથી જે ભેદો પ્રતીત થાય છે તે ભેદો બ્યારે તેને બ્રહ્મસાક્ષાત્કાર થઇ અવિદ્યા, વાસના ને આલ્સદૃષ્ટિ બાધ પામે છે ત્યારે તે સત્યરૂપે રહેતા નથી, પણ તે ભેદો મિથ્યા છે એવું તે જ્ઞાનીના અંતઃકરણને સ્વાનુભવવડે સ્પષ્ટ સમજાય છે. જેમ એકજ સુવર્ણમાં અનેક પ્રકારનાં નામરૂપવાળા કલ્પિત અલંકારો પ્રતીત થાય છે, જેમ એકજ કોહમાં નાનાવિધ નામરૂપવાળાં કલ્પિત શસ્ત્રો પ્રતીત થાય છે, અને જેમ એકજ મૃત્તિકામાં બહુવિધ નામરૂપવાળાં કલ્પિત મૃત્તિકાપાત્રો પ્રતીત થાય છે તેમ એકજ બ્રહ્મમાં વ્યવહારકાલે અવિદ્યાદિના બદથી પૂર્વોક્ત પાંચ પ્રકારના કલ્પિત ભેદો પ્રતીત થાય છે એમ બ્રહ્મવિત્ પુરુષોને યોતાની બ્રહ્માકાર થયેલી અંતઃકરણની

જીતિવડે સુસ્પષ્ટ સમજાય છે. જેમ સ્વપ્નના પ્રાતિભાસિક બેદોવડે સ્વપ્નકાલનો પ્રાતિભાસિક વ્યવહાર યથાયોગ્ય ચાલે છે તેમ જાગ્રતના વ્યાવહારિક બેદોવડે જાગ્રતકાલનો વ્યાવહારિક વ્યવહાર પણ યથાયોગ્ય ચાલે છે. વ્યાકુલ ને દુઃખી જીવોને જે શાશ્વતી શાંતિ ને શાશ્વત સુખ જોઈતું હોય તો બેદમાં રહેલા અભિનિવેશને તેમણે પોતાના અંતઃકરણમાંથી શાસ્ત્રવચનો, સુયુક્તિઓ ને દૃષ્ટાંતોવડે દૂર કરી અબેદમાં જ પોતાના અંતઃકરણને સુસ્થિર કરવું જોઈએ. બેદ-જ્ઞાન મિથ્યાજ્ઞાનરૂપ છે, ને મિથ્યાજ્ઞાન બધ તથા વ્યાકુલતા ઉપજાવનાર છે માટે વિવેકિપુરુષે બ્રહ્મસ્વરૂપના જ્ઞાનવડે મિથ્યાજ્ઞાનરૂપ તે બેદબ્રાંતિને ત્યજી દેવી જોઈએ. ”

શિષ્ય પૂછે છે:—“હે પરમાત્મસ્વરૂપ ! દેહાદિમાં હુંપણાના કાંઈક મિથ્યા નિશ્ચયવાળું થયેલું અને પ્રતીત થતા સંસારમાં સત્યપણાના કાંઈક મિથ્યા નિશ્ચયવાળું થયેલું મનુષ્યનું અંતઃકરણ કયાં સાધનેશ્વરે ને કેવા ક્રમથી દેહાદિમાં થયેલી અનાદિકાલની હુંપણાની બ્રાંતિને અને સંસારમાં થયેલી અનાદિકાલની સત્યપણાની બ્રાંતિને નિઃશેષ ત્યજી દઈ અખંડબ્રહ્માકાર થવા સમર્થ થતું હશે તે જાણવાની મારા અંતઃકરણમાં પ્રબલ ઇચ્છા ઉત્પન્ન થાય છે તો મારી તે જિજ્ઞાસાને આપશ્રી કૃપા કરીને પરિપૂર્ણ કરશે એવી મારી સવિનય પ્રાર્થના છે. ”

શ્રીસદ્ગુરુ કહે છે:—“હે સરલહૃદયવાળા ! જે મનુષ્યના અંતઃકરણમાં તેણે આ જન્મમાં ને પૂર્વજન્મોમાં કરેલાં નિષ્કામશુભ-કર્મોવડે પડેલા શુભસંસ્કારોનો વધારો હોય છે તે મનુષ્યના અંતઃકરણમાં જ્યારે તે શુભસંસ્કારોનો પરિપાક થાય છે ત્યારે આ પ્રતીત થતા સંસારના વિષયોમાં દોષદર્શનવડે તેને અરુચિ ઉત્પન્ન થાય છે, ને તેને કોઈ સત્યરૂપ સુખમય વસ્તુ જાણવાની તીવ્ર ઇચ્છા ઉત્પન્ન

થાય છે. પછી તે મનુષ્ય જાણીજોઈને પાપકર્મો કરતો નથી, અને સકામ પુણ્યકર્મો પણ કરતો નથી, પરંતુ પોતાનાથી બની શકે તેટલું શુભકર્મ અહંકારનો ત્યાગ કરીને તથા કીર્તિની કે સ્વર્ગાદિની ઇચ્છા ત્યજીને તે કરે છે. પોતાની મૂઢતાપર તેને ગ્લાનિ ઉપજે છે, ને તેનું ચિત્ત સત્પુરુષોનો સમાગમ કરી તથા સત્શાસ્ત્રોનું વાચન કરી સુખરૂપ સત્યને જાણવા ધણું આતુર થાય છે. એ વેલાએ તે મનુષ્યના અંતઃકરણમાં અહમરૂપ શુભ વસ્તુને જાણવાની તીવ્ર ઇચ્છા ઉત્પન્ન થઈ છે માટે તેનું અંતઃકરણ શુભેચ્છાને પ્રાપ્ત થયેલું ગણાય છે. અંતઃકરણની આ શુભેચ્છાનો વેગ વધતાં તેનું અંતઃકરણ વિવેક, વૈરાગ્ય, શ્રદ્ધાદિ છ સંપત્તિ ને મોક્ષ મેળવવાની તીવ્ર ઇચ્છાવાળું થઈ, વિવેકાદિ મેળવી, પછી કોઈ શ્રાત્રિય, અહમનિષ ને પરમકારણિક સદ્ગુરુનો વિચારપૂર્વક શોધ કરી, પોતાના અંતઃકરણને સ્વકર્તવ્યમાં સ્થિર સ્થાપવા તથા પરમાર્થનાં સાધનોનું શ્રવણ કરી તેમાં આગળ વધવા તેમનું શાસ્ત્રોક્ત વિધિપ્રમાણે નત્રતાપૂર્વક શરણુ ગ્રહણ કરી પશ્ચાત્ તેમના સંસારતારક અપૂર્વ ઉપદેશનું આદરપૂર્વક શ્રવણ કરે છે, તથા તે ઉપદેશને બુદ્ધિમાં સુસ્થિર કરવા તે ઉપદેશનું ભાવપૂર્વક એકાંતમાં સુતર્કવડે વારંવાર મનન વા વિચાર કરે છે. તે મનુષ્યના અંતઃકરણની આવી સ્થિતિને વિચારણા કહેવામાં આવે છે. આ વિચારણાનો અભ્યાસવડે પરિપાક થતાં તેના અંતઃકરણને આ સંસારમાં એક, અદ્વિતીય, જ્ઞાનરૂપ ને સુખરૂપ અહમજ સત્ય છે એવો દઢ નિશ્ચય થાય છે, તથા પ્રતીત થતા હું, તું, આ ને તે એવા સર્વ બેદો મનના બહિર્મુખપણાવડે બ્રાંતિથી પ્રતીત થાય છે એમ પણ તેના અંતઃકરણને સમજાય છે. આવી સ્થિતિવાળું અંતઃકરણ અહમના દૃઢપરોક્ષજ્ઞાનવાળું થયેલું હોવાથી હવે પોતાનામાં રહેલી સ્થૂલતાનો ને ચંચલતાનો પરિત્યાગ કરી સૂક્ષ્મતા



ને સ્થિરતા પ્રાપ્ત કરવા તે આદરપૂર્વક સુસૂક્ષ્મ ને સુસ્થિર બ્રહ્મનો વિચાર ને ધ્યાન કરવા લાગે છે. આવા પ્રયત્નનો પરિપાક થતાં તે અંતઃકરણની સૂક્ષ્મતા એટલે તનુતા-અંતઃકરણમાં રહેલા રમેયુણના તથા તમેયુણના ધર્મોની વિરલતા-તથા સ્થિરતા એટલે બ્રહ્મમાં એકાગ્રતા થાય છે. અંતઃકરણની આવી સ્થિતિને તનુમાનસા-મનની સૂક્ષ્મતા-કહેવામાં આવે છે. શુભેચ્છા, વિચારણા ને તનુમાનસાનામની અંતઃકરણની ત્રણે અવસ્થામાં હું તું તે ઈત્યાદિ ભેદોની અંતઃકરણને અધિક વા ન્યૂન પ્રતીતિ હોય છે તેથી અંતઃકરણની એ ત્રણે સ્થિતિને જાગ્રત એવું નામ પણ આપવામાં આવે છે. એ તનુમાનસાના અભ્યાસનો પરિપાક થતાં ભેદવાસનાનો નાશ, મનની રચૂલતાનો ને ચંચલતાનો નાશ અને બ્રહ્મસ્વરૂપનો દૃઢ નિશ્ચય થઈ તે અભ્યાસી મનુષ્યના અંતઃકરણમાં બ્રહ્મવિદ્યાનામની વૃત્તિનો ઉદય થતાં બ્રહ્મથી અભિન્ન આત્માઉપરનું અજ્ઞાનકૃત આવરણ દૂર થઈ સમ્યગ્જ્ઞાનંદધન બ્રહ્મથી અભિન્ન આત્માનો તે અભ્યાસીના અંતઃકરણને સાક્ષાત્કાર થાય છે. અંતઃકરણની આવી સ્થિતિને સત્ત્વાપત્તિ કહેવામાં આવે છે. સત્ત્વ એટલે ત્રણે કાલમાં જેનું હોવાપણું છે એવો બ્રહ્મસ્વરૂપ આત્મા તેની આપત્તિ એટલે પ્રાપ્તિ એ અંતઃકરણને થયેલી હોવાથી અંતઃકરણની એ સ્થિતિને બ્રહ્મવેત્તાઓએ સત્ત્વાપત્તિ એવું નામ આપ્યું છે. આવી સ્થિતિએ પહેંચેલું અંતઃકરણ પોતાની અંતર્મુખ-વૃત્તિવડે ( પ્રત્યગ્દષ્ટિવડે ) સર્વત્ર સમ્યગ્જ્ઞાનંદધન બ્રહ્મને સદ્રૂપે અનુભવે છે, ને પોતાની બાહ્યવૃત્તિવડે ( પરાગ્દષ્ટિવડે ) નામરૂપાત્મક સંસારને સ્વપ્નના જેવો વા મનોરાજ્યના જેવો મિથ્યારૂપે અનુભવે છે. એવી રીતે એ અંતઃકરણ સંસારમાં પ્રતીત થતા સર્વ ભેદોનો બાધ કરી સંસારને સ્વપ્નસમાન જીએ છે તેથી અંતઃકરણની તે સ્થિતિને

સ્વપ્ન એવું નામ પણ આપવામાં આવે છે. આવી સ્થિતિ જેમના અંતઃકરણની થઈ છે એવા મહાપુરુષ બ્રહ્મવિત્ વા બ્રહ્મવેત્તા વા બ્રહ્મદર્શી વા બ્રહ્માનુભવી વા બ્રહ્મજ્ઞાની કહેવાય છે. એ સત્ત્વાપત્તિનો અભ્યાસ સતત ચાલુ રહેતાં જે પ્રતિબંધક પ્રારબ્ધકર્મનું તીવ્રતમપણું ન હોય તો અંતઃકરણની સ્થૂલતાનો ને ચંચલતાનો વિશેષ નાશ થઈ તથા બેદવાસના વધારે શિથિલ થઈ તે મહાપુરુષનું અંતઃકરણ આત્માથી અભિન્ન બ્રહ્મમાં વિશેષ વિશ્રાંતિ પામેલું થાય છે. અંતઃકરણની આવી સ્થિતિને તે અંતઃકરણની દૃષ્ટ વિષયોમાં, શ્રુત વિષયોમાં ને બેદવાસનામાં આસક્તિ નહિ રહેવાથી અસંસક્તિ વા અસંસક્તિકા એવું નામ બ્રહ્મવેત્તાઓ આપે છે. સુષુપ્તિને પ્રાપ્ત થયેલા મનુષ્યનું અંતઃકરણ જેમ સ્થૂલસૂક્ષ્મ વિષયોના દર્શનરૂપ વિક્ષેપોને અભાવે તે કાલે પ્રસન્ન રહે છે તેમ અંતઃકરણની અસંસક્તિનામની સ્થિતિને પામેલા પુરુષનું અંતઃકરણ જગદવસ્થામાં પણ બેદદર્શનને અભાવે સુપ્રસન્ન રહે છે. અંતઃકરણની આવી સ્થિતિમાં બેદદર્શનના મિથ્યાપણાનું જ્ઞાન સુસ્થિર થઈ સર્વ સંસાર જાણે બ્રહ્મમાં વિલીન થઈ ગયો હોય એમ જણાય છે તેથી અંતઃકરણની આવી સ્થિતિને સુષુપ્તિ એવું નામ આપવામાં આવે છે. અંતઃકરણની આવી સ્થિતિને પ્રાપ્ત થયેલા મહાપુરુષ બ્રહ્મવિદ્વર કહેવાય છે. આ અસંસક્તિનો અભ્યાસ સતત ચાલુ રહેતાં મનની સ્થૂલતાનો, મનની ચંચલતાનો ને દૃશ્યની પ્રતીતિ કરાવનારી વાસનાઓનો લગભગ નાશ થવાથી અને એકજ અદ્વિતીય બ્રહ્મસ્વરૂપમાં અંતઃકરણ વધારે વિશ્રાંતિ પામવાથી સત્ત્વાપત્તિમાં ને અસંસક્તિમાં એ અંતઃકરણ બ્રહ્માકાર થયેલું હોય તેમાંથી દૃશ્યપદાર્થોની વાસનાના બંધ જેમ પોતાની મેળે પાછું જગદાકાર થતું હતું તેમ હવે બ્રહ્માકારસ્થિતિમાંથી દૃશ્યપદાર્થોની વાસનાની અતિશિથિલતાથી તે

પોતાની મેળે જગદાકાર થઇ શકતું નથી, પણ જ્યારે અન્ય કોઇ પુરુષ તેમના બ્રહ્માકાર થયેલા અંતઃકરણને પ્રયત્નપૂર્વક જમત કરે ત્યારે તે અંતઃકરણ જમત થઈ પ્રયોજનજેટલું જગદાકાર થઇ શકે છે, ને પ્રયોજનજેટલો જમતસંબંધી વ્યવહાર કરી પુનઃ પોતાની મેળે તે બ્રહ્માકાર થઇ જાય છે. અંતઃકરણની આવી સ્થિતિમાં તે અંતઃકરણને બ્રહ્મથી ભિન્ન દ્રશ્ય પદાર્થની લગભગ અપ્રતીતિ થઇ ગયેલી હોવાથી અંતઃકરણની તે સ્થિતિને પદાર્થભાવની એવું નામ આપવામાં આવે છે. અંતઃકરણની આવી સ્થિતિમાં ભેદની પ્રતીતિ લગભગ નહિજેવી થઇ ગયેલી હોવાથી અંતઃકરણની આ સ્થિતિને ગાઢસુષુપ્તિ એવું નામ આપવામાં આવે છે. આવી સ્થિતિને પ્રાપ્ત થયેલા મહાપુરુષ બ્રહ્મવિદરીયાન્ કહેવાય છે. આ પદાર્થભાવની-નામની સ્થિતિમાં ગયેલું અંતઃકરણ પોતાની મેળે ઉત્તરોત્તર બ્રહ્મમાં અધિક અધિક વિશ્રાંતિ પામી ભેદભાવનાનું વિસ્મરણ કરી તુર્યમાં એટલે આ વિશ્વની સ્થૂલ, સૂક્ષ્મ ને કારણથી ભિન્ન અધિષ્ઠાનનામની ચોથી સ્થિતિરૂપ બ્રહ્મમાં ગયેલું હોવાથી અંતઃકરણની આવી સ્થિતિને અંતઃકરણની વિશ્રાંતિના પરિપાકને જાણનારા બ્રહ્મવેત્તાઓ તુર્યંગા કહે છે. અંતઃકરણની આવી સ્થિતિને પામેલા મહાપુરુષો બ્રહ્મવિદરિષ્ઠ કહેવાય છે. આવી સ્થિતિને પ્રાપ્ત થયેલું અંતઃકરણ પોતાની મેળે કે અન્ય પુરુષના પ્રયત્નથી બ્રહ્માકારવૃત્તિનો પરિત્યાગ કરી વ્યુત્થાનદશાને પામી જગદાકાર થઇ શકતું નથી, પણ ઉત્તરોત્તર બ્રહ્મમાંજ વિલીન થતું જાય છે. અંતઃકરણની આવી સ્થિતિને બ્રહ્મવેત્તાઓ ઘનસુષુપ્તિ પણ કહે છે. અંતઃકરણની એ તુર્યંગાનામની સ્થિતિને પામેલા મહાપુરુષનું સ્થૂલશરીર તે સ્થૂલશરીરને ટકાવી રાખનારું પ્રારબ્ધકર્મ સમાપ્ત થતાં નિશ્ચેષ્ટ થાય છે. પછી તે

પંચીકૃત પાંચ ભૂતોનું બનેલું સ્થૂણશરીર અગ્નિદાહકારા કે અન્ય કોઈ રીતે પંચીકૃત પાંચ ભૂતોરૂપ થઈ જાય છે, અભિમાનીના પરિ-  
ત્યાગથી તેમનું સૂક્ષ્મશરીર અપંચીકૃત પાંચ ભૂતોરૂપ થઈ જાય છે,  
અને તેમનું કારણશરીર પૃથક્ રહેવાનું પ્રયોજન ન રહેવાથી સમષ્ટિ  
અવિદ્યામાં ભળી જાય છે. બ્રહ્મસ્વરૂપમાં કમપૂર્વક થનારી અંતઃકરણ-  
ની આ સાત સ્થિતિઓને બ્રહ્મજ્ઞાનની સાત ભૂમિકાઓ પણ કહેવા-  
માં આવે છે. તેમાં શુભેચ્છા, વિચારણા ને તત્તુમાનસા આ ત્રણ  
ભૂમિકાઓ સાધકદશાવાળાની છે, સત્ત્વાપત્તિ એ જ્ઞાનીની, અસંસકૃતિ  
એ જીવન્-મુક્તની, પદાર્થભાવની એ મહામુક્તની ને તુર્યગા એ અતિ-  
મુક્તની ભૂમિકા ગણાય છે. પ્રથમની ત્રણ ભૂમિકાવાળાનું શરીર પડે  
તો તે યોગબ્રષ્ટ કહેવાય છે, ને તેની એક, એ કે ત્રણ જન્મે જ્ઞાન-  
પ્રાપ્તિ થયે મુક્તિ થાય છે. પાછળની ચાર ભૂમિકાને પ્રાપ્ત થયેલા  
મહાપુરુષો તેમનાં શરીર વિદ્યમાન છતાં પણ મુક્તજ છે. તેમના  
પ્રારબ્ધકર્મોનુસાર તેમની વિશેષ ઉપાધિવાળી કે અસ્પ ઉપાધિવાળી  
બહારની સ્થિતિ હોય છે, પણ તે સર્વને બ્રહ્મદર્શન સમાન હોય છે,  
ને તેમાંના કોઈને દેહાદિમાં આત્માની શુદ્ધિ ને જગતમાં સત્યપણાની  
શુદ્ધિ હોતી નથી. તે સર્વના પ્રારબ્ધકર્મની સમાપ્તિ થયે તે સર્વે  
બ્રહ્મમાં અભેદભાવે સ્થિતિ કરવારૂપ વિદેહકૈવલ્યને પામે છે. એ  
વિદેહકૈવલ્યને કૈવલ્ય, બ્રહ્મીભૂતત્વ, બ્રહ્મસ્વરૂપાવસ્થાન, મોક્ષ, નિર્વાણ-  
પદ, પરમપદ વા મુક્તિ પણ કહેવામાં આવે છે.”

શિષ્ય પૂછે છે:—“હે દયાસિંધો ! આપશ્રીએ મારી સંકાતું  
ઉત્તમ પ્રકારે સમાધાન કરી મારા ઉપર મોટો ઉપકાર કર્યો છે. હે  
સર્વજ્ઞ ! ‘હું બ્રહ્મ છું,’ અને ‘આ પ્રતીત થતું જગત પણ બ્રહ્મ  
છે’ આવું જ્ઞાન કેને થતું હશે ? અંતઃકરણ જડ હોવાથી તે પોતાને

‘હું બ્રહ્મ છું’ એમ જાણી શકે નહિ, ને જો તે એમ જાણે તો તે બ્રાંતિજ્ઞાન કહેવાય, અને એવા બ્રાંતિજ્ઞાનથી યથાર્થજ્ઞાનવડે થનારો મોક્ષલાભ મુમુક્ષુને થઈ શકે નહિ; વળી એ જડ અંતઃકરણ બધી જડ વસ્તુઓને બ્રહ્મરૂપ પણ જાણી શકે નહિ, ને જો એમ જાણે તો તે પણ મિથ્યાજ્ઞાનજ કહેવાય, કેમકે જે વસ્તુ જેવી ન હોય તે વસ્તુને તેવી જાણવી તે મિથ્યાજ્ઞાન કહેવાય છે. જો કૂટસ્થ વા આત્મા ‘હું બ્રહ્મ છું,’ અને ‘આ સર્વ જગત્ બ્રહ્મ છે’ એમ જાણે તો અવિકારી સ્વીકારવામાં આવતો તે કૂટસ્થ વિકારી થાય, ને જે વિકારી હોય તે વિનાશી પણ હોય, કૂટસ્થને જો વિકારી ને વિનાશી માનવામાં આવે તો વેદાંતસિદ્ધાંતનો પરિત્યાગ ને મોક્ષાભાવનો પ્રસંગ પ્રાપ્ત થાય છે. આવી રીતે અંતઃકરણમાં કે કૂટસ્થમાં ‘હું બ્રહ્મ છું,’ અને ‘આ સર્વ જગત્ બ્રહ્મ છે’ એવું જ્ઞાન ઉત્પન્ન થવું સંભવિત હોય એમ મારું અંતઃકરણ સમજશક્તિની ન્યૂનતાથી હજી સ્વીકારી શકતું નથી માટે એ જ્ઞાન કોને થતું હશે એ તથા એને લગતું અન્ય કાંઈ મને સમજવવાયોગ્ય આપશ્રીને પ્રતીત થતું હોય તે સર્વ આપ કૃપા કરીને આ દીનદાસને સમજવવાનો શ્રમ લેશો.”

શ્રીસદ્ગુરુ કહે છે:—“હે સુવિચારવાળા ! તમારો સંદેહ યોગ્ય છે. ‘હું બ્રહ્મ છું,’ અને ‘આ સર્વ જગત્ બ્રહ્મ છે’ આવું જ્ઞાન એકલા જડસ્વભાવવાળા અંતઃકરણમાં ઉત્પન્ન થવું સંભવતું નથી તેમજ અસંગ ને અવિકારી આત્મામાં પણ આવું જ્ઞાન ઉત્પન્ન થવું સંભવતું નથી. એ બંનેના (અંતઃકરણના ને આત્માના) સામીપ્યથી તે બંનેની મિશ્ર થયેલાજેવી સ્થિતિવાળું જીવનામનું વા મિદાભાસનામનું એક નવું વ્યાવહારિક તત્ત્વ ઉત્પન્ન થાય છે, જેનું

સ્વરૂપ આગળ કહેવાઇ ગયું છે, એ ચિદાભાસનેજ (જીવનેજ) વિવેકાદિ ને શ્રવણાદિ સાધનોવડે સદ્ગુરુની અમોઘ કૃપાથી ‘હું બ્રહ્મ છું,’ અને ‘આ સર્વ બ્રહ્મ છે’ આવું ત્રિવિધતાપનું અત્યંત શમન કરનારું અને પરમાનંદરૂપે અવિચલ સ્થિતિ કરાવનારું જ્ઞાન ઉત્પન્ન થાય છે. હવે એ વિષયને વધારે સ્પષ્ટ કરવા ચિદાભાસની જે અવસ્થાઓ છે તે તમને કહેવાય છે. એ ચિદાભાસની આ સાત અવસ્થાઓ છે:-અજ્ઞાન, આવરણ, વિક્ષેપ-ભ્રાંતિ-શોક, પરોક્ષ-જ્ઞાન, અપરોક્ષજ્ઞાન, વિક્ષેપનાશ-ભ્રાંતિનાશ-શોકનાશ-ને અતિહર્ષ. કોઈ અજ્ઞાની મનુષ્યને કોઈ મનુષ્ય પ્રશ્ન કરે કે ‘તમે બ્રહ્મને જાણો છો?’ ત્યારે તે અજ્ઞાની મનુષ્ય તેને કહે છે કે ‘હું બ્રહ્મને જાણુતો નથી,’ એવી રીતે અજ્ઞાની મનુષ્યના જીવમાં રહેલું અનાદિકાલનું બ્રહ્મસંબંધી જે અજ્ઞાન તે અજ્ઞાન ચિદાભાસની પહેલી અવસ્થા છે. અયોગ્ય ઉપાયોનું અવલંબન કરીને વા ઉપરટપકે કોઈ શાસ્ત્ર વાંચીને કે સાંભળીને તે અવિવેકી પુરુષ કોઈ મનુષ્યના બ્રહ્મસંબંધી પ્રશ્નના ઉત્તરમાં ‘બ્રહ્મ નથી, ને તે બ્રહ્મ પ્રતીત થતું નથી’ એમ કહે તો તેનું તેવું કથન તે ચિદાભાસની આવરણનામની બીજી અવસ્થાથી થાય છે એમ જાણવું. ‘હું કર્તા છું,’ ‘હું ભોક્તા છું,’ ‘હું સુખી છું,’ ‘હું દુઃખી છું,’ ‘હું મૂઢ છું,’ ‘હું અંધ છું,’ ‘હું લૂણો છું,’ ને ‘હું જ્વરથી પીડાઉં છું,’ ઇત્યાદિ કથનોના હેતુભૂત જે ચિદાભાસની અવસ્થા તે ચિદાભાસની વિક્ષેપનામની ત્રીજી અવસ્થા છે. આદર-પૂર્વક સતશાસ્ત્રોના શ્રવણથી, વાચનથી ને એકાંતમાં યુક્તિપૂર્વક તેના વિચાર કરવાથી તે મનુષ્યને ‘બ્રહ્મ છે’ આવો જે નિશ્ચય થાય છે તે નિશ્ચયવાળા ચિદાભાસની અવસ્થા પરોક્ષજ્ઞાનનામની ચોથી અવસ્થા કહેવાય છે. પોતાના વાસ્તવિક સ્વરૂપનો અને પ્રતીત થતા જગતના

વાસ્તવિક સ્વરૂપનો વેદવાક્યોને તથા પોતાના સદ્ગુરુનાં વચનોને અનુસરી બહુભાવથી સૂક્ષ્મદષ્ટિવડે વારંવાર વિચાર કર્યા કરવાથી અંતઃકરણની એકાગ્રતા, સૂક્ષ્મતા ને પ્રતિબંધક સંસ્કારોની નિવૃત્તિ થતાં તે અભ્યાસી મનુષ્યને ‘હું બ્રહ્મ છું,’ અને ‘આ સર્વ બ્રહ્મ છે’ આવો જે બ્રહ્માનુભવ થાય છે તે ચિદાભાસની પાંચમી અપરોક્ષ-જ્ઞાનનામની અવસ્થા છે. મનુષ્યને બ્રહ્મનું દૃઢ અપરોક્ષજ્ઞાન થતાં તેના અંતઃકરણમાંથી અજ્ઞાન, આવરણ ને બ્રાંતિરૂપ વિક્ષેપ દૂર થતાં માનસપરિતાપરૂપ શોકનો જે અત્યંત ઉચ્છેદ થઈ જાય છે તે શોકનાશનામની ચિદાભાસની છઠી અવસ્થા છે, ને બ્રહ્મના દૃઢ અપરોક્ષજ્ઞાનવડે સર્વ માનસપરિતાપોની નિવૃત્તિ થતાં તે બ્રહ્મવેત્તાને પરમાનંદનો-વિષયરૂપ ઉપાધિવિનાના નિરવધિ આનંદનો-નિરંકુશ (કોઈ પણ વિષયથી નહિ દબાવી શકાય એવી) તૃપ્તિનો-જે અનુભવ થાય છે તે ચિદાભાસની અતિહર્ષનામની સાતમી અવસ્થા છે.

પૂર્વોક્તરીતે બ્રહ્મનું અજ્ઞાન અને બ્રહ્મનું જ્ઞાન એ બંને ચિદાભાસને થાય છે. એ ચિદાભાસ વા જીવ અનાદિ છે. બ્રહ્મનું દૃઢ અપરોક્ષજ્ઞાન થવાથી એ ચિદાભાસ પોતાનું મિથ્યાપણું અનુભવી પોતાનું વાસ્તવિક સ્વરૂપ બ્રહ્મ છે એમ સ્પષ્ટ અનુભવે છે, ને સર્વ જગત્નું મિથ્યાપણું જાણી તેનો તેના વાસ્તવિક સ્વરૂપ બ્રહ્મથી અભેદ છે એમ પણ અનુભવે છે. હું એવો શબ્દ વ્યવહારકાલે જીવનો-અહંકારસહિત આત્માનો-પ્રોધ કરે છે, અને જ્ઞાનકાલે એ અહંકાર આત્મામાં વિલીન થઈ જવાથી તે વેદો માત્ર આત્માજી અવશેષ રહે છે.

લગવાન પ્રજાપતિજેવાએ વિરોચનને આત્મસ્વરૂપનો ઉપદેશ કર્યો, પણ બુદ્ધિની મંદતારૂપ પ્રતિબંધને લીધે વિરોચનથી તે સમજાયો

નહિ, માટે પોતાના અંતઃકરણમાં રહેલા આત્મજ્ઞાનના પ્રતિબંધની નિવૃત્તિ પણ આત્માનું જ્ઞાન પ્રાપ્ત કરવા ઇચ્છનારે કરવી જોઈએ. એ પ્રતિબંધ ત્રણ પ્રકારના છે, ભૂત, વર્તમાન ને ભાવી. પૂર્વે ત્રીય રાગથી કોઈ વિષય કોઈ ભોક્તાએ ભોગવ્યો હોય તેથી તે ભોક્તાના અંતઃકરણમાં તેના બલવાન સંસ્કારો પડ્યા હોય છે, એ સંસ્કારો વારંવાર વાસનારૂપ પરિણામ પામી અંતઃકરણને તે વિષયને આકારે કર્યા કરે છે તેથી વેદાંતવાક્યોનું કે પોતાના સદ્ગુરુનાં વાક્યોનું શ્રવણ કર્યા છતાં પણ તે મનુષ્યનું અંતઃકરણ બ્રહ્માકાર થઈ શકતું નથી. તે મનુષ્ય એકાંતમાં શ્રવણ કરેલા વિષયનું મનન પણ કરી શકતો નથી, કેમકે તે વેલા પણ તેનું અંતઃકરણ પૂર્વે અનુભવેલા વિષયોનું ચિંતન કરવા લાગે છે. અંતઃકરણની આવી સ્થિતિ તે ભૂતપ્રતિબંધ કહેવાય છે. વૈરાગ્ય, શમ ને દમના અનુશાનવડે અથવા જે વિષયનું સ્મરણ થાય તે વિષયમાં રહેલા ચૈતન્યનું ધ્યાન કરવાવડે આ ભૂતપ્રતિબંધ દૂર કરી શકાય છે. વર્તમાનકાલના જે વિપરીત હેતુઓ પોતાના અંતઃકરણને બ્રહ્માકાર થવા દેતા નથી તે વર્તમાનપ્રતિબંધ કહેવાય છે. એ વર્તમાનપ્રતિબંધ ચાર પ્રકારના છે, બુદ્ધિનું મંદપણું, વિષયાસક્તિ, કુતર્ક ને વિપર્યયમાં દુરાગ્રહ. શ્રવણ કરવામાં આવતા વિષયને સમજવાનું ને ગ્રહણધારણ કરવાનું જે બુદ્ધિનું અસામર્થ્ય તે બુદ્ધિનું મંદપણું કહેવાય છે. પોતાની બુદ્ધિના મંદપણાને લીધે વેદાંતશ્રવણ કરનાર કોઈ મનુષ્ય વેદાંતવાક્યોના વા પોતાના સદ્ગુરુના ઉપદેશને સાંભળ્યા છતાં તે ઉપદેશને પોતાના અંતઃકરણમાં ગ્રહણધારણ કરી શકતો નથી તેથી તેને બ્રહ્મસાક્ષાત્કાર થતો નથી. પોતાની બુદ્ધિના મંદપણારૂપ વર્તમાનપ્રતિબંધને દૂર કરવા તે જિજ્ઞાસુ મનુષ્યે પોતાના સદ્ગુરુની બહુભાવપૂર્વક સેવા કરવી, ને તેમના તથા



અન્ય સમર્થ શ્રોત્રિયબ્રહ્મનિષ્ઠ પુરુષોના બ્રહ્મોપદેશનું વારંવાર આદરપૂર્વક શ્રવણ કરી, પોતાના અંતઃકરણની સ્થૂલતા ને જડતા દૂર કરી તેની સૂક્ષ્મતા ને ગ્રહણધારણશક્તિ વધારવાં જોઈએ. તેના પરમકારુણિક સહ-ગુરુ ને તત્ત્વજ્ઞો દયાશુદ્ધિથી તેને વારંવાર બ્રહ્મોપદેશ કરી તથા બ્રહ્મ-સ્વરૂપનું સ્મરણ કરાવી તે મંદશુદ્ધિવાળા જિજ્ઞાસુની શુદ્ધિની મંદતા ક્ષમથી દૂર કરે છે. શબ્દાદિ વિષયોમાં ને તેનાં સાધનોમાં જે ધારી પ્રીતિ તે વિષયાસક્તિનામનો વર્તમાનપ્રતિબંધ કહેવાય છે. વિષયોમાં ને તેનાં સાધનોમાં રહેલા દોષોના દૃઢ સાક્ષાત્કારવડે વા તેમના અધિષ્ઠાનરૂપ બ્રહ્મના વિચારવડે તે પ્રતિબંધ દૂર થાય છે. શ્રુતિઓથી, સ્મૃતિઓથી ને બ્રહ્મણ પુરુષોના અનુભવથી વિરુદ્ધ તર્કો કર્યા કરવાનો કોઈ શ્રોતાના અંતઃકરણમાં રહેલો જે પ્રારબ્ધકર્મજન્ય દોષ તે કુતર્કનામનો વર્તમાનપ્રતિબંધ કહેવાય છે. વેદાંતવાક્યોનું કિંવા પોતાના સહગુરુના ઉપદેશનું પવિત્ર ને એકાંત સ્થલમાં બેસીને શ્રુતિસ્મૃતિને અનુસરતી સુયુક્તિઓવડે વારંવાર દીર્ઘ-કાલ આદરપૂર્વક મનન કર્યા કરવાથી કુતર્કનામનો પ્રતિબંધ દૂર થાય છે. સ્થૂલશરીરથી અહંકારસુધીના જડ પદાર્થોમાં આત્માની બ્રાંતિ અને પ્રતીત થતા જગત્માં સત્યપણાની બ્રાંતિ તે વિપર્યય કહેવાય છે. એ વિપર્યયમાં જે ખોટો આગ્રહ તે વિપર્યયમાં દુરાગ્રહ એ નામનો વર્તમાનપ્રતિબંધ કહેવાય છે. નિદિધ્યાસનરૂપ બ્રહ્મવિચારથી અથવા બ્રહ્મધ્યાનથી આ પ્રતિબંધ દૂર કરી શકાય છે. એક, બે વા ત્રણ જન્મ આપનારું શ્રોતાનું, મંતાનું કે ધ્યાતાનું જે તીવ્રતમ પ્રારબ્ધકર્મ તે ભાવિપ્રતિબંધ કહેવાય છે. એ ભાવિપ્રતિબંધ કોઈ પણ ઉપાયથી દૂર કરી શકાતો નથી, માત્ર ભોગવડેજ તે નિવૃત્ત થાય છે. સમર્થ સહગુરુનો ઉપદેશ સાંભળ્યા છતાં, સદાગ્રહપૂર્વક દીર્ઘ-

કાલ તેનું મનન કર્યા છતાં, અને દીર્ઘકાલ, નિરંતર, આંદરપૂર્વક નિદિધ્યાસન કર્યા છતાં પણ આ ભાવિપ્રતિબંધ જિજ્ઞાસુથી દૂર કરી શકાતો નથી, ને તેથી તે જન્મમાં તેને બ્રહ્મનો સાક્ષાત્કાર થતો નથી. એ ભાવિપ્રતિબંધ જ્યારે દૂર થાય છે ત્યારે આગળ કરેલા શ્રવણના, મનનના ને નિદિધ્યાસનના પરિપાકથી સદ્ગુરુના ને સત-શાસ્ત્રના ઉપદેશવિના અનાયાસે તે મુમુક્ષુના અંતઃકરણની વૃત્તિ બ્રહ્મ-પરના આવરણનો ભંગ કરી બ્રહ્માકાર થાય છે.

અંતઃકરણની જાગૃત્, સ્વપ્ન, સુષુપ્તિ, તુર્યા, મરણ ને મૂઝાં એવી છ અવસ્થાઓ કહેવાય છે. તેમાંની છેલ્લી એ અવસ્થા કેટલેક અંશે સુષુપ્તિને મળતી છે. જ્યારે અંતઃકરણની વૃત્તિ ઈન્દ્રિયો-દ્વારા બહારના ઈશ્વરરચિત સ્થૂલ પદાર્થોને આકારે થાય ત્યારે અંતઃકરણની જે અવસ્થા હોય તેને જાગૃદવસ્થા કહેવામાં આવે છે. અંતઃકરણની વૃત્તિ જ્યારે સ્થૂલશરીરની અંતરજ મનોમય સૂક્ષ્મ પદાર્થોને આકારે થાય ત્યારે અંતઃકરણની જે અવસ્થા થાય તેને સ્વપ્નાવસ્થા કહેવામાં આવે છે. જ્યારે અંતઃકરણની વૃત્તિ બહારના સ્થૂલ પદાર્થોને આકારે ન થાય, તથા શરીરની અંતરના મનોમય સૂક્ષ્મ પદાર્થોને આકારે પણ ન થાય, કિંતુ અંતઃકરણ પોતાના ઉપાદાનકારણ અજ્ઞાનના અંશમાં વિલીન થાય ત્યારે અંતઃકરણની જે અવસ્થા થાય તે સુષુપ્તિઅવસ્થા કહેવાય છે. અંતઃકરણની એ ત્રણ અવસ્થાઓ જીવોનાં કર્માનુસાર સ્વાભાવિક છે, ને હવે પછી કહેવામાં આવનારી તુર્યાનામની અંતઃકરણની અવસ્થા મુમુક્ષુપુરુષના શાસ્ત્રીયપ્રયત્નથી ઉત્પન્ન થનારી છે. જાગૃદવસ્થામાં કરેલાં શ્રવણ, મનન ને નિદિધ્યાસનથી તે મુમુક્ષુપુરુષના અંતઃકરણની વૃત્તિ જો તેના અંતઃકરણમાં પૂર્વોક્ત પ્રતિબંધમાંનો કોઈ પણ પ્રતિબંધ વિદ્યમાન ન

હોય તો અંતર્મુખ થઇ બ્રહ્માકાર થાય છે. અંતઃકરણની એ બ્રહ્માકાર અવસ્થાને તુર્યાવસ્થા કહેવામાં આવે છે. ચિદાભાસની પાંચમી, છઠ્ઠી ને સાતમી અવસ્થામાં અંતઃકરણની આ તુર્યાવસ્થા હોય છે. જાગ્રદવસ્થામાં બ્રહ્મસાક્ષાત્કારમાટે વિહિત પ્રયત્ન કરતાં એ પ્રયત્નનો પરિપાક થયે અંતઃકરણને એ તુર્યાવસ્થા પ્રાપ્ત થાય છે. એ વેલા ચિદાભાસ અંતઃકરણની અંતર્મુખવૃત્તિવડે ( દિવ્યદષ્ટિવડે ) સર્વત્ર અખંડ એકરસ આનંદધન બ્રહ્મસ્વરૂપનો અનુભવ કરે છે, અને ભોગ આપનારાં કર્મોના ઉદયથી અંતઃકરણ ન્યારે બાહ્યવૃત્તિવાળું થાય ત્યારે તે બાહ્યવૃત્તિવડે તે ચિદાભાસ બાધ પામેલા જગતનો અનુભવ કરે છે.

જેમ પ્રત્યક્ષિત અગ્નિ મણિમંત્રાદિ પ્રતિબંધક સામગ્રીના સહભાવથી અન્યને દાહ કરી શકતો નથી તેમ અવણાદિવડે ઉપન્યાજોવું પ્રતીત થતું બ્રહ્મજ્ઞાન પણ પૂર્વોક્ત ત્રણ પ્રતિબંધમાંના કોઈ એક પ્રતિબંધના સહભાવથી મોક્ષરૂપી ફલને ઉપજતી શકતું નથી.

બહારના ઘટાદિ જડ પદાર્થોના જ્ઞાનમાં અંતઃકરણની વૃત્તિ નેત્રાદિ ઈન્દ્રિયદ્વારા તે પદાર્થની સમીપ જાહેર પ્રકાશાદિના સાહાય્યથી તે જડ પદાર્થપરના આવરણનો ભંગ કરે છે, ને તે વૃત્તિમાં રહેલો ચિદાભાસ તે પદાર્થને આ ઘટાદિ પદાર્થ છે એમ પ્રકાશે છે. પછી તે ચિદાભાસને મેં આ ઘટાદિ પદાર્થને જાણ્યો એવું જ્ઞાન થાય છે. એ જ્ઞાનને સાક્ષી વા આત્મા માત્ર પોતાના સામીપ્યથી ને ચેતનસ્વભાવથી વિકાર પામ્યા વિના પ્રકાશે છે. ન્યાં દોરડીમાં સર્પનું ને છીપમાં રૂપાનું બ્રાંતિજ્ઞાન થાય છે ત્યાં મંદ અંધકારને લીધે દોરડીપરનું આવરણ નેત્રદ્વારા દૂર થતું નથી તેથી અંતઃકરણમાં રહેલા બ્યદોષના સાહાય્યથી દોરડીનું દોરડીરૂપે જ્ઞાન નહિ થતાં તેનું આ સર્પ છે એવું બ્રાંતિજ્ઞાન ચિદાભાસમાં ઉપજે છે, અને દૂરપણના

દોષથી નેત્ર છીપપરનું આવરણ દૂર કરી શકતું નથી તેથી અંતઃ-કરણમાં રહેલા રાગદોષના સાહાય્યથી છીપનું છીપરૂપે જ્ઞાન નહિ થતાં તેનું આ રૂપું છે એવું બ્રાંતિજ્ઞાન ચિદાભાસમાં ઉપજે છે. નિર્દોષ ઇંદ્રિયોદ્ધારા અંતઃકરણને થતાં આલ્પપદાર્થોનાં જ્ઞાનો પ્રમાતા-ભાસ્ય-પ્રમાણવડે જાણનારા ચિદાભાસના વિષયરૂપ થયેલાં-કહેવાય છે, અને જેટલાં જેટલાં બ્રાંતિજ્ઞાનો થાય છે તેટલાં તેટલાં બ્રાંતિ-જ્ઞાનોમાં નેત્રાદિ ઇંદ્રિયો પોતપોતાનું કામ કરી શકતી નથી તેથી ઇંદ્રિયનિરપેક્ષ અંતઃકરણની સૂક્ષ્મ સ્થિતિ જેને અવિદ્યા કહેવામાં આવે છે તે અવિદ્યાની વૃત્તિ કલ્પિત પદાર્થપરના આવરણને જાણે ભંગ કરતી હોય એવી થઈ ચિદાભાસને તે કલ્પિત પદાર્થનું બ્રાંતિજ્ઞાન ઉપજાવે છે. આવાં બ્રાંતિજ્ઞાનો સાક્ષિભાસ્ય-અવિદ્યાની વૃત્તિવડે સાક્ષીના વિષયરૂપ થયેલાં-કહેવાય છે. પ્રમાતાભાસ્ય પદાર્થો વ્યવહાર-કાલે સત્ય મનાય છે, ને સાક્ષિભાસ્ય પદાર્થો તે પદાર્થોનું વ્યાવહારિક જ્ઞાન થયે મિથ્યા જાણાય છે. મનોરાજ્યના ને સ્વપ્નના પદાર્થો પણ સાક્ષિભાસ્ય કહેવાય છે. એ પદાર્થો પણ બ્રાંતિજ્ઞાનના વિષયરૂપ પદાર્થોની પેઠે વ્યવહારમાં મિથ્યા મનાય છે. યથાર્થ રમૃતિજ્ઞાન, સુષ્પન્નું જ્ઞાન ને દુઃષ્પન્નું જ્ઞાન અંતઃકરણની વૃત્તિ પૂર્વાનુભૂત પદાર્થને આકારે થવાથી, સુષ્પને આકારે થવાથી ને દુઃષ્પને આકારે થવાથી થાય છે. તે ત્રણે જ્ઞાનો નેત્રાદિ ઇંદ્રિયોના સાહાય્યવિના માત્ર અંતઃ-કરણની વૃત્તિદ્વારા ઉપજે છે, છતાં તે વ્યવહારકાલમાં સત્યરૂપે રહે છે તેથી તે જ્ઞાનો બ્રાંતિજ્ઞાનો કહેવાતાં નથી. એ ત્રણે જ્ઞાનો પણ ચિદાભાસને થાય છે. ઉત્તમ મુમુક્ષુના અંતઃકરણની વૃત્તિ અહ્મના સાક્ષાત્કારમાટે સતત પ્રત્યત્નશીલ હોય છે. તેના પ્રયત્નનો પરિપાક થતાં તે અંતર્મુખવૃત્તિ આત્માથી અભિન્ન અહ્મની ઉપરના આવરણનો

લંગ કરવાને સમર્થ થાય છે. તે આવરણનો લંગ થતાં સ્વયંપ્રકાશ બ્રહ્મ તેમાં પ્રકાશે છે, -સ્પુરે છે, ને ચિદાભાસને મેં બ્રહ્મને જાણ્યું એવું જ્ઞાન થાય છે. આ આવરણલંગ કરનારી વૃત્તિમાં ચિદાભાસ હોય છે, પણ તે જડ પદાર્થોની પેઠે બ્રહ્મને પ્રકાશવામાં સમર્થ થતો નથી, બ્રહ્મના મહાપ્રકાશમાં તે ચિદાભાસનો સ્વરૂપપ્રકાશ અજપાઇ જાય છે. જેમ અંધારામાં જીપ્રાડા પડેલા પદાર્થને પ્રકાશવામાં દીવો સમર્થ થાય છે, પણ મધ્યાહ્નના અનાગ્નિદિત સૂર્યને પ્રકાશવામાં તે સમર્થ થતો નથી તેમ જડ પદાર્થોને પ્રકાશવામાં ચિદાભાસ સમર્થ થાય છે, પણ બ્રહ્મને પ્રકાશવામાં તે સમર્થ થતો નથી. અંતઃ-કરણની વૃત્તિ જડ કે ચેતન કોઈ પણ પદાર્થપરનું આવરણ લંગ કરે તેને વૃત્તિવ્યાપ્તિ કહેવામાં આવે છે, ને ચિદાભાસ કોઈ પણ જડ પદાર્થને પ્રકાશે તેને ક્ષેત્રવ્યાપ્તિ કહેવામાં આવે છે. બ્રહ્મના જ્ઞાનમાં માત્ર વૃત્તિવ્યાપ્તિનો જ ઉપયોગ છે, ક્ષેત્રવ્યાપ્તિનો ઉપયોગ નથી.

એવી રીતે અંતઃકરણથી અને આત્માથી બિન્ન ચિદાભાસને બ્રહ્મનું જ્ઞાન થાય છે. તે જ્ઞાન કોઈ પણ યોગ્ય પ્રમાણુવડે મિથ્યા કરાવી શકાતું નથી તેથી તે જ્ઞાન સત્ય મનાય છે.

જેમ ચિદાભાસ વ્યાવહારિક છે તેમ સદ્ગુરુ ને સત્શાસ્ત્ર પણ વ્યાવહારિક છે. એ બંને વ્યાવહારિક છતાં પણ જેમ સ્વપ્નમાં શ્રવણ કરેલી સિંહની ગર્જના તે ગર્જના શ્રવણ કરનાર ચિદાભાસને સ્વપ્નાવસ્થામાંથી જાગ્રદવસ્થામાં લાવે છે તેમ તે બંનેના ઉપદેશનું શ્રવણ કરનાર ચિદાભાસને તે બંને જાગ્રદવસ્થામાંથી તુર્યાવસ્થામાં લાવે છે. પછી તુર્યાવસ્થામાં આવેલો તે ચિદાભાસ પોતાને, સત્-શાસ્ત્રને, સદ્ગુરુને અને સર્વ જન્મતને બ્રહ્મરૂપે જુએ છે.

સર્વ જન્મતને તેના અંતિમ વાસ્તવિક કારણરૂપે જોનારા ચિદા-

ભાસનું અંતઃકરણ શુદ્ધસત્ત્વગુણવાળું હોવાથી તે વ્યવહારને તથા પરમાર્થને યથાયોગ્ય સમજી શકે છે, અને આધિતાનુવૃત્તિથી ( મિથ્યા જણાયેલાની પુનઃ પ્રતીતિથી ) પ્રાપ્ત થતા પ્રસંગોમાં યથાયોગ્ય રીતે વર્તે છે, પણ ઉન્મત્તસ્થિતિને પામેલા ચિદાભાસનું અંતઃકરણ નિષિદ્ધ તમોગુણના ને નિષિદ્ધ રજોગુણના વધારાવાળું હોવાથી તે વ્યવહારને પણ યથાયોગ્ય સમજવાને સમર્થ હોતું નથી ત્યારે પરમાર્થને તો તે ક્યાંથીજ સમજી શકે ? તે ચિદાભાસના અંતઃકરણની અને ઇન્દ્રિયોની અયોગ્ય સ્થિતિ થઇ જવાથી તેના જોવામાં, જોલવામાં ને ખીજ વ્યવહારમાં વ્યવહારને જાણનાર ચિદાભાસને શાસ્ત્રીયરીતે ને વ્યાવહારિકરીતે દોષો જણાય છે. એવી રીતે બ્રહ્મને જાણનારા ચિદાભાસની સ્થિતિમાં ને ઉન્મત્તસ્થિતિને પ્રાપ્ત થયેલા ચિદાભાસની સ્થિતિમાં બહુ અંતર હોય છે.

સુપૃષ્ઠિમાં ને મૂર્ચ્છામાં તે અવસ્થાને પામેલા ચિદાભાસનું અંતઃકરણ તમોગુણમાં-અજ્ઞાનમાં-લીન થયેલું હોય છે, અને બ્રહ્મજ્ઞ ચિદાભાસનું અંતઃકરણ સમાધિવેદાએ વા વિવેકસમયે બ્રહ્મમાં એકાગ્ર થયેલું હોય છે.

શુભેચ્છા, વિચારણા ને તત્તુમાનસાને પ્રાપ્ત થયેલા ચિદાભાસને બ્રહ્મનો સાક્ષાત્કાર નહિ થયેલો હોવાથી તેનામાં આચાર્યનું-બ્રહ્મોપદેશનું-કામ કરવાનો અધિકાર-યોગ્યતા-ઉત્પન્ન થયેલ નથી. સત્ત્વાપત્તિને તથા અસંસક્તિને પ્રાપ્ત થયેલા ચિદાભાસને બ્રહ્મનો સ્પષ્ટ સાક્ષાત્કાર થયેલો હોવાથી ને તેમના અંતઃકરણનો ઉત્તમ વિકાસ થયેલો હોવાથી તેમનામાં આચાર્યનું કામ કરવાનો સંપૂર્ણ અધિકાર ઉત્પન્ન થયેલો મનાય છે. પદાર્થાભાવની ને તુર્યગાને પામેલા ચિદાભાસનું અંતઃકરણ બહુ અંતર્મુખ થયેલું હોવાથી તેમનાથી આચાર્યનું

કામ કરી શકાતું નથી.

જન્મમરણનો, સુખદુઃખનો, પુણ્યપાપનો ને અન્ય લોકમાં જવાનો તથા ત્યાંથી આ લોકમાં પાછા આવવાનો સંબંધ ચિદાભાસની સાથે છે, અર્થાત્ એ સર્વ ક્રિયાઓ ચિદાભાસમાં થાય છે, આત્મામાં થતી નથી.

અહ્મનો સાક્ષાત્કાર થાય કે તુરત-તેજ ક્ષણે-તે ચિદાભાસનાં સ્થૂલશરીરાદિ કામ કરતાં અટકી જતાં નથી, પણ જ્યાંસુધી તે ચિદાભાસનું પ્રારબ્ધકર્મ તેમને ટકાવી રાખવાના બલવાળું હોય ત્યાંસુધી તે સર્વ ટકી રહે છે, ને પોતાના પ્રારબ્ધકર્મને અનુસરીને બાધિતાનુવૃત્તિથી તે સર્વ પોતપોતાનું કર્મ લગભગ પૂર્વની પેઠે કર્યા કરે છે. પ્રારબ્ધકર્મની સમાપ્તિ થયે તે સર્વ કામ કરતાં અટકી જઈ કારણાકાર થઈ અંતે પ્રકૃતિમાં ભળી જાય છે.

જ્ઞાનીનું, જીવન્મુક્તનું, મહામુક્તનું ને અતિમુક્તનું પ્રારબ્ધકર્મ જ્યારે પોતાનું ફલ આપી સમાપ્ત થાય છે ત્યારે તેમનું શરીર પડે છે, ને તેમનો ચિદાભાસ અહરપે સ્થિતિ કરે છે. તેમની તે સ્થિતિને વિદેહકૈવલ્ય વા વિદેહમુક્તિ વા વિદેહમોક્ષ કહેવામાં આવે છે. જ્ઞાની આદિ ચારેને વિદેહકૈવલ્ય સમાન થાય છે. જ્ઞાની, જીવન્મુક્ત, મહામુક્ત ને અતિમુક્તમાં ઉત્તરોત્તર મનોનાશનું ને વાસનાક્ષયનું અધિકપણું હોવાથી તેમની નિર્વિકલ્પસ્થિતિમાં ન્યૂનાધિકતા હોય છે, અને તેથી તેમના નિજનંદાનુભવમાં પણ ન્યૂનાધિકપણું રહે છે.

જ્ઞાની અને જીવન્મુક્ત પોતપોતાના પ્રારબ્ધકર્માનુસાર બિન્ન બિન્ન સ્થિતિમાં રહ્યા છતાં તથા બિન્ન બિન્ન પ્રકારનો ન્યૂનાધિક પ્રાપ્તવ્યવહાર શરીરાદિવડે કરતાં છતાં સર્વદા સ્પષ્ટાસ્પષ્ટ અહ્મદર્શન કર્યા કરે છે તેથી તેઓ શરીરવડે આ મર્ત્યલોકમાં રહ્યા છતાં પણ

ઉપાસનાવડે સત્યલોકમાં, વા વૈકુંઠમાં, વા ગોલોકમાં, વા કૈલાસમાં વા અક્ષરધામમાં, વા સિદ્ધશિલાપર, વા સ્વર્ગમાં ( હેવનમાં વા બિહિસ્તમાં ) ગયેલા ઉપાસકોના જોવા આનંદ ભોગવે છે, અને નિરવધિ નિબ્બર્નફનો પણ અનુભવ કરે છે.

જ્ઞાની અને જીવન્મુક્ત સર્વ પ્રકારના કર્તવ્યના અવધિને પામેલા હોય છે, તેઓ શૈલૂપની ( ભવાયાની ) પેડે કૃત્રિમ આસ્થા રાખીને પોતાના અવશેષ જીવનનો સમય વ્યર્થીત કરવા પોતાના પ્રારબ્ધકર્મની સમાપ્તિપર્યંત લૌકિકવૈદિકકર્મ કરતા વા શાસ્ત્રવિચાર કરતા કિંવા બ્રહ્મવિચાર કે બ્રહ્મધ્યાન કરતા જોવામાં આવે છે, પણ તેઓ “ જો આ કર્મો હું નહિ કરું તો મને દોષની પ્રાપ્તિ થશે, વા મને આ શોકમાં વા પરલોકમાં કાંઈ હાનિ થશે, અને આ કર્મો કરવાથી મને પુણ્યની પ્રાપ્તિ થશે, વા મને લાભ થશે ” એવી કર્તવ્યભુદ્ધિથી તે કર્મો કે શાસ્ત્રવિચારાદિ કરતા નથી. શરીરાદિ કરણો વિદ્યમાન હોવાથી ન્યૂનાધિક કર્મો થવાં સ્વાભાવિક છે. બ્રહ્મજ્ઞાન પ્રારબ્ધકર્મનું કે શરીરાદિ કરણોનું વિધાતક નથી. તે બ્રહ્મજ્ઞાન માત્ર તેમનું મિથ્યાપણું દૂર કરાવે છે. મારી નાંખેલા શત્રુઓનાં મુકદ્દાંથી જેમ રાજાને ભય થતું નથી તેમ જ્ઞાનીને મિથ્યા પ્રતીત થતા અજ્ઞાનથી ને તેનાં નામરૂપાદિ કાર્યોથી ભય થતું નથી. તેમનાં શરીરાદિ કરણો તેમના પ્રારબ્ધકર્મે આપેલા વેગથી લૌકિકવૈદિક અને પ્રકારનાં કર્મો ને શાસ્ત્રવિચારાદિ આધતાનુવૃત્તિથી કર્યા કરે છે. તેઓ ખીજની દૃષ્ટિએ કરણોવડે કર્મ કરતા પ્રતીત થતા હોય તોપણ તેઓ પોતાની દૃષ્ટિથી તો કાંઈ પણ કર્મ કરતા નથી એમ પોતાના અકર્તૃસ્વભાવના અનુભવથી જાણે છે. ખીજઓ પોતાના અજ્ઞાનથી તેમના અંતઃકરણનો નિશ્ચય જાણ્યા વિના તેમને કોઈ પણ



કર્મના કર્તા માને તો તેમના ને કર્તાપણના આરોપથી તેઓ કોઈ પણ કર્મના કર્તા થઈ જતા નથી. વાનરો ચણોદીના કે ગેરુના ઢગલામાં અગ્નિનો આરોપ કરે તેથી ચણોદીનો કે ગેરુનો ઢગલો કાંઈ અગ્નિ થઈ જાય છે ? નથી થઈ જતો. તેઓ પોતાના આત્માને સર્વદા સંશયવિપર્યયરહિત સ્પષ્ટ જાણે છે, તેઓ વિષયનાંકથી અત્યંત ભિન્ન બ્રહ્માનંદને સર્વદા અનુભવે છે, અને તેમને ત્રિવિધ તાપ ને અજ્ઞાન પોતાના આત્મામાં પ્રતીત થતાં નથી. તેમને સ્વશરીરનો નિર્વાહ કરનારું સ્વશરીરને ઉપજવનારું પ્રારબ્ધકર્મ છે એમ સમજાયાથી ખેડ, વ્યાપાર કે સેવાદિ લૌકિકકર્મો તેમને કર્તવ્યરૂપે રહ્યાં નથી, અને તેમને સ્વર્ગાદિના કરતાં અસંખ્યગુણ સુખરૂપ બ્રહ્મની અભેદ-ભાવે પ્રાપ્તિ થયેલી હોવાથી, તેમના ચિત્તની સંપૂર્ણ શુદ્ધિ થયેલી હોવાથી, ને તેમના ચિત્તની બ્રહ્મમાં અવિચલ સ્થિરતા થયેલી હોવાથી સ્વર્ગાદિની પ્રાપ્તિમાટે, ચિત્તશુદ્ધિમાટે કે ચિત્તસ્થિતિમાટે વૈદિકકર્મ કે ઉપાસના પણ કર્તવ્યરૂપે રહ્યાં નથી. તેમને પ્રમાણરૂપ શાસ્ત્રોના પ્રતિપાદનમાં લેશ પણ સંશય ન રહેલો હોવાથી વેદાંતશાસ્ત્રનું શ્રવણ તેમને કર્તવ્યરૂપે રહ્યું નથી. તેમને આત્મા, બ્રહ્મ, મોક્ષ ને મોક્ષનાં સાધનો ઇત્યાદિ વેદાંતશાસ્ત્રે પ્રતિપાદન કરેલા સર્વ વિષયોમાં લગારે સંદેહ ન હોવાથી તેમને વેદાંતશાસ્ત્રનું મનન પણ કર્તવ્યરૂપે રહ્યું નથી. તેમને પોતાના દેહાદિમાં આત્માની શુદ્ધિ અંતઃકરણના ઊંડાણ-માં પણ રહી નથી, અને પ્રતીત થતા સર્વ જગત્માં સત્યપણાની શુદ્ધિ પણ રહી નથી, તેથી તેમને નિદિધ્યાસન પણ કર્તવ્યરૂપે રહ્યું નથી. તેમણે જાણવાયોગ્ય સર્વ જાણ્યું છે, ને પ્રાપ્ત કરવાયોગ્ય સર્વ પ્રાપ્ત કર્યું છે તેથી પરમસંતોષને પામેલા તેમને કાંઈ પણ કર્તવ્ય શેષ ન હોય તે સ્વાભાવિકજ છે.”

શિષ્ય પૂછે છે:—“ હે ભવતારણ્ય પ્રભો ! પ્રત્યેક શુભકર્મમાં

ન્યૂનાધિક વિદ્ન નડે છે એમ લોકો કહે છે, તો વેદાંતશાસ્ત્રના શ્રવણમાં, વેદાંતશાસ્ત્રે પ્રતિપાદન કરેલા વિષયના મનનમાં અને બ્રહ્મવિચારરૂપ વા બ્રહ્મધ્યાનરૂપ નિદિધ્યાસનમાં પણ ન્યૂનાધિક વિદ્નો નડતાં હશે એમ અનુમાન થાય છે. જે મારું એ અનુમાન સાચું હોય તો વેદાંતશાસ્ત્રના શ્રવણાદિમાં ક્યાં ક્યાં વિદ્નો નડે છે, અને તે વિદ્નો દૂર કરવાના ક્યાં ક્યાં શાસ્ત્રીય ઉપાયો છે તે જાણાવવા કૃપા કરશો.”

શ્રીસદ્ગુરુ કહે છે:—“ હે સજ્જન ! વિવેક, વૈરાગ્ય, શમાદિ છ સંપત્તિ ને મુમુક્ષુતા એ ચાર વેદાંતશ્રવણની યોગ્યતા પ્રાપ્ત કરવાનાં સાધનો પ્રાપ્ત ક્યાં વિના કોઈ પણ મનુષ્યથી વેદાંતશાસ્ત્રનું યથાયોગ્ય શ્રવણ થઈ શકતું નથી તેથી અંતઃકરણાદિના જે દોષો વિવેકાદિનો ઉદય ને સ્થિરતા થવા દેતા નથી તે સર્વ દોષો વેદાંતશાસ્ત્રના શ્રવણ-માં વિદ્નરૂપ ગણાય છે. વેદાંતશાસ્ત્રના પ્રતિપાદ્ય વિષયના માહાત્મ્ય-જ્ઞાનનો અભાવ એ પણ વેદાંતશાસ્ત્રના શ્રવણમાં નહિ પ્રવૃત્તિ થવા દેનારું મોટું વિદ્ન છે. સ્થૂલશરીરમાં ધાટી અહંતામમતા તથા સ્થૂલશરીરનાં સગાંવહાલાંમાં તથા પોતાના માનેલા દ્રવ્યમાં ધાટી મમતા, શબ્દાદિ વિષયોમાં ને તેનાં સાધનોમાં ધાટો રાગ, પ્રતિકૂલ માનેલા પ્રાણિપદાર્થોપર ધાટો દ્વેષ, અંતઃકરણમાં રજોગુણનો વધારો હોવાથી અંતઃકરણમાં રહેનારી અતિચંચલતા, અંતઃકરણમાં તમો-ગુણનો વધારો હોવાથી અંતઃકરણમાં રહેતી મૂઢતા વા જડતા, વેદાંતશાસ્ત્રનાં ને સત્પુરુષોનાં વચ્ચેનાં અવિશ્વાસ, નેત્રાદિ જ્ઞાનેન્દ્રિયો-નું ને વાણી આદિ કર્મેન્દ્રિયોનું ચપલપણું, નાસ્તિક મનુષ્યોનો સંગ, પાપી માણસોનો સંગ, આળસ, પ્રમાદ, વ્યવહારનાં તથા પરમાર્થ-નાં કામોમાં સમયની અવ્યવસ્થા, મિથ્યાભાષણ કરવાનો સ્વભાવ, નિરુપયોગી ચોપડીઓ આદિ વાંચવાનો સ્વભાવ, કોઈ પણ પ્રકારની

ચોરી કરવાનો સ્વભાવ, વિશ્વાસઘાત કરવાનો સ્વભાવ, ચિંતા, ભય, દંભ, અહંકાર, મત્સર, ક્રોધ ને પિશુનતા આદિ દોષો પણ મનુષ્યની વેદાંતશાસ્ત્રના શ્રવણમાં આદરપૂર્વક પ્રવૃત્તિ થવા દેતા નથી. એ દોષોમાંના જે દોષો પોતાના અંતઃકરણમાં ને ઇન્દ્રિયોમાં પ્રતીત થાય તે સર્વ દોષોનો, તે દોષોના વિધાતક શુભગુણોની આદરપૂર્વક પ્રાપ્તિ કરવાવડે, સત્પુરુષોના વિશુદ્ધ પ્રીતિથી વિહિત સેવનવડે અને સુપાત્રે આદરપૂર્વક અન્નવસ્ત્રાદિનું દાન કરવાવડે નાશ કરી શકાય છે. પોતાનું વાસ્તવિક હિત ઇચ્છનાર મનુષ્યે ધૈર્ય, સાવધાનતા, દૃઢતા ને આદર રાખી પોતાના અંતઃકરણમાં ને ઇન્દ્રિયોમાં રહેલા સર્વ દોષોનો નાશ કરી વેદાંતશાસ્ત્રનું શ્રવણ કરવાનો અધિકાર પ્રાપ્ત કરવો જોઈએ.

વેદાંતશાસ્ત્રના શ્રવણની અપક્વતા, બુદ્ધિની સ્થૂલતા, અંતઃકરણમાં કુસંસ્કારોના વધારાથી કુતર્કો કરવાનો સ્વભાવ, અંતઃકરણના ઊંડાણમાં રહેલી અશ્રદ્ધા, અંતઃકરણના ઊંડાણમાં રહેલો વિષયાનુરાગ, મનનવડે થનારા વાસ્તવિક લાભનું અજ્ઞાન, અંતઃકરણની અપક્વતા ને વધારે પ્રવૃત્તિવાળો પ્રાપ્તવ્યવહાર એ વેદાંતશાસ્ત્રનું મનન નહિ થવા દેનારા દોષો છે. વેદાંતશાસ્ત્રનું આદરપૂર્વક વારંવાર શ્રવણ કર્યા કરવાથી, વેદાંતશાસ્ત્રે પ્રતિપાદન કરેલા વિષયોનું ક્રમપૂર્વક પ્રીતિ રાખીને વારંવાર સ્મરણ કર્યા કરવાથી, પુણ્યકર્મોના સેવનવડે અંતઃકરણની યોગ્યતા વધારી શ્રુતિસ્મૃતિને અનુસરતા તર્કો કરવાનો સ્વભાવ પાડવાથી, વિવેકવડે સાત્ત્વિકી શ્રદ્ધા સુસ્થિર કરવાથી, વૈરાગ્યની તથા શમદમની વિવેકપૂર્વક વૃદ્ધિ કરવાથી, મનનના પરિપાકવડે બ્રહ્મનું પરોક્ષજ્ઞાન દૃઢ થઈ અંતઃકરણમાં નિદિધ્યાસન કરવાની યોગ્યતા પ્રાપ્ત થાય છે, પણ મનનના પરિપાકવિના કદી પણ નિદિધ્યાસનમાટે અંતઃકરણમાં યોગ્યતા આવતી નથી. એ

મનનવડે થનારા વાસ્તવિક લાભનું પોતાના અંતઃકરણમાં સતત સ્મરણ રાખવાથી, પોતાના અંતઃકરણને વેદાંતશાસ્ત્રના મૂર્તિમાન સિદ્ધાંતરૂપ પોતાના સદ્ગુરુના સ્વરૂપમાં શ્રદ્ધાભક્તિપૂર્વક વારંવાર રિથર કયાં કરવાથી, અને પ્રાપ્તવ્યવહાર પરિમિત પ્રવૃત્તિવાળો કરી દેવાથી મનનમાં પ્રતિશ્રદ્ધ કરનારા ઉપર જણાવેલા સર્વ દોષો ક્રમથી દૂર થાય છે. એ દોષો દૂર થવાથી મુમુક્ષુવડે વેદાંતશાસ્ત્રનું ને તેણે પ્રતિપાદન કરેલા વિષયોનું મનન સારી રીતે કરી શકાય છે.

બ્રહ્મવિચારરૂપ અથવા બ્રહ્મધ્યાનરૂપ નિદિધ્યાસનમાં લય, વિક્ષેપ, કષાય ને રસાસ્વાદ એ ચાર વિધો નિદિધ્યાસનના અભ્યાસી-ને ન્યૂનાધિક અંશે નડે છે. નિદિધ્યાસનના અભ્યાસીના અંતઃકરણમાં અભ્યાસકાલે તમોગુણ વધી તેના અંતઃકરણને નિદિધ્યાસન કરતું અટકાવી પોતાના ઉપાદાનકારણ અજ્ઞાનમાં લીન કરી દે તે લયદોષ કહેવાય છે. અતિપરિશ્રમ, ઊન્નગરો, અશુર્ય, અભ્યાસાર ને અંતઃકરણમાં તામસદ્રવ્યનો વધારો એ લયદોષ ઉત્પન્ન થવાના હેતુ-ઓ છે. નિદિધ્યાસન કરનારે એ પાંચ હેતુઓમાંના જે હેતુવડે પોતાના અંતઃકરણમાં લયદોષ ઉત્પન્ન થતો હોય તે હેતુને નીચે ખતાવેલા તેને નિવૃત્ત કરનારા ઉપાયવડે દૂર કરવો જોઈએ. જો અતિપરિશ્રમને લીધે લય થતો હોય તો અભ્યાસીએ પોતાના અંતઃકરણને, ઇન્દ્રિયોને અને શરીરને પરિશ્રમ જણાય એવું કાંઈ પણ કામ ન કરવું, કિંતુ તેમને શ્રમ ન જણાય તેટલો સમય યોગ્ય પ્રાપ્તકામ કરવું. જો ઊન્નગરાવડે લય થતો હોય તો રાત્રે પૂરતી ઉંઘ લેવી. તેણે પહેલી રાત્રે વિશેષ જાગવું નહિ, ને પાછલી રાત્રે શરીરને અનુકૂળ ન આવે એટલા વહેલા ઊઠવું નહિ. રાત્રે કાંઈ કારણથી વચ્ચે નિદ્રાનો વધારો સમય લાંબ થયો હોય તો પાછલી

રાત્રે નિદ્રા પૂરી થયા પછીજ ઊઠવું. જો અજીર્ણહોષને લીધે લય થતો હોય તો તે અજીર્ણને તેણે પાકવા દેવું, અર્થાત્ પોતાના ઉદરમાં રહેલું અપકવ અન્ન જ્યાંસુધી સારી રીતે ન પચી જાય ત્યાં-સુધી તેણે કોઈ પણ પ્રકારનો આહાર ન લેવો. જો અત્યાહારથી લય થતો હોય તો તેણે પોતાના જઠરાગ્નિથી સુખપૂર્વક જેટલો આહાર પચાવી શકાય તેટલોજ પથ્ય આહાર લેવાનો સ્વભાવ પાડવો, અન્નના સ્વાદને વશ થઈને પ્રમાદથી તેણે એક ત્રાસ પણ વધારે અન્ન ન લેવું. જો પોતાના અંતઃકરણમાં તામસદ્રવ્યનો વધારો હોવાથી લય થતો હોય તો તેણે શુભવિચારોનું આદરપૂર્વક સેવન કરવું, પોતાના શરીરથી સહન થાય એટલી કોષ્ટ પણ પ્રકારની શુભ પ્રવૃત્તિ કરવી, અને સવારસાંજ અનુકૂલ આવે એટલા બસ્ત્રિકા-પ્રાણાયામ કરવા. આ લયના હેતુઓને દૂર કરી પછી નિદિધ્યાસન-વેલા જ્યારે જ્યારે લય થાય ત્યારે ત્યારે પોતાના અંતઃકરણને જાગ્રત્ કરી પુનઃ નિદિધ્યાસનમાં જોડવું.

મુમુક્ષુએ પોતાના અંતઃકરણની વૃત્તિ બ્રહ્મવિચારમાં કે બ્રહ્મ-ધ્યાનમાં રાખી હોય ત્યાં તે અરૂપ સમય રહી પછી રજોગુણના વધારાથી ચંચલ થઈ તે અન્ય વિષયને આકારે થવા લાગે તે વિક્ષેપ કહેવાય છે. પોતાના અંતઃકરણમાં વિક્ષેપની પ્રતીતિ થાય કે તુરત નિદિધ્યાસન કરનારે બ્રહ્મથી ભિન્ન તે વિષયના મિથ્યાપણાના, સારરહિતપણાના તથા દુઃખદ-પણાના વિચારને પોતાના અંતઃકરણમાં પ્રવેશ વેગથી જાગ્રત્ કરી તેના સત્યપણાની કિંવા રમણીયપણાની વા ઉપકારકપણાની બ્રાંતિથી કે અપકારકપણાની બ્રાંતિથી ઉપજેલા રાગરૂપ કે દ્વેષરૂપ વિક્ષેપને શમાવી દેવો; અથવા તે કાલે જે વિષયને આકારે પોતાનું અંતઃકરણ થયું હોય તે વિષયનું સાચું સ્વરૂપ બ્રહ્મજ છે આ વિચારને પોતાના અંતઃ-

કરણમાં પ્રત્યક્ષ વેગથી જાગ્રત્ કરી તે પ્રતીત થયેલા વિષયને તેના અધિષ્ઠાનરૂપ બ્રહ્મમાં લીન કરી પોતાના અંતઃકરણને પુનઃ બ્રહ્મ-વિચારમાં કે બ્રહ્મધ્યાનમાં જોડવું. તેણે ધૈર્ય ને સાવધાનતા રાખી જાગ્રત્ના સર્વ સમયમાં પોતાના અંતઃકરણને કોઈ પણ માયિક વિષયમાં પ્રત્યક્ષ રાગવાળું કે પ્રત્યક્ષ દ્વેષવાળું ન થવા દેવું. સર્વ પ્રાણિપદાર્થનું સાચું સ્વરૂપ સમ્યક્દર્શનરૂપ બ્રહ્મ છે આ નિશ્ચયને તેણે પોતાના અંતઃકરણમાં બની શકે તેટલો દૃઢ કર્યા કરવો. તેણે પોતાના અંતઃકરણને તથા પોતાની ઇન્દ્રિયોને બની શકે તેટલાં પોતાના હૃદયકાશ્ચભણી પાછાં વાળવાનો પ્રયત્ન ચાલુ રાખવો. તેણે નિદિધ્યાસનના પ્રારંભમાં પોતાના અંતઃકરણને સંસારથી ધણામાં ધણું ઉદાસીન કરીને તથા બ્રહ્મસ્વરૂપમાં તેને ધણામાં ધણું પ્રેમવાળું કરીને નિદિધ્યાસનમાં પ્રવૃત્ત થવું. આ સર્વ પ્રયત્નો વિક્ષેપનામના નિદિધ્યાસનના વિધનને દૂર કરવામાં ઉપયોગી થાય છે.

અભ્યાસીના અંતઃકરણમાં રહેલા રાગદ્વેષના તીવ્ર સંસ્કારો કષાય કહેવાય છે. અંતઃકરણના એ કષાયદોષને લીધે અભ્યાસીના અંતઃકરણની કૃત્તિ થોડો સમય બ્રહ્મવિચાર કે બ્રહ્મધ્યાન કરીને પછી તે કામમાં વિશેષ સમય સ્થિર ન રહેતાં મૂઠાંજેવી થઈને અંતઃકરણમાંના રાગદ્વેષના તીવ્ર સંસ્કારોમાં ઘુંચાઈ મયાજેવી થઈ અભિમાની-ને-નિદિધ્યાસન કરનાર મનુષ્યને-ન જાણાય તેવી રીતે રાગરૂપ વા દ્વેષરૂપ પરિણામની સૂક્ષ્મપરંપરા ઉપજાવ્યા કરે છે. લય થાય ત્યારે અંતઃકરણ પોતાના ઉપાદાનકારણ અજ્ઞાનમાં લીન થાય છે, પણ કષાયવેલા અંતઃકરણ પોતાના ઉપાદાનકારણ અજ્ઞાનમાં લીન થતું નથી, પરંતુ તીવ્ર રાગદ્વેષના સંસ્કારોને વશ થઈ રાગદ્વેષને વિષય કરનારી સૂક્ષ્મકૃત્તિઓ ઉપજાવ્યા કરે છે એટલો લયમાં ને કષાયમાં ભેદ છે.

વિક્ષેપમાં અંતઃકરણની અન્ય પદાર્થને આકારે થયેલી વૃત્તિને નિદિધ્યાસન કરનાર જાણી શકે છે, પણ કષાયના સમયમાં ઉપજતી અંતઃકરણની વૃત્તિઓના સૂક્ષ્મપ્રવાહને નિદિધ્યાસન કરનાર મનુષ્ય જાણી શકતો નથી એટલે વિક્ષેપમાં ને કષાયમાં ભેદ છે. નિદિધ્યાસનકાલે અભ્યાસીના અંતઃકરણની વૃત્તિ ન્યૂનાધિક અંશે અજ્ઞભાવનાવાળી હોય છે, અને કષાયકાલે અંતઃકરણની વૃત્તિ રાગદ્વેષના તીવ્ર સંસ્કારોને વશ થઈ સૂક્ષ્મરૂપે રાગદ્વેષને આકારે થયા કરતી હોય છે એટલે નિદિધ્યાસનમાં ને કષાયમાં ભેદ છે. આ ભેદનું સ્વરૂપ સારી રીતે સમજી નિદિધ્યાસન કરનારે કષાયને નિદિધ્યાસન સમજી તેમાં નજ અટકી રહેવું જોઈએ. સર્વ દ્રશ્ય પ્રાણિપદાર્થોમાં-વિશેષે જેમાં પ્રબલ રાગદ્વેષ અભ્યાસીને અનુભવાતા હોય તેમાં-તેમના મિથ્યાપણાની, સારરહિતપણાની અને દુઃખદપણાની ધૈર્ય ને સાવધાનતાથી. વારંવાર પ્રબલ ભાવના કરી પોતાના અંતઃકરણને તે પ્રાણિપદાર્થોમાં ઉદાસીન-જેવું કરવાથી નિદિધ્યાસન કરનારના અંતઃકરણમાં રહેલો કષાયદોષ નિવૃત્ત થઈ જાય છે.

નિદિધ્યાસનકાલે અભ્યાસીના અંતઃકરણની વૃત્તિ આરંભમાં વિક્ષેપની નિવૃત્તિદ્વારા અનુભવાતી શાંતિથી અને તે કાલે થતી અનનુભૂત વિચિત્ર પ્રતીતિઓથી પોતાને કૃતાર્થ માની તેમાંજ અટકી જાય, ને નિર્વિશેષ અહ્મના વિચારમાં કે તેના ધ્યાનમાં તે પ્રવૃત્તિ ન કરે તે રસાસ્વાદનામનું નિદિધ્યાસનનું વિદ્ય કહેવાય છે. માત્ર વિક્ષેપની નિવૃત્તિથી કે અવિદ્યાના પરિણામરૂપ વિચિત્ર પ્રતીતિઓથી મને કૃતાર્થપાણું પ્રાપ્ત થવાનું નથી, પણ આવરણનો ભંગ કરી અજ્ઞનો સાક્ષાત્કાર કરવાથીજ મને કૃતાર્થપાણું પ્રાપ્ત થશે માટે મારે આ રસાસ્વાદમાં લુપ્ત નહિ થતાં નિદિધ્યાસનના પરિપાકવડે આ-

વરણનો ભંગ કરી નિર્વિશેષબ્રહ્મનો સાક્ષાત્કાર કરવો જોઈએ, આવા વિચારવડે નિદિધ્યાસનમાં આદરપૂર્વક પ્રયત્નશીલ રહેવાથી રસાસ્વાદનામના નિદિધ્યાસનના વિધને દૂર કરી શકાય છે. ”

શિષ્ય પૂછે છે:—“ હે સર્વજ્ઞ ! વેદોનો, ઉપવેદોનો, વેદાંગોનો, ધર્મશાસ્ત્રોનો, પુરાણોનો, ઉપપુરાણોનો, વેદાનુકૂલ છ દર્શનોનો, ઇતિહાસોનો અને કાવ્યાદિ ગ્રંથોનો તથા વેદબ્રહ્મદર્શનોનો અને મતપંથોનો વેદાંતશાસ્ત્રે પ્રતિપાદન કરેલા ત્રિપયની સાથે કેવા પ્રકારની સારગ્રાહી બુદ્ધિવડે સમન્વય કરી શકાય તે ભારી બુદ્ધિને સ્વસ્થ કરવામાટે હું જાણુવા ઇચ્છું છું તો આપશ્રી કૃપા કરીને ભારી તે જિજ્ઞાસાને પ્રમાણ અને યુક્તિઓવડે પરિતૃપ્ત કરવા શ્રમ લેશે એવી હું આશા રાખું છું. ”

શ્રીસદ્ગુરુ કહે છે:—“ હે સૌમ્ય ! વેદો ચાર છે, ઋગ્વેદ, યજુર્વેદ, સામવેદ, ને અથર્વવેદ. તેમાં યજુર્વેદના બે પ્રકાર છે, કૃષ્ણ-યજુર્વેદ ને શુક્લયજુર્વેદ. સંહિતા, બ્રાહ્મણ, આરણ્યક ને ઉપનિષદ એ સર્વની વેદમાં ગણના થાય છે. વેદોની મુખ્યપ્રવૃત્તિ બ્રહ્મના સ્વરૂપનો અને બ્રહ્મસ્વરૂપના જ્ઞાનની પ્રાપ્તિનાં સાક્ષાત્ સાધનોનો ઉપદેશ કરવો એ છે, અને તેની ગૌણપ્રવૃત્તિ અંતઃકરણની શુદ્ધિનાં ને તેની એકાગ્રતાનાં સાધનોનો ઉપદેશ કરવો એ છે. સંહિતાભાગમાં, બ્રાહ્મણભાગમાં ને આરણ્યકભાગમાં પ્રધાનપણે અધિકારાનુસાર ચિત્તશુદ્ધિના હેતુભૂત કર્મોનો ને તેનાં સાધનાદિનો ઉપદેશ છે, અને ઉપનિષદભાગમાં પ્રધાનપણે બ્રહ્મસ્વરૂપનું નિરૂપણ અને બ્રહ્મસ્વરૂપના જ્ઞાનની પ્રાપ્તિનાં સાક્ષાત્ સાધનોનું નિરૂપણ છે. વેદમાં કેટલેક સ્થલે સકામ-કર્મોનું અને કોઈક સ્થલે પોતાના કે પોતાના યજ્ઞમાનના શત્રુનો વિનાશ કરવાના સાધનરૂપ અભિચારકર્મોનું જે નિરૂપણ જોવામાં



આવે છે તે નિરૂપણનું કારણ આ પ્રમાણે છે:- પોતાનું અને પોતાનાં સગાંવહાલાંઓનું શરીર નીરોગ ને દૃઢ હોય, તથા નિવાસસ્થાન, અન્નવસ્ત્ર, સોનુંરૂપું અને ગાય આદિ ઉપયોગી પશુઓ પોતાના ને અતિથિઓના ઉપયોગપૂરતાં પ્રાપ્ત હોય, અને શત્રુઓ તથા વિંસક પ્રાણીઓ અપકાર કરી શકે એવી પોતાની સ્થિતિ ન હોય તો જિજ્ઞાસુ મનુષ્ય બ્રહ્મજ્ઞાનની પ્રાપ્તિનાં સાધનોનો અભ્યાસ પ્રસન્નમતે કરી શકે માટે ખેડ આદિ લૌકિક સકામકર્મોથી લિજ્જત યજ્ઞાદિ અલૌકિક સકામ કર્મોનો ઉપદેશ વેદમાં કેટલેક સ્થલે કર્યો છે. વળી આવાં કર્મો કરવાથી તેના ફલની પ્રાપ્તિવડે તે કર્મ કરનારને વેદનાં તે વચનોનો મહિમા સમજાઇ વેદનાં તે વચનોમાં ને અન્ય વચનોમાં તેની શ્રદ્ધાનો વધારો થઇ તેને વેદપ્રતિપાદન કરેલાં અંતઃકરણની એકાગ્રતાનાં તથા બ્રહ્મજ્ઞાનની પ્રાપ્તિનાં સાધનોમાં અભિરુચિ પ્રકટે છે, અને આગળ જતાં તે જિજ્ઞાસુ થઇ બ્રહ્મવિચારમાં ને તેનાં સાધનોના અભ્યાસમાં પ્રવૃત્ત થઈ શકે છે. જેમનાં અંતઃકરણે તીવ્ર દ્વેષથી ભરેલાં હોવાથી જેઓ પોતાના શત્રુને ક્ષમા આપી શકતા નથી, ના તેમના ઉપર દયા કે પ્રેમ રાખી શકતા નથી, પણ જે થઈ શકે તો તેમનું ઘણામાં ઘણું અનિષ્ટ કરવાને ઇચ્છે છે તેમને પણ શાસ્ત્રની મર્યાદામાં લાવવા તથા પોતાના કર્મના પરિણામનો વિચાર કરાવી તેમના અંતઃકરણમાં રહેલા તીવ્ર દ્વેષના સંસ્કારોને શિથિલ કરવા વેદમાં અભિચારકર્મનો ઉપદેશ કરેલો છે. પોતાના શત્રુને વિષ આપીને, એના નિવાસસ્થાનને અગ્નિ લગાડીને, અથવા એકાંતમાં શસ્ત્રાદિ મારીને ન મારતાં તેને અભિચાર-કર્મવડે મારવાની ઇચ્છા કરે તો તેને શાસ્ત્રનાં તે વચનોમાં વિશ્વાસ આવતાં આગળ ઉપર શાસ્ત્રનાં નિષ્કામકર્મોબોધક, ઉપાસનાઓબોધક ને બ્રહ્મસ્વરૂપોબોધક વચનોમાં વિશ્વાસ ઉત્પન્ન થવાનો સંભવ હોવાથી, અને

શાસ્ત્રમાં અભિચારકર્મનું ફલ અભિચારકર્મ કરનારને નરકપ્રાપ્તિ કહેલું હોવાથી પોતાના શત્રુને મારી નાંખવાનો તેના અંતઃકરણમાં વેગ ઉપજવનાર દ્વેષ શિથિલ થવાનો સંભવ હોવાથી તેના અંતઃકરણવાળાને ક્રમથી કલ્યાણને માર્ગે ચઢાવવા વેદમાં અભિચારકર્મનું પ્રતિપાદન કરેલું જોવામાં આવે છે.

અંતઃકરણની શુદ્ધિવિના અંતઃકરણની એકાગ્રતા થઈ શકે નહિ, અને અંતઃકરણની એકાગ્રતાવિના બ્રહ્મસાક્ષાત્કાર થઈ શકે નહિ, માટે વેદનો કર્મનું નિરૂપણ કરનારો ભાગ પરંપરાવડે બ્રહ્મના જ્ઞાનમાં ઉપયોગી થાય છે. અંતઃકરણની એકાગ્રતા, સૂક્ષ્મતા અને વિવેકાદિ સાધનવિના વેદાંતનું શ્રવણ, મનન ને નિદિધ્યાસન થઈ શકે નહિ, ને તે વિના બ્રહ્મસ્વરૂપનો સાક્ષાત્કાર થઈ શકે નહિ તેથી એવાં સાધનોનો ઉપદેશ કરનાર વેદોનો ભાગ પણ બ્રહ્મના જ્ઞાનમાં સાક્ષાત્ ઉપયોગી થાય છે. એવી રીતે સર્વે વેદોનું તાત્પર્ય અદ્વિતીય બ્રહ્મના નિરૂપણમાં છે એમ જણવું.

આયુર્વેદ, ધનુર્વેદ, ગાંધર્વવેદ ને અર્થવેદ એ ચાર ઉપવેદોનાં નામો છે. આયુર્વેદમાં સ્થૂલશરીરના સર્વ ભાગોનું, સ્થૂલશરીરને થતા બલુવિધ રોગોનું, તે રોગો ઉત્પન્ન થવાના હેતુઓનું, તે રોગોને તથા અન્ય પીડાઓને દૂર કરવાના ઉપાયોનું, આહારના પદાર્થોના તથા જલના ગુણદોષોનું, સ્થૂલશરીરને પુષ્ટ તથા બલવાન કરવાના ઉપાયોનું અને સ્થૂલશરીરને નીરોગ રાખવામાટે વર્ષના ત્રિભાગરૂપ ઋતુઓમાં કેવા આહારાદિનો ઉપયોગ કરવો તથા કેવું વર્તન રાખવું તેનું નિરૂપણ કરેલું છે. એ આયુર્વેદનું મુખ્ય તાત્પર્ય વૈરાગ્યના તથા અંતઃકરણની શુદ્ધિની પ્રાપ્તિદ્વારા બ્રહ્મસ્વરૂપની પ્રાપ્તિમાં છે. સ્થૂલશરીરના વિભાગોનો, તેની સ્વાભાવિક મલિનતાનો, તે સ્થૂલશરીરને

પ્રાપ્ત થતા બહુવિધ રોગોનો, ઔષધાદિવડે દૂર કરેલા રોગોનો પુનઃ આવિર્ભાવ થાય છે તેનો ને સ્થૂલશરીરના વિનાશીપણાનો શાંતચિત્તે વિચાર કરવાથી પુણ્યવાન્ સમજી મનુષ્યને સ્થૂલશરીરનું કૃત્સિતપણું સમજાય છે, અને એવા તુચ્છ સ્થૂલશરીરવડે તુચ્છ વિષયોને ભોગવવાની લાલસા રાખવી તે મનુષ્યના મનનું એક પ્રકારનું કંગાલપણું વા ગાંડપણુ છે એમ સમજાઈ તેને સ્થૂલશરીરમાં ને શબ્દાદિ વિષયોમાં વૈરાગ્ય ઉત્પન્ન થાય છે. સ્થૂલશરીરને નીરોગ રાખવાના ઉપાયોને જાણીને તેને આચારમાં મૂકવાવડે મનુષ્યનું સ્થૂલશરીર બહુધા નીરોગ રહેવાથી તેના મનની સ્વસ્થતા જળવાય છે, ને જો તેનું મન સ્વસ્થ હોય તો તેનાથી બ્રહ્મજ્ઞાનની પ્રાપ્તિનાં સાધનો સાધી શકાય છે, તથા જો પોતાને રોગનિવૃત્તિના ઉપાયો જ્ઞાત હોય, અને પોતાની પાસે રોગની નિવૃત્તિ કરનારાં ઔષધો હોય તો નિષ્કામશુદ્ધિથી રોગીને તેના રોગની નિવૃત્તિના ઉપાયો અતાવવાથી તથા તે રોગને નિવૃત્ત કરનારું ઔષધ આપવાથી થતા પુણ્યદ્વારા તેમ કરનારના અંતઃકરણની શુદ્ધિ થાય છે, અને અંતઃકરણની તે શુદ્ધિ વિવેકાદિની પ્રાપ્તિમાં હેતુભૂત થઈ વેદાંતના શ્રવણાદિવડે બ્રહ્મજ્ઞાનની પ્રાપ્તિમાં હેતુ થાય છે.

ધનુર્વેદમાં આયુધોનું, તેના ઉપયોગનું, અસ્ત્રને લગતા મંત્રોનું, સેનાની વ્યૂહરચનાનું તથા આયુધોનો ઉપયોગ કરનારા અધિકારીનું વર્ણન કરેલું છે. ક્ષત્રિયોને અને રાજાઓને પોતાના રક્ષણમાં તથા અન્ય આયુધરહિત નિર્બંધ ને નિરપરાધીના રક્ષણમાં તે ઉપયોગી થાય છે. અન્ય વર્ણને પણ પોતાના ને નિર્બંધ તથા નિરપરાધીના રક્ષણમાં તે ઉપયોગી ગણાય છે. ધનુર્વેદના જ્ઞાનથી શત્રુઓથી ને હિંસક પ્રાણીઓથી પોતાનું રક્ષણ કરવાના સામર્થ્યવડે પોતાના

અંતઃકરણમાં નિર્ભયપણું રહેવાથી આગળ ઉપર વિવેકાદિ સાધનોની પ્રાપ્તિ કરી બ્રહ્મજ્ઞાન પ્રાપ્ત કરી શકવાનો સંભવ હોવાથી, બીજાનું રક્ષણ કરવાથી પ્રાપ્ત થતા પુણ્યવડે અંતઃકરણની પવિત્રતાદ્વારા વિવેકાદિ સાધનોની પ્રાપ્તિ કરવામાટે અનુકૂળતા થવાથી, અને બ્રહ્મવાનવડે નિર્બંધનો પરાભવ તથા મરણ થવાનો સંભવ સ્પષ્ટ જણાવાથી આ ધનુર્વેદનું જ્ઞાન સાચી શાંતિ ને સાચું સુખ આપવા સમર્થ નથી એમ પુણ્યવાન મનુષ્યને સમજાઇ વૈરાગ્યદ્વારા તેનું અંતઃકરણ વેદાંતના શ્રવણાદિમાં પ્રવૃત્ત થવાનો સંભવ હોવાથી ધનુર્વેદનું પરમપ્રયોજન પણ જીવને અદ્વિતીય બ્રહ્મની પ્રાપ્તિ કરાવવારૂપ મોક્ષ છે.

ગાંધર્વવેદમાં સ્વર, તાલ ને મૂર્ચ્છનાસહિત ગીત તથા વાદ્યાદિનું નિરૂપણ કરેલું છે. દેવોનું આરાધન અને ગવૈયાના અંતઃકરણમાં જો પરમાત્મામાં પ્રબલ પ્રેમ હોય તો નિર્વિકલ્પસમાધિની પ્રાપ્તિ એ ગાંધર્વવેદનું પ્રયોજન હોવાથી તેનો પણ અંતઃકરણની એકાગ્રતાદ્વારા અદ્વિતીય બ્રહ્મનું જ્ઞાન સંપાદન કરવામાં ઉપયોગ છે.

નીતિશાસ્ત્ર, અધ્યશાસ્ત્ર, ગજશાસ્ત્ર, શિદ્ધપશાસ્ત્ર ને સૂપકારશાસ્ત્ર આદિ ધનપ્રાપ્તિના ઉપાયોનો બોધ કરનારાં શાસ્ત્રોનો અર્થવેદમાં સમાવેશ થાય છે. ધનની પ્રાપ્તિવડે વ્યવહારમાં ઉપયોગી પદાર્થો સુખપૂર્વક પ્રાપ્ત કરી શકાય, ને તેથી ચિત્ત સ્વસ્થ રહેવાથી પુણ્ય-શાલી મનુષ્ય સત્સમાગમાદિ કરી પરમાર્થમાં આગળ વધી શકે, અથવા ધનપ્રાપ્તિના સર્વ દષ્ટ ઉપાયો કર્યા છતાં પણ પૂર્વજન્મોનાં પુણ્યવિના મનુષ્યને દ્રવ્ય પ્રાપ્ત થઇ શકતું નથી એવા વિચારના ઉદયથી તે મનુષ્યનું અંતઃકરણ વૈરાગ્યવાળું થઇ બ્રહ્મજ્ઞાનનાં વિવેકાદિ સાધનોમાં પ્રવૃત્ત થઈ શકે, તેથી અર્થવેદનું મુખ્ય તાત્પર્ય પણ અધિકારી મનુષ્યોને બ્રહ્મસ્વરૂપનો બોધ કરાવવામાં છે.

શિક્ષા, કલ્પ, વ્યાકરણ, નિરુક્ત, જ્યોતિષ ને પિંગલ આ છ શાસ્ત્રો ચાર વેદોના અંગરૂપ હોવાથી વેદાંગ કહેવાય છે. વૈદિકમંત્રોમાં આવતા અક્ષરોના ઉચ્ચારના સ્થાનનું જ્ઞાન તથા ઉદાત્ત, અનુદાત્ત ને સ્વરિત એ સ્વરોનું જ્ઞાન શિક્ષાથી થાય છે. વેદમાં કહેલાં કર્મોના અનુષ્ઠાનની રીતિ કલ્પમાં વર્ણવેલી હોય છે. વ્યાકરણવડે વેદના મંત્રોના અર્થનું જ્ઞાન થવામાં સાહાય્ય તથા શબ્દોની શુદ્ધતાનું ને અશુદ્ધતાનું જ્ઞાન થાય છે. નિરુક્તથી વૈદિકમંત્રોનાં અપ્રસિદ્ધ પદોના અર્થોનું જ્ઞાન થાય છે. જ્યોતિષવડે વૈદિકકર્મમાં જે ઉપયોગી કાલ હોય તેનું જ્ઞાન થાય છે. પિંગલવડે વેદના ગાયત્રી આદિ છંદોના સ્વરૂપનું જ્ઞાન થાય છે. એ છ વેદાંગોનું તાત્પર્ય વેદમાં કહેલાં સર્વ કર્મોની સમજ આપવી તથા એ કર્મો કેવી રીતે કરવાથી નિર્દોષ ને ઇચ્છિત ફલ આપનારાં થાય એ સમજાવવું તે છે. વૈદિકકર્મોનું મુખ્ય ફલ પૂર્વે કહેલું છે. આ વેદાંગો વૈદિકકર્મોના અંગભૂત હોવાથી વૈદિકકર્મોના મુખ્યપ્રયોજનની પેઠે આનું મુખ્યપ્રયોજન પણ ચિત્ત-શુદ્ધિકારા બ્રહ્મજ્ઞાનની પ્રાપ્તિ છે.

શ્રીમતુ, શ્રીચારુવલ્ક્ય, શ્રીપરાશર, શ્રીવિષ્ણુ, શ્રીયમ, શ્રી-અંગિરા, શ્રીવસિષ્ઠ, શ્રીદક્ષ, શ્રીસંવર્ત, શ્રીશાતાતપ, શ્રીગૌતમ, શ્રીશંખ, શ્રીલિખિત, શ્રીહારીત, શ્રીઆપસ્તંબ, શ્રીશુક, શ્રીબૃહ-સ્પતિ, શ્રીવ્યાસ, શ્રીકાત્યાયન, શ્રીદેવલ ને શ્રીનારદાદિક સર્વજ્ઞ ઋષિઓએ જે વેદભાગનો તેમના સમયમાં ઉચ્છેદ થયે ગયો હતો તેનું એકાગ્ર ચિત્તવડે સ્મરણ કરીને સ્મૃતિરૂપ ધર્મશાસ્ત્રો રચ્યાં છે. તેમાં સદાચારનું, સદ્વ્યવહારનું ને થયેલાં પાપોની નિવૃત્તિ કરવામાટેનાં પ્રાયશ્ચિત્તોનું તથા વર્ણશ્રમોના કાયિક, વાચિક ને માનસિક ધર્મોનું વર્ણન કર્યું છે. એ સર્વ ધર્મશાસ્ત્રોનું મનુષ્યના અંતઃકરણની શુદ્ધિકારા

તેને બ્રહ્મજ્ઞાનની પ્રાપ્તિ કરાવવી એ મુખ્યપ્રયોજન છે.

બ્રહ્મપુરાણ, પદ્મપુરાણ, વિષ્ણુપુરાણ, શિવપુરાણ, ભાગવત-પુરાણ, નારદીયપુરાણ, માર્કંડેયપુરાણ, અગ્નિપુરાણ, ભવિષ્યપુરાણ, બ્રહ્મવૈવર્તપુરાણ, લિંગપુરાણ, વરાહપુરાણ, રુદ્રપુરાણ, વામનપુરાણ, કૂર્મપુરાણ, મત્સ્યપુરાણ, ગરુડપુરાણ ને બ્રહ્માંડપુરાણ આ અદ્વાર પુરાણોમાં અને કાલીપુરાણ, દેવીભાગવતપુરાણ, ગણેશપુરાણ, સૂર્ય-પુરાણ ને આદિપુરાણ આદિ અદ્વાર કે તેથી વધારે ઉપપુરાણોમાં સૃષ્ટિની ઉત્પત્તિ ને રામચોના વંશ આદિ જીર્ણ અવાંતર વર્ણનોની સાથે વર્ણાશ્રમના ધર્મોનું, સગુણબ્રહ્મની નાનાવિધ ઉપાસનાઓનું, નિર્ગુણબ્રહ્મના સ્વરૂપનું અને નિર્ગુણબ્રહ્મના જ્ઞાનની પ્રાપ્તિનાં સાધનોનું વર્ણન કરેલું છે. એ પુરાણોનું તથા ઉપપુરાણોનું પરમપ્રયોજન પણ અંતઃકરણની શુદ્ધિકારા અને અંતઃકરણની એકાગ્રતાદ્વારા તથા બ્રહ્મસ્વરૂપના જ્ઞાનદ્વારા મનુષ્યને અદ્વિતીયબ્રહ્મની પ્રાપ્તિ કરાવી તેની અખંડકરસબ્રહ્મમાં સ્થિતિ કરાવવી એ છે. સર્વે પુરાણોમાં અને સર્વે ઉપપુરાણોમાં કારણબ્રહ્મનું લિન્ન લિન્ન નામોથી પ્રધાનપાત્રું દર્શાવ્યું છે, અને કાર્યબ્રહ્મનું લિન્ન લિન્ન નામોથી ગૌણપાત્રું દર્શાવ્યું છે. શિવપુરાણમાં, લિંગપુરાણમાં ને રુદ્રપુરાણાદિમાં શ્રીશિવના નામવડે અને તેના પર્યાયોવડે કારણબ્રહ્મનું-સગુણબ્રહ્મનું-અન્ય અવાંતરપ્રસંગસહિત નિરૂપણ કર્યું છે; અને શ્રીવિષ્ણુ, શ્રીશક્તિ, શ્રીગણેશ ને શ્રીસૂર્ય એ નામોવડે તથા તેના પર્યાયોવડે તે પુરાણોમાં કાર્યબ્રહ્મનું-સમષ્ટિસૂક્ષ્મઉપાધિવાળા બ્રહ્મનું-ઊતરતાપણાવડે નિરૂપણ કર્યું છે. એવીજ રીતે ભાગવતપુરાણમાં, વિષ્ણુપુરાણમાં ને બ્રહ્મવૈવર્ત આદિ પુરાણોમાં શ્રીવિષ્ણુ એવા નામવડે અને તેના પર્યાયોવડે કારણબ્રહ્મનું શ્રેષ્ઠપાત્રું અને શ્રીશિવાદિ નામવડે કાર્યબ્રહ્મનું કનિષ્ઠપાત્રું

નિરૂપણ કર્યું છે. એવી રીતે અન્ય પુરાણોમાં ને અન્ય ઉપપુરાણોમાં પણ શ્રીશક્તિ, શ્રીગણેશ ને શ્રીસૂર્ય એ નામોવડે તથા તેમના પર્યાયોવડે કારણબ્રહ્મના શ્રેષ્ઠપણાનું અને અન્ય નામોવડે તથા તેમના પર્યાયોવડે કાર્યબ્રહ્મના કનિષ્ઠપણાનું વર્ણન કરેલું છે એમ જાણવું. સર્વ પુરાણોનું અને સર્વ ઉપપુરાણોનું તાત્પર્ય ઉત્તમ ઉપાસકોને કારણબ્રહ્મની ઉપાસના કર્તવ્ય છે, અને મધ્યમ તથા કનિષ્ઠ ઉપાસકોને કાર્યબ્રહ્મની ઉપાસના કર્તવ્ય છે એમ સમજાવવામાં છે. આમ હોવાથી શ્રીશિવના ઉપાસકોએ કારણબ્રહ્મરૂપે વર્ણવેલા શ્રીવિષ્ણુનું માહાત્મ્ય સાંભળીને તથા કાર્યબ્રહ્મરૂપે વર્ણવેલા શ્રીશિવના ગૌણપણાનું વર્ણન સાંભળીને ખેદને કે દ્વેષને વશ થવું ઉચિત નથી, તેમજ શ્રીવિષ્ણુના ઉપાસકોએ કારણબ્રહ્મરૂપે વર્ણવેલા શ્રીશિવનું માહાત્મ્ય સાંભળીને તથા કાર્યબ્રહ્મરૂપે વર્ણવેલા શ્રીવિષ્ણુના ગૌણપણાનું વર્ણન સાંભળીને ખેદને કે દ્વેષને વશ થવું ઉચિત નથી. શ્રીશક્તિનાં, શ્રીગણેશનાં ને શ્રીસૂર્યનાં નામોમાટે અને તેમના માહાત્મ્યના તથા ગૌણપણાના નિરૂપણમાટે પણ તેમના ઉપાસકોએ ઉપર જણાવેલી રીતે વિવેક કરવો, કે જેથી તેમનાં અંતઃકરણો ખેદને વશ થઈને કે દ્વેષને વશ થઈને તપે નહિ.

ન્યાય, વૈશેષિક, સાંખ્ય, યોગ, પૂર્વમીમાંસા ને ઉત્તરમીમાંસા એ વેદાનુસારી છ દર્શનોનાં નામો છે. ન્યાયદર્શનમાં પ્રમાણાદિ સોળ જડચેતન પદાર્થોનો યુક્તિપ્રધાન વિચાર કરેલો હોવાથી એ દર્શનનું નામ ન્યાયદર્શન રાખવામાં આવ્યું છે. તેમાં પ્રમાણાદિ પંદર જડ પદાર્થોનું અને આત્માનામના લગભગ ચેતનજેવા સ્વભાવવાળા એક પદાર્થનું વર્ણન કર્યું છે, તેમજ વૈશેષિકદર્શનમાં અભાવસહિત દ્રવ્યાદિ સાત જડ પદાર્થોનું ને દ્રવ્યમાં અન્ય દ્રવ્યોની સાથે આત્માનામના

લગભગ ચેતનજેવા સ્વભાવવાળા પદાર્થનું વર્ણન પણ કર્યું છે. આ દર્શનમાં પ્રત્યેક વસ્તુમાં તે તે વસ્તુને બીજી વસ્તુથી ભિન્ન જણાવવામાં હેતુબૂત થનારો વિશેષનામનો એક નવો પદાર્થ માન્યો છે તેથી આ દર્શનનું નામ વૈશેષિકદર્શન રાખવામાં આવ્યું છે. આ બંને દર્શનો યુક્તિપ્રધાન હોવાથી તથા તેમના પ્રતિપાદ્ય વિષયોના નિરૂપણ-માં લગભગ મળતાપણું હોવાથી તે બંને દર્શનોને તર્કશાસ્ત્ર પણ કહેવામાં આવે છે. મનુષ્યોના અંતઃકરણને સૂક્ષ્મ વિષયો સમજવાની યોગ્યતાવાળું કરવામાં તથા તેના અંતઃકરણની ગ્રહણધારણશક્તિ વધારવા-માં અને આત્મા દેહાદિથી ને શ્વનથી ભિન્ન છે એવું યુક્તિપૂર્વક સમજાવવામાં આ તર્કશાસ્ત્રનો ઉપયોગ છે. ઉત્તમ મુમુક્ષુઓએ તે શાસ્ત્રના મુખ્ય પ્રતિપાદ્ય વિષયોનો વેદાંતશાસ્ત્રે પ્રતિપાદન કરેલા મુખ્યવિષયોની સાથે આવી રીતે સમન્વય કરવો જોઈએ:-તર્કશાસ્ત્રમાં આત્માને જડ કહ્યો હોય એમ જણાય છે, ને તેનો તથા મનનો સંયોગ થવાથી તેમાં જ્ઞાનાદિ ગુણો ઉત્પન્ન થાય છે એમ કહ્યું હોય એમ જણાય છે. તેનું તાત્પર્ય એવું છે કે જડ વસ્તુમાં જેમ પદાર્થો-નું વિશેષજ્ઞાન તથા રાગદ્વેષાદિ નથી તેમ આત્મા જ્ઞાનાદિસ્વભાવ-વાળો છતાં પણ તેમાં મન આદિના સંયોગવિના પદાર્થોનું વિશેષજ્ઞાન તથા રાગદ્વેષાદિ જણાતાં નથી. અંતઃકરણરૂપ મનના મળવાથી સ્થૂલ-દષ્ટિવાળાને જડજેવા જણાતા એ આત્મામાં જ્ઞાનાદિ ગુણો પ્રતીત થાય છે તેથી એ ગુણો ચૈતન્યરૂપ આત્માના નહિ, પણ ચેતનરૂપ આત્માની સત્તાવડે પ્રતીત થતા જડસ્વભાવવાળા મનના છે એમ જણવું. અસંખ્ય આત્મા માનીને તેમને વ્યાપક માન્યા છે તેથી વ્યાવહારિકરીતે અંતઃકરણાદિરૂપ ઉપાધિથી આત્માઓ (જીવો) અસંખ્ય છે, પણ પારમાર્થિકરીતે આત્મા ( શુદ્ધચેતન ) એકજ છે.



આત્માથી બિન્ન પરમાત્મામાં જ્ઞાનાદિ ગુણો નિત્ય રહે છે એમ કહેવા-  
નું તાત્પર્ય એવું છે કે સૃષ્ટિના આરંભથી સૃષ્ટિના અંતસુધી તેમના-  
માં તેમના મહાસામર્થ્યવાળા અંતઃકરણરૂપ માયાના સંયોગથી તે  
ગુણો પ્રતીત થાય છે. જો તેમનામાં જ્ઞાનાદિગુણો સર્વદાજ રહેતા  
હોય તો પ્રલયનો અસંભવ થાય, માટે વ્યવહારકાલે તેમનામાં માયા-  
વડે એ ગુણો પ્રતીત થાય છે, વસ્તુતાએ તો તેઓ એ ગુણોથી  
રહિત સચ્ચિદાનંદરૂપ છે. માયામાંથી આકાશાદિ પાંચ સૂક્ષ્મભૂતો,  
એ પાંચ સૂક્ષ્મભૂતોમાંથી આકાશાદિ પાંચ સ્થૂલભૂતો ને તે પાંચ  
સ્થૂલભૂતોમાંથી ભૌતિક પદાર્થો ઉપજે છે એ વેદાંતની જગત્ની  
ઉત્પત્તિ જણાવનારી પ્રક્રિયા સ્થૂલદષ્ટિવાળાઓને સુલભરીતે સમજાવવા-  
માટે તર્કશાસ્ત્રમાં વાયુ આદિ ચાર ભૂતોનાં પરમાણુઓમાંથી દ્વચણુકા-  
દિ ક્રમે આ જગત્ની ઉત્પત્તિ કહી છે. આકાશનાં પરમાણુઓ કેવાં  
હશે તે તથા તેની ઉત્પત્તિ સ્થૂલદષ્ટિવાળાને પૂરતી રીતે સમજાય નહિ  
માટે તેનાં પરમાણુઓ તથા તેની ઉત્પત્તિ નહિ માનતાં તેને ઉત્પત્તિ-  
રહિત નિત્ય માન્યું છે. પરમાણુ જો નિરવયવ હોય તો તેમાંથી દ્વચણુકાદિ  
થઈ ભૌતિક પદાર્થોની ઉત્પત્તિ થઈ શકે નહિ માટે સાવયવ પરમાણુઓના  
કારણરૂપ સૂક્ષ્મભૂતોના અસ્તિત્વની, અને સૂક્ષ્મભૂતોના કારણરૂપ માયાના  
અસ્તિત્વની સિદ્ધિ થાય છે. મનસહિત છ ઇન્દ્રિયો, તે છ ઇન્દ્રિયોના છ  
વિષયો, તે છ ઇન્દ્રિયોનો પોતપોતાના વિષયોની સાથે સંયોગ, ઇન્દ્રિયોના ને  
અનુદૂલ વિષયોના સંયોગથી હિપજતું દુઃખમિશ્ર વિષયસુખ, કેાઈ પણ  
નિમિત્તથી થતી માનસ પીડારૂપ દુઃખ અને જેના સહભાવથી દુઃખ થાય  
છે તે સ્થૂલશરીર એમાંથી વીશનો સહભાવ દુઃખની ઉત્પત્તિમાં હેતુરૂપ  
હોવાથી ને દુઃખ દુઃખરૂપ હોવાથી તર્કશાસ્ત્રમાં એકવીશ પ્રકારનાં  
દુઃખો માનેલાં છે. એ એકવીશ પ્રકારનાં દુઃખોનો વેદાંતશાસ્ત્રે માનેલાં

આધ્યાત્મિક, આધિભૌતિક ને આધિદૈવિક એ ત્રણ પ્રકારનાં દુઃખોમાં અંતર્ભાવ થઈ જાય છે. તર્કશાસ્ત્રમાં આત્મા પદાર્થોના યથાર્થજ્ઞાન-વડે મન આદિના સંબંધથી તથા એકવીશ પ્રકારનાં દુઃખોથી મોક્ષો થઈ પોતાના જડસ્વરૂપે પુનરુત્થાનવિનાની સ્થિતિ કરે તે મોક્ષ એમ માન્યું છે. તે શાસ્ત્રનું માનવું આવી રીતે વેદાંતસિદ્ધાંતને અનુકૂલ કરી શકાય છે:—જડપદાર્થોથી વિલક્ષણસ્વભાવવાળા આત્માના સ્વરૂપનું યથાર્થ જ્ઞાન થયે તેના સર્વ દૃશ્યથી તથા ત્રિવિધ દુઃખોથી અત્યંત વિયોગ થઈ તે સ્થૂલદષ્ટિવાળાને જડજેવો—સર્વ કરણોથી, અંતરબહારના સર્વ પદાર્થોના જ્ઞાનથી ને સુખદુઃખના સંબંધથી રહિત-જણાય એવી સ્થિતિને પામે છે, અર્થાત્ તે આત્મા મોક્ષ-કાલે ત્રિવિધ દુઃખોથી રહિત અને પોતાના શ્રુતિસિદ્ધ નિરુપાધિક જ્ઞાન-રૂપે ને આનંદરૂપે સ્થિતિ કરે છે. તત્ત્વજ્ઞાનવડે અને તેના હેતુબૂત શ્રવણાદિવડે આત્મા મોક્ષ મેળવે છે એ વાતનો તર્કશાસ્ત્ર સ્વીકાર કરે છે, એટલે તર્કશાસ્ત્રની સાથે તે વાતમાં વેદાંતનો વિરોધ રહેતો નથી.

સાંખ્યદર્શનનો તથા યોગદર્શનનો સિદ્ધાંત લગભગ એકજેવો છે. સાંખ્યદર્શનમાં પ્રધાન આદિ ચોવીશ જડ તત્ત્વોનું તથા ચેતનરૂપ પુરુષનું સમ્યક્પ્રકારે કથન કરેલું હોવાથી અથવા તે પચીશ તત્ત્વોની સંખ્યાનું નિરૂપણ કરનારું હોવાથી તે દર્શન સાંખ્યદર્શન કહેવાય છે. ચિત્તવૃત્તિઓના નિરોધરૂપ યોગનું તથા ચિત્તવૃત્તિઓના નિરોધના ઉપાયોનું નિરૂપણ યોગદર્શનમાં કરેલું હોવાથી તે દર્શન યોગદર્શન કહેવાય છે. આ બંને દર્શનોને સાંખ્યપ્રવચન પણ કહેવામાં આવે છે, કેમકે તે બંને દર્શનોમાં પ્રધાન ને પ્રધાનનાં કાર્યરૂપ જડતત્ત્વનું અને પુરુષરૂપ ચેતનતત્ત્વનું ઉત્તમ પ્રકારે પ્રતિપાદન કરવામાં આવ્યું

છે. આ દર્શનોમાં પુરુષોને જે ધણા માન્યા છે તે તેમનાં અંતઃકરણાદિ-  
રૂપ ધણા ઉપાધિઓને લઇને માન્યા છે તેથી વેદાંતશાસ્ત્ર જેમને  
જીવો કહે છે તેમને આ દર્શનમાં પુરુષો કહેલા છે. તે શાસ્ત્રમાં તેમને  
જડચેતનના અવિવેકથી બંધ માન્યો છે તે વેદાંતશાસ્ત્રને  
માન્ય છે. ધણા પુરુષો માન્યા છતાં તેમને વ્યાપક માન્યા છે તેથી  
પુરુષનું વાસ્તવિક સ્વરૂપ બ્રહ્મ હોવાથી તે વ્યાપક છે એમ સમજવું.  
પુરુષો પ્રધાનના, તેનાં કાર્યોના, ત્રિવિધતાપના ને પાંચ ક્લેશોના  
સંગથી અત્યંત મોકળા થઇ પોતાના અસંગ ને અવિકારી ચેતનસ્વરૂપમાં  
અવિચલ સ્થિતિ કરે તે મોક્ષ એમ તે દર્શનમાં માન્યું છે એ  
નિર્ણય પણ વેદાંતશાસ્ત્રને અનુકૂલ છે. એ દર્શનોમાં પ્રકટરીતે  
દુઃખાભાવને મોક્ષરૂપે વર્ણવ્યો છે તેથી દુઃખોનો અભાવ હોય ત્યારે  
શ્રુતિસ્મૃતિએ પ્રતિપાદન કરેલા પુરુષના સ્વાભાવિક આનંદનો અભાવ  
હોવાનો સંભવ નથી માટે મોક્ષકાલે આત્મા દુઃખરહિત પોતાના સ્વા-  
ભાવિક આનંદરૂપે સ્થિતિ કરે છે એમ અર્થથી જાણવું. અંતઃકરણની  
વૃત્તિનો નિરોધ ને તે નિરોધની પ્રાપ્તિનાં યમનિયમાદિ સાધનો અ-  
વિદ્યાદિ પાંચ ક્લેશોની નિવૃત્તિમાં ને પુરુષના સ્વરૂપના સાક્ષાત્કારમાં  
હેતુભૂત છે એ સાંખ્યદર્શનનું તથા યોગદર્શનનું કહેવું વેદાંતશાસ્ત્રને  
માન્ય છે, કેમકે વેદાંતશાસ્ત્ર પણ બ્રહ્મધ્યાનરૂપ નિદિધ્યાસનને અવિદ્યા-  
ની નિવૃત્તિમાં ને બ્રહ્મસાક્ષાત્કારમાં હેતુભૂત માને છે. સર્વ પુરુષો  
વસ્તુતાએ અવિદ્યાદિ ક્લેશોથી, શુભ અશુભ ને મિશ્રકર્મોના કર્તાપણા-  
થી, શુભ અશુભ ને મિશ્રકર્મોનાં ફલોના ભોક્તાપણાથી અને તે  
ત્રણે કર્મોના સંસ્કારોથી રહિત છે આ તે બંને દર્શનોનો સિદ્ધાંત  
પણ વેદાંતશાસ્ત્રને માન્ય છે. પ્રધાન પુરુષરૂપ ચેતન્યના સામીપ્યથી  
મહદાદિરૂપે ( સર્વના અંતઃકરણ આદિરૂપે ) પરિણામ પામે છે એમ

સાંખ્યદર્શનનો સિદ્ધાંત હોવાથી બ્રહ્મના સામીખ્યથી માયા જગદાકારરૂપ પરિણામને પામે છે એ વેદાંતશાસ્ત્રનો સિદ્ધાંત સાંખ્યદર્શનના તે સિદ્ધાંતથી વિરોધ પામતો નથી. યોગદર્શનમાં જે પુરુષવિશેષ ઈશ્વર માન્યા છે તે ઈશ્વરમાં ને વેદાંતે માનેલા ઈશ્વરમાં વિચાર કરતાં કાંઈ ભેદ જણાતો નથી. ઈશ્વર સર્વદા અવિદ્યાદિ કલેશોથી, કર્મોથી, કર્મ-ફલોથી ને કર્મના સંસ્કારોથી રહિત છે, અને પ્રાણીઓના સંસ્કારો-પ્રમાણે તે પ્રધાનને જગદાકાર થવામાં પ્રેરણા કરતા હોય એમ જણાય છે આ યોગશાસ્ત્રનું કહેવું વેદાંતશાસ્ત્રને સર્વથા માન્ય છે. પ્રધાન ને માયા એક છે, અને પુરુષવિશેષ-ઈશ્વર-ને મહેશ્વર એક છે, માત્ર અંતે દર્શનોના શબ્દમાં ભેદ છે. પારમાર્થિકપક્ષે વિચારતાં વ્યાપક, અસંગ ને અવિકારી પુરુષજ સત્ય છે, અન્ય કાંઈ પણ મોક્ષકાલે સત્ય નથી તેથી સાંખ્યદર્શનમાં પુરુષથી ભિન્ન ઈશ્વરનું અસ્તિત્વ માન્યું નથી.

પૂર્વમીમાંસાદર્શનને જૈમિનિદર્શન વા ધર્મમીમાંસા અને ઉત્તરમીમાંસાદર્શનને વેદાંતદર્શન વા બ્રહ્મમીમાંસા પણ કહેવામાં આવે છે. પૂર્વમીમાંસાદર્શનમાં અંતઃકરણયુક્ત જીવને જડચેતન ઉભયરૂપ માનવાનું કારણ એવું છે કે તેમાં જે અંતઃકરણરૂપ ભાગ છે તે જડરૂપ છે, ને જ્ઞાનસ્વભાવવાળો જે ચેતનરૂપ ભાગ છે તે ચેતનરૂપ છે. વ્યવહારકાલે તે જડચેતન ઉભયરૂપજેવો જણાય છે, પણ મોક્ષકાલે તે પોતાના સ્વતઃસિદ્ધ આનંદરૂપે સ્થિતિ કરે છે તેથી તે ચેતનરૂપ ને આનંદરૂપ છે એમ નક્કી થાય છે. તે દર્શનમાં જીવ ધણા માન્યા છે તે અંતઃકરણરૂપ ઉપાધિઓને લઈને ધણા માન્યા છે એમ સમજવું. અંતઃકરણની વૃત્તિ જે સૂક્ષ્મ એટલે આણુજેવી છે તે વૃત્તિની ઉપાધિને લઈને જીવને આણુ કહ્યો છે, પણ શ્રુતિસિદ્ધાંતપ્રમાણે વસ્તુતા-એ તે વ્યાપક છે. વેદના ઉપદેશને અનુસરવાથી મુમુક્ષુ જીવો મોક્ષ

મેળવી શકે છે માટે વેદથી ભિન્ન ઈશ્વર તે દર્શનમાં સ્વીકાર્યા નથી. આ જગત્ પરમાત્મ્યોમાંથી ઉત્પન્ન થયું છે એવી તે દર્શનની માન્યતાનો વેદાંતશાસ્ત્રની માન્યતાની સાથે તર્કશાસ્ત્રની માન્યતાના સમન્વયની પેઠે સમન્વય થઈ શકે છે. મોક્ષકાલે જીવ સ્વતઃસિદ્ધ આનંદરૂપે સ્થિતિ કરે છે એમ તે દર્શનમાં માનેલું છે. જ્યારે જીવ આનંદરૂપે સ્થિતિ કરે ત્યારે તેને દુઃખાનુભવનો સર્વથા અભાવ હોવાથી મોક્ષકાલે જીવ સર્વપ્રકારનાં દુઃખોથી રહિત પરમાનંદરૂપે સ્થિતિ કરે છે એમ અર્થથી એ દર્શનવડે સિદ્ધ થાય છે. એ દર્શનમાં જે સકામ વૈદિકકર્મોનું પ્રતિપાદન કરેલું છે તે સાંસારિક દુઃખની નિવૃત્તિની ને સાંસારિક સુખની પ્રાપ્તિની કામનાવાળા દિગ્જ્ઞેને માટે છે. જે દિગ્જ્ઞે પરમાનંદને પ્રાપ્ત કરવા ઇચ્છે છે તેમને તે દર્શન પોતાનું કર્તવ્ય સમજીને તથા આ લોકના ફલની ને સ્વર્ગનાં સુખોની પ્રાપ્તિરૂપ ફલની ઇચ્છા ત્યજીને વૈદિકકર્મો કરવાનો ઉપદેશ કરે છે. આ દર્શન મુમુક્ષુઓને ચિત્તશુદ્ધિના ઉપાયભૂત વૈદિક નિષ્કામકર્મનો ઉપદેશ કરી ચિત્તશુદ્ધિદ્વારા પ્રાપ્ત થતી ચિત્તની એકાગ્રતામાટે મુમુક્ષુને યોગ્ય કરવાનું કામ કરે છે, ને કાંઈક અંશે ચિત્તના વિક્ષેપની નિવૃત્તિદ્વારા ઉપશમસુખનો અનુભવ કરવાની યોગ્યતા ઉત્પન્ન કરવાનું કામ પણ કરે છે.

વેદાંતદર્શન તો શ્રુતિઓથી ને તદ્દનુકૂલ સુયુક્તિઓથી શ્રુતિ-સ્મૃતિ આદિનું તાત્પર્ય એકજ અદ્વૈત બ્રહ્મના નિરૂપણમાં છે એમ દુરાગ્રહવિનાના મુમુક્ષુને સમજાય એવી રીતે પ્રૌઢપણે નિરૂપણ કરે છે એટલે તેનો સમન્વય કરવાની લગારે અપેક્ષા રહેતી નથી.

રામાયણ અને મહાભારત એ બંને ગ્રંથોની ઇતિહાસમાં ગણના થાય છે. એ બંને ગ્રંથોમાં સ્થલે સ્થલે મોક્ષના હેતુભૂત દેવીસંપત્તિ-

નું જે માહાત્મ્ય વર્ણવ્યું છે અને બંધના હેતુભૂત આસુરીસંપત્તિનું સ્થલે સ્થલે જે અધમપણું વર્ણવ્યું છે તે સર્વ મુમુક્ષુઓએ અખંડક-રસ અદ્વિતીય બ્રહ્મનું અપરોક્ષજ્ઞાન મેળવવામાટે દૈવીસંપત્તિ ઉપા-દેય છે ને આસુરીસંપત્તિ હેય છે એમ જણાવવામાટે છે, તેથી તે બંને ગ્રંથોનું તાત્પર્ય અદ્વિતીય બ્રહ્મના નિરૂપણમાં છે એમ સિદ્ધ થાય છે. વળી એ ગ્રંથોમાં જે વર્ણ્યાશ્રમના ધર્મોનું, શિષ્ટાચારનું, શાસ્ત્રોક્તકર્મનું, પરમાત્માની ભક્તિનું, યોગનું, જ્ઞાનનાં સાધનોનું, આત્મસ્વરૂપનું તથા બ્રહ્મસ્વરૂપનું વર્ણન છે તે પણ અદ્વિતીય બ્રહ્મનું સ્વરૂપ સમજાવવામાં પરંપરાએ તથા સાક્ષાત્ ઉપયોગી હોવાથી પણ તે બંને ગ્રંથોનું તાત્પર્ય અદ્વિતીય બ્રહ્મના પ્રતિપાદનમાં છે એમ સિદ્ધ થાય છે.

કાવ્ય, નાટક, ચંપુ, ભાષુ ને કથાઓનું તાત્પર્ય પણ શૃંગારાદિ આઠ રસોનું સેવન મનુષ્યને ક્ષણિક સુખાનુભવ કરાવે છે, પણ સાચી શાંતિ ને સાચી તૃપ્તિ આપવામાં તે સમર્થ થતું નથી, કિંતુ શાંતરસજ તેનું સેવન કરનારા સુભાગી મનુષ્યને અવિચલ શાંતિ ને અખંડ તૃપ્તિ આપવા સમર્થ થાય છે એમ જણાવી વૈરાગ્યદ્વારા મનુષ્યો-ને અદ્વૈતબ્રહ્મના બોધભણી વાળવામાં છે.

રામાનુજસંપ્રદાયમાં ને સ્વામીનારાયણમતમાં જીવો ( ચિત્ત વા ભોક્તાઓ ) અને પ્રકૃતિ ( અચિત્ત વા ભોગ્ય વા જડ ) એ બે વિશેષણોવાળા શ્રીવાસુદેવ ( ઈશ્વર વા નિયામક ) માન્યા છે. જીવોનું બહુપણું ને અણુપણું પૂર્વે કહેલી રીતે વ્યાવહારિક સમજવું. શ્રીવાસુ-દેવનું વાસ્તવિક સ્વરૂપ બ્રહ્મ છે એમ જાણવું. જગત્ પોતાના ઉપાદાનકારણરૂપ પ્રકૃતિથી ભિન્ન ન હોઇ શકે એમ સમજવું, જીવ ભોક્ષકાલે શ્રીવાસુદેવજેવો થઇ જાય છે એ કમભોક્ષમાંના સાયુજ્ય-

મોક્ષની પ્રાપ્તિ છે એમ સમજવું, અને અનન્યભક્તિ પ્રતિબંધક પાપ-  
સંસ્કારોની નિવૃત્તિમાં ને પરમાત્મામાં ચિત્તની એકાગ્રતામાં પરમોપ-  
યોગી હોવાથી તેને મોક્ષનું સાધન માનેલી છે એમ સમજવું. આવી  
રીતે પ્રેમપ્રધાન અંતઃકરણવાળા મનુષ્યે સાયુજ્યમોક્ષ મેળવી પછી  
અનાયાસે સદ્વેદ્યમોક્ષ મેળવી શકશે એમ વિચારવાથી તે બંને સંપ્રદાયો-  
ની વેદાંતશાસ્ત્રના પ્રતિપાદિત વિષયની સાથે એકવાક્યતા થઇ જશે.

મધ્વસંપ્રદાયમાં ભેદભાવે પરમાત્માની દૃઢભક્તિ કરવાનો મુખ્ય  
ઉપદેશ હોવાથી જીવ, ઈશ્વર ને જડ એ ત્રણ તત્ત્વ અનાદિ અનંત  
માન્યાં છે. જીવ મોક્ષકાલે તેની અશુદ્ધિ દૂર થવાથી ને ઈશ્વરની કૃપા  
તેના ઉપર થવાથી મોટા ઐશ્વર્યવાળો થયા છતાં પણ તે જીવનો  
જીવજ રહે છે. તે મતે પણ ક્રમમોક્ષ સ્વીકાર્યો હોય એમ જણાય છે  
તેથી તે મતમાં પણ સગુણબ્રહ્મનો સાક્ષાત્કાર થયા પછી નિર્ગુણ-  
બ્રહ્મનો સાક્ષાત્કાર થવાનો પ્રયત્ન સંભવ હોવાથી અંતે ક્રમમોક્ષ  
પામેદા જીવો બ્રહ્મરૂપ થાય છે એમ માનવું જોઈએ. ઈશ્વર પોતાના-  
માં રહેલી કલ્પિત માયાના પરિત્યાગથી બ્રહ્મજ છે, જડ પણ બ્રહ્મની  
સત્તાથી સત્તાવાળું હોવાથી બ્રહ્મથી ભિન્ન નથી. એવી રીતે જીવ,  
ઈશ્વર ને જડની વ્યવહારકાલે પૃથક્તા છતાં પણ પારમાર્થિકરીતે  
તેમનો ભેદ રહી શકતો નથી એમ વિચાર કરતાં નક્કી થાય છે.

નિંબાર્કસંપ્રદાયમાં પણ ભગવાન્ની અનન્યભક્તિ કરી જીવે  
પોતાની આગંતુક સર્વ અશુદ્ધિ દૂર કરી પરમાત્મરૂપ થવાનો ઉપ-  
દેશ કરેલો છે. એ સંપ્રદાયમાં વ્યવહારકાલે જીવ, ઈશ્વર ને જડ  
પદાર્થો પૃથક્ છતાં પણ મોક્ષદશા રૂપ પરમાર્થકાલે તેમનો ભેદ રહેતો  
નથી એમ સ્વીકારેલું હોવાથી તે સંપ્રદાયમાં પણ વાસ્તવિકરીતે  
અદ્વૈતતત્ત્વજ્ઞ સ્વીકારેલું હોય એમ જણાય છે.

વક્ષ્યભસંપ્રદાયમાં પૂર્ણપુરુષોત્તમજ્ઞ પોતાની ઇચ્છાએ જીવરૂપ ને જગદ્રૂપ થયા છે એટલે આ જગતમાં પૂર્ણપુરુષોત્તમથી બિન્ન બીજું કંઈજ નથી એમ તેમને સ્વીકાર હોવાથી તેમને મતે પણ સર્વ જીવો ને જડ પદાર્થો પૂર્ણપુરુષોત્તમરૂપ એટલે બ્રહ્મરૂપ છે એમ નક્કી થાય છે. જીવો પરમાત્માની અનન્યભક્તિ કરી તેમની કૃપાવડે ભાગવતીતનુ પામી ગોક્ષોકમાં જાય છે એવું એ સંપ્રદાયનું માનવું ક્રમભોક્ષને ઉદ્દેશીને હોય એમ જણાય છે. અંતઃકરણની વૃત્તિ અણુ-પરિમાણ હોવાથી તે ઉપાધિવાળા પૂર્ણપુરુષોત્તમરૂપ જીવને અણુ માન્યો છે. તેમણે માનેલા અવિકારિપરિણામવાદમાં ને વેદાંતે માનેલા વિવર્તવાદમાં શબ્દના ભેદવિના બીજા કંઈ ભેદ વિચારી પુરુષની દૃષ્ટિએ જણાતો ન હોવાથી તે સંપ્રદાયનું માનવું વેદાંતસિદ્ધાંતમાં પ્રવેશ પામી જાય છે એમ નક્કી થાય છે.

શ્રદ્ધાદિમાં પ્રચલિત મહામાર્ગ જે મોટા પંથને નામે વા માર્ગિ-પંથને નામે વા બીજામાર્ગને નામે ને કોઈ સ્થલે કાંચળિયાપંથને નામે વા કુંડાપંથને નામે પણ લોકોમાં ઓળખાય છે તે મહામાર્ગમાં સર્વને, તેમાં પણ વિશેષે સાધુઓને પરમાત્મસ્વરૂપ ગણી તેમના અંતઃકરણને અન્નદાનવડે, વિનયના શબ્દોવડે, શારીરિક સેવાવડે ને પોતાનાં સગાં-વહાલાંનાં શરીરોને તેમની સેવામાં જોડવાવડે પ્રસન્ન કરવાનો મુખ્ય ઉપદેશ છે. જે વિવેક, અહુમાન ને સદાચારપૂર્વક (વર્ણાશ્રમના ધર્મના પાલનપૂર્વક ને બ્રહ્મચર્યના પાલનપૂર્વક) સર્વ મનુષ્યોને પરમાત્મસ્વરૂપ માની તેમની વિહિતરીતે સેવા થાય તો તે પણ ચિત્તની શુદ્ધિ આદિ-દ્વારા સર્વમાં રહેલા બ્રહ્મના સાક્ષાત્કારમાં હેતુરૂપ હોવાથી તે મતનો વેટલે અંશે વેદાંતસિદ્ધાંતમાં સમાવેશ કરી શકાય છે.

દેવીમતને શાક્તમત, વામમાર્ગ વા મહાકાલીનો પંથ પણ



કહેવામાં આવે છે. તેમાં દક્ષિણામ્નાયથી દેવીની લક્ષિત કરવાથી દેવીની એટલે ત્રણ ગુણોની અધિષ્ઠાત્રીરૂપ ચિત્તિશક્તિની-બ્રહ્મની-પ્રાપ્તિ થાય છે એમ માનેલું હોવાથી તે મત દેવીની લક્ષિતવડે બ્રહ્મની પ્રાપ્તિના સાધનરૂપ છે. વામમાર્ગવડે દેવીનું આરાધન કરવું એ સમજી લેવાને ઉચિત નથી. જેઓ મઘમાંસાદિનું યથેચ્છ સેવન કરનારા છે તેમને કાંઈક મયાંદામાં લાવી દેવીની ઉપાસનામાં જોડવામાટે તે મત તેવા મનુષ્યોમાટે ભલે કાંઈક અંશે ઉપયોગી હોય, પણ ખીજાઓ-ને માટે તે લેશ પણ ઉપયોગી નથી.

પાશુપતમત, પ્રત્યલિંગમત, રસેશ્વરમત, કાપાલિકમત, લિંગા-યતમત, જંગમમત ને અગ્રોરપંથ એ મતોમાં શિવની ઉપાસનાનું પ્રધાનપણું છે. એ મતોમાં જેટલી સાત્ત્વિકી લક્ષિત હોય તેટલી વેદાંતાનુકૂલ છે, અને એ મતોમાં જેટલી રાજસી નેતામસી લક્ષિત હોય તે વેદાંતાનુકૂલ ન હોવાથી મુમુક્ષુને તે ગ્રહણ કરવાયોગ્ય નથી.

ચૈતન્યપંથમાં, રામાનંદમતમાં, કઞ્જીરપંથમાં, નાનકપંથમાં ને દાદુપંથમાં તથા એવાજ ખીજા નાનામોટા બિન્ન ભિન્ન મતપંથો જેમાં ઈશ્વરલક્ષિતનો, પરમાત્માના જ્ઞાનનો ને શુભકર્મનો ઉપદેશ કરેલો હોય તે સર્વ મતપંથોનો વેદાંતાનુકૂલ ભાગ મુમુક્ષુને ગ્રહણ કરવાયોગ્ય છે, અને વેદાંતવિરુદ્ધ જે ભાગ રૂઢિથી તે તે મતપંથમાં પ્રવેશ થવા પામ્યો હોય તે ભાગ મુમુક્ષુએ ઉપેક્ષા કરવાયોગ્ય છે.

આર્યસમાજનાં, બ્રહ્મસમાજનાં, પ્રાર્થનાસમાજનાં ને બ્રહ્મ-જિજ્ઞાસુમંડલનાં ( ચિઓસોપીકલ સોસાઈટીનાં ) જે જે મંતવ્યો ઉપનિષદોથી અવિરોધી હોય તે તે મંતવ્યો મુમુક્ષુએ સ્વીકાર કરવા-યોગ્ય છે, ને જે જે મંતવ્યો શ્રુતિસ્મૃતિથી વિરુદ્ધ હોય તે તે મંતવ્યો અસત્ય હોવાથી મુમુક્ષુએ તેને સત્ય ગણી આદર આપવાયોગ્ય નથી.

બુદ્ધર્શનમાં ને આર્હતર્શનમાં જે અહિંસાનો, દયાનો ને વિષયતૃષ્ણાના તથા વિષયોપભોગના ત્યાગનો ઉપદેશ છે તે મુમુક્ષુએ આદર આપવાયોગ્ય છે. તે ધર્મના અનુયાયીઓએ પાળવાના કેટલાક આચારોના સંબંધમાં મુમુક્ષુઓએ વિચાર કરવાની અગત્ય નથી.

પારસીધર્મમાં ( જરથુસ્ત્રધર્મમાં ) અગ્નિદ્વારા પ્રભુનું આરાધન અને પ્રભુની પ્રાર્થના આદિ કલાં છે તે તે ધર્મના મુમુક્ષુઓને પોતાના ચિત્તની શુદ્ધિમાં તથા પોતાના ચિત્તની સ્થિરતામાં ઉપયોગી હોવાથી તેના અધિકારી મુમુક્ષુઓને ઉપકારક છે.

જે પ્રકારના ચાહુદી, ત્રણ પ્રકારના ખ્રીસ્તી ને જે પ્રકારના મુસલમાની ધર્મમાં પ્રભુમાં શ્રદ્ધા રાખવાનો, પ્રભુની આજ્ઞા માનવાનો, પ્રભુની આજ્ઞાનું ઉદ્વેગ્ધન કરવાથી થતી હાનિનો ને પ્રભુની આજ્ઞાનું શ્રદ્ધાભક્તિપૂર્વક પરિપાલન કરવાથી થતા લાભનો જે ઉપદેશ છે તે ઉપદેશ તે પંથના મનુષ્યોને ચિત્તશુદ્ધિમાં ને ચિત્તની સ્થિરતામાં ઉપયોગી હોવાથી તેમને હિતકર છે. દુરાગ્રહ રાખ્યા વિના ને ખીજના વિચારોની માત્ર દ્રેષબુદ્ધિવડે નિષ્પ્રયોજન અવગણના કર્યા વિના જે તે મતવાળા પોતાના મતમાં કહેલી રીતે વર્તે તે તે પરમાર્થમાં આગળ વધવાની યોગ્યતાવાળા થાય છે.

ચીનમાં કેટલેક સ્થલે ચાલતા કન્ફયુસીઅસમતમાં જે પોતાનાં મરણ પામેલાં માતપિતા આદિની ભક્તિનો ઉપદેશ છે તે પણ પુણ્યરૂપ હોવાથી ચિત્તશુદ્ધિમાં ઉપકારક છે તેથી તેટલે અંશે તે આદર આપવાયોગ્ય છે, અને તેઓના મતમાં જે સૂક્ષ્મપદાર્થોનું વિવેચન બુદ્ધિની સૂક્ષ્મતા કરવામાટે કરવામાં આવ્યું છે તે બુદ્ધિની સૂક્ષ્મતાનો જ્ઞાનમાં ઉપયોગ હોવાથી તેટલે અંશે ઉપયોગી છે.

જાપાનમાં કેટલેક સ્થલે ચાલતા શીંટોમતમાં જે અંતઃકરણની

શુદ્ધિ કરનારા ઉપાયોનો ઉપદેશ છે તે પણ અંતઃકરણની શુદ્ધિ જ્ઞાનમાં ઉપયોગી હોવાથી તેટલે અંશે ગ્રહણ કરવાયોગ્ય છે.

આર્વાકમતમાં માત્ર અર્થને તથા કામનેજ પુરુષાર્થ માનેલા હોવાથી અને પ્રત્યક્ષપ્રમાણનેજ પ્રમાણ માનેલું હોવાથી તથા શરીર-થી ભિન્ન આત્માનો સ્વીકાર કરેલો નહિ હોવાથી તે મત મુમુક્ષુએ આદર આપવાયોગ્ય નથી.

સર્વ મનુષ્યોને સર્વ પ્રકારનું દુઃખ ને તેનાં કારણો અપ્રિય લાગે છે, અને તેમને પોતપોતાના સંસ્કારોથી ને સંગતિથી ઉપજતી રુચિપ્રમાણે કોઈ પણ પ્રકારનું સુખ ને તે સુખના મનાતા હેતુઓ પ્રિય લાગે છે. સર્વ જીવોને દુઃખ અપ્રિય જણાવાથીજ તેઓ પોત-પોતાના સામર્થ્યપ્રમાણે પોતાને પ્રાપ્ત થયેલા દુઃખને દૂર કરવામાટે તથા લવિષ્યમાં કોઈ પણ પ્રકારના દુઃખની પ્રાપ્તિ થવાનું અનુમાન થતાં તે દુઃખના આગમનને અટકાવવામાટે યથાસામર્થ્ય પ્રયત્ન કરે છે. આ પ્રમાણે મનુષ્યોનું ને દુઃખનું જાણે અનાદિકાલથી પરસ્પર યુદ્ધ સર્વદા ચાલતું હોય એમ જણાય છે. મનુષ્ય પ્રથમ પોતાને પ્રાપ્ત થયેલા દુઃખની નિવૃત્તિ કરવામાટે બહુધા લૌકિક ઉપાયોના સેવનમાં પ્રવૃત્ત થાય છે. જ્વરાદિ રોગોથી પ્રાપ્ત થતા દુઃખની નિવૃત્તિ-માટે તે ઔષધનું સેવન કરે છે, અને પથ્ય પાળે છે; ક્ષુધાતૃષ્ણાજન્ય દુઃખની નિવૃત્તિમાટે તે અન્નજલનું ભક્ષણપાન કરે છે; કામજન્ય દુઃખની નિવૃત્તિમાટે તે વિજ્ઞતીયશરીરનો સમાગમ સેવે છે; ચોર, શત્રુ, સિંહ, વ્યાધિ, રીંછ, વરુ, સર્પ ને વૃશ્ચિકાદિ પ્રતીત થતા પ્રાણીઓથી થનારા દુઃખને દૂર કરવામાટે તે શસ્ત્રાદિના પ્રહારાદિનો ઉપયોગ કરે છે; અને ભૂત, પ્રેત, ગ્રહ ને પનોતી આદિથી થનારા વા થયેલા દુઃખને દૂર કરવામાટે તે મંત્રજપ, સ્તોત્રપાઠ, બલિદાન,

વ્રત ને દાનાદિ શાસ્ત્રોક્ત ઉપાયોનો આશ્રય ગ્રહણ કરે છે. એ સર્વ ઉપાયોથી તે સર્વ દુઃખોની ચોકસ નિવૃત્તિ થઇ શકે એમ નિશ્ચય-પૂર્વક કહી શકાતું નથી, અને કોઈ ઉપાયથી કોઈ દુઃખની કદી નિવૃત્તિ થાય તોપણ પુનઃ તે દુઃખ કે તે ત્રણમાંનું બીજું કોઈ દુઃખ તેને પ્રાપ્ત નહિજ થાય એમ નિશ્ચયપૂર્વક કહી શકાય નહિ. પોતાના વાસ્તવિક સ્વરૂપનું ને પ્રતીત થતા જગતના વાસ્તવિક સ્વરૂપનું દૃઢ અપરોક્ષજ્ઞાન થયા વિના બીજા કોઈ પણ ઉપાયથી પૂર્વોક્ત ત્રણ પ્રકારનાં દુઃખોની ચોકસ અને ફરીથી કદીપણ નજ ઉપજે એવી નિવૃત્તિ થઇ શકતી નથી માટે જેમને પોતાનાં સર્વ બાવિદુઃખોની ચોકસ અને ફરીથી નજ ઉપજે એવી નિવૃત્તિ કરવી હોય તેમણે પોતાનું વાસ્તવિક સ્વરૂપ ને પ્રતીત થતા આ જગતનું વાસ્તવિક સ્વરૂપ જે શુદ્ધચેતનરૂપ બ્રહ્મ છે તેનો અજ્ઞાન, સંશય ને વિપર્યયથી રહિત સુદૃઢ સાક્ષાત્કાર કરવો જોઈએ. એ શુદ્ધચેતનરૂપ બ્રહ્મનો સંશયવિપર્યયરહિત સુદૃઢ સાક્ષાત્કાર થવાથી તે બ્રહ્મજ્ઞાની મનુષ્યનાં ત્રણ પ્રકારનાં બાવિદુઃખોની ચોકસ અને ફરીને કદીપણ નજ ઉપજે એવી નિવૃત્તિ થાય છે, અને તે સર્વદા પરમાર્નદરૂપે સ્થિતિ કરે છે.

કોઈ પણ જ્ઞાત્રનો સિદ્ધાંત વિચારીને અને તેને આચરણમાં મૂકીને, કોઈ પણ મતપંથના વિચારોને સમજીને અને તેને આદર-પૂર્વક આચારમાં મૂકીને, શાસ્ત્રોક્ત તીવ્ર તપ કરીને, પરમાત્માની નવધા ભક્તિમાંની કોઈ એક કે વધારે ભક્તિ પ્રીતિપૂર્વક કરીને, વા પરમાત્માની ઉમંગપૂર્વક પરા વા અનન્ય ભક્તિ કરીને, અભ્યાસવૈરાગ્યનું ક્રિયાયોગનું કે અષ્ટાંગયોગનું દીર્ઘકાલ પ્રેમપૂર્વક સેવન કરીને, અથવા વિવેકાદિ અને શ્રવણાદિ સાધનોનું દીર્ઘકાલ નિરંતર આદરપૂર્વક સેવન કરીને, મનુષ્યે પોતાનું

ને આ જગત્નું વાસ્તવિક સ્વરૂપ જે બ્રહ્મ તેને સંદેહરહિત સ્પષ્ટ જાણવું જોઈએ. પોતાનો ધર્મ સાચો ને બીજનો ધર્મ ખોટો એમ કહી પરસ્પર નિરર્થક કલેશ કરી કાલક્ષેપ નહિ કરતાં જે ધર્મમાં પોતાને સત્યતાનું જ્ઞાન થાય તેનું સમજી મનુષ્યે પ્રેમપૂર્વક નિષ્કપટભાવે સતત પરિપાલન કરવું જોઈએ. દુરાગ્રહ રાખ્યા વિના તે ધર્મ પાળવાથી ને સત્યને જાણવાની વિવેકવાળી તીવ્ર જિજ્ઞાસા રાખવાથી જેમ જેમ તે મનુષ્યના અંતઃકરણની શુદ્ધિ, સૂક્ષ્મતા, વિવેચનશક્તિ ને સ્થિરતા વધતાં જશે તેમ તેમ તે મનુષ્યને ક્રમપૂર્વક સ્વાભાવિક સત્યનું જ્ઞાન થવા લાગશે, અને અંતે વહેલું કે મોડું તેને સત્યનું સંપૂર્ણ જ્ઞાન થશે. આવી સ્થિતિ જે મનુષ્યે પ્રાપ્ત કરી હોય તેને પછી કાંઈ પણ પ્રાપ્ત કરવાયોગ્ય કે જાણવાયોગ્ય રહેલું નજ હોવાથી તેને કોઈ પણ પ્રકારનું કર્તવ્ય અવશેષ રહેતું નથી, અર્થાત્ તે કૃતાર્થ થાય છે, ને તેનો મનુષ્યજન્મ ઉત્તમપ્રકારે સફલ થયો મનાય છે. ”

શિષ્ય પૂછે છે:—“ હે દશ્યાતીતસ્વરૂપ ! હે દેશિકેન્દ્ર ! બ્રહ્મજ્ઞાન જેમને પ્રાપ્ત થયું હોય એવા જ્ઞાની અને જીવન્મુક્ત પુરુષનું શરીર તેમને બ્રહ્મનો દૃઢ સાક્ષાત્કાર થયા પછી તુરંતજ પડી જતું હશે ? કે તેઓ જીવતા રહેતા હશે ? જો તેઓ જીવતા રહેતા હોય તો તેઓ પોતાનું બાકી રહેલું જીવન કેવી રીતે વ્યતીત કરતા હશે ? તે જાણાવવાની કૃપા કરશો. ”

શ્રીસદ્ગુરુ કહે છે:—“ આત્માથી અલિપ્ત બ્રહ્મસ્વરૂપનું આદરપૂર્વક સતત અનુસંધાન કર્યા કરવાથી, મનની એકાગ્રતાવડે તે મનના રથલભાવનો નાશ કરવાથી, અને આસુરીવાસનાઓનો, લોકવાસનાનો, શાસ્ત્રવાસનાનો ને દેહવાસનાનો દૈવીવાસનાઓવડે ને

અહભાવનાવડે નાશ કરવાથી જેમને આત્માથી અભિન્ન અહનો સ્પષ્ટ અનુભવ થયો હોય એવા અહગ્નાની તથા જીવન્મુક્તો પોતપોતાના પ્રારબ્ધ-કર્મપ્રમાણે પોતપોતાનું જીવન ન્યૂન ઉપાધિવાળી સ્થિતિમાં, મધ્યમ-પ્રકારના ઉપાધિવાળી સ્થિતિમાં કે વધારે ઉપાધિવાળી સ્થિતિમાં વ્યતીત કરે છે. તેમના શરીરને ઉપજવનાર પ્રારબ્ધકર્મના સહભાવથી તેમનું શરીર વિદ્યમાન રહે છે, અહગ્નાન થાય કે પુરતજ તે પડી જતું નથી. શ્રીશુકદેવના ને શ્રીવામદેવના જેવા નિવૃત્તિપ્રધાન પ્રારબ્ધ-કર્મવાળા ગ્નાનીઓને પોતાના શરીરના નિર્વાહમાં ઉપયોગી હોય તેટલોજ ઉપાધિ રહે છે, શ્રીચામુવલ્ક્યાદિના જેવા મધ્યમપ્રકારના પ્રારબ્ધકર્મવાળા ગ્નાનીઓને મધ્યમપ્રકારનો ઉપાધિ રહે છે, અને રાજર્ષિ અમ્બતશત્રુ તથા રાજર્ષિ જનક આદિના જેવા પ્રવૃત્તિપ્રધાન પ્રારબ્ધકર્મવાળા ગ્નાનીઓને બહારથી ધણો ઉપાધિ રહે છે. એ સર્વ ગ્નાનીઓ ને જીવન્મુક્તો સ્થૂલાદિ ત્રણ શરીરોથી, તે ત્રણ શરીરોના ધર્મોથી ને સર્વ પ્રકારનાં દુઃખોથી રહિત પોતાના સુખધન અહસ્વરૂપને અનુભવનારા હોય છે. તેઓ સર્વદા દ્રષ્ટા રહીને પોતપોતાના પ્રારબ્ધ-કર્મને ભોગવી છૂટવામાટે પોતપોતાનો પ્રાપ્તવ્યવહાર સમભાવવડે નિર્દોષરીતે કરે છે. તેમનું અંતઃકરણ અગ્નાન, સંશય ને વિપર્યયથી રહિત હોય છે તેથી તેમને દેહાદિ સર્વ જગત્ અહથી ભિન્ન પ્રતીત થતું નથી. ગ્નાનીઓના બાહ્યવ્યવહાર તેમના પ્રારબ્ધકર્મની વિલક્ષણતાથી ભિન્ન ભિન્ન પ્રકારના હોય છે, પણ તેમના અંતઃકરણનો નિશ્ચય સર્વથા એકજ પ્રકારનો હોય છે, ને તેમને વિદેહમુક્તિ પણ સમાનજ થાય છે.

અનેક શ્રુતિસ્મૃતિનાં ને પુરાણોનાં વચનો અહગ્નાન થયા પછી થયું તે અહવેતાઓના પ્રારબ્ધકર્મના સામર્થ્યથી વા તે શરીરોને

જે પ્રાણીઓને સુખદુઃખાદિ થવાનાં હોય તે પ્રાણીઓનાં પ્રારબ્ધ-કર્મના સામર્થ્યથી તે બ્રહ્મવેત્તાઓનાં બાધ પામેલાં શરીરો પ્રતીત થાય છે એમ કહે છે. કુંભારના ચાકડાને ફેરવવાનું કામ બંધ કર્યા છતાં પણ તેને આમળ આપેલા વેગથી તે કેટલોક સમય ફર્યા કરે છે તેમ બ્રહ્મજ્ઞાનીઓનાં શરીરોનો સહભાવ પણ તેમનાં પ્રારબ્ધકર્મોના સહભાવથી કેટલોક સમય સંભવી શકે છે. બ્રહ્મવેત્તાઓનો અનુભવ પણ બ્રહ્મવેત્તાઓનું શરીર બાધ પામીને પ્રારબ્ધકર્મના બલથી રહી શકે છે તેમાં પ્રમાણરૂપ છે. ઇતિહાસમાં ને પુરાણાદિમાં બ્રહ્મવેત્તાઓનાં ચરિત્રો વર્ણવેલાં જોવામાં આવે છે તેથી પણ સિદ્ધ થાય છે કે બ્રહ્મસાક્ષાત્કાર થયા પછી બ્રહ્મવેત્તાઓનાં શરીરો પ્રારબ્ધકર્મના બલથી ટકી રહે છે. જે બ્રહ્મજ્ઞાન થયા પછી તુરતજ બ્રહ્મજ્ઞાનીનું શરીર પડી જાય તો જિજ્ઞાસુઓને બ્રહ્મનો ઉપદેશ કરનાર કોઈ આચાર્ય રહે નહિ, ને અજ્ઞાનીથી બ્રહ્મોપદેશ કરી શકાય નહિ, તેથી પણ માનવું જોઈએ કે બ્રહ્મજ્ઞાન થયા પછી પ્રારબ્ધકર્મના બલથી તેમનાં શરીરો રહે છે. ”

શિષ્ય પૂછે છે:—“ હે પૂર્ણકામ ! વેદાંતસિદ્ધાંતનો વેદાંત-પારગ પ્રજ્ઞાંત વિદ્વાનોને પ્રતીત થતો અપૂર્વમહિમા આપ સંક્ષેપમાં નિરૂપણ કરવા કૃપા કરશો. ”

શ્રીસદ્ગુરુ કહે છે:—“ વેદાંતસિદ્ધાંત સર્વ પ્રાણિપદાર્થમાં ને અવકાશમાં એકજ પરમતત્ત્વ વા બ્રહ્મ વ્યાપીને રહ્યું છે, અથવા તે સર્વ પ્રાણિપદાર્થ ને અવકાશ વસ્તુતાએ બ્રહ્મરૂપજ છે એમ સ્પષ્ટ શબ્દોમાં કહે છે. આ સિદ્ધાંતના જ્ઞાતા પોતાનું વાસ્તવિક સ્વરૂપ બ્રહ્મજ છે એમ અનુભવતા હોવાથી તેઓ સર્વ પ્રાણિપદાર્થમાં ને અવકાશમાં પણ પોતાનું બ્રહ્મસ્વરૂપ જુએ છે, અને સર્વને

પોતાના બ્રહ્મસ્વરૂપમાં વિવર્તરૂપે અનુભવે છે. તેમનું હૃદય—અંતઃકરણ-  
પરમપવિત્ર ને મહાવિશાલ થયેલું હોવાથી તેમના અંતઃકરણમાં  
આવિર્ભાવ પામેલા સ્વાભાવિક આનંદની સીમા નથી. તેમના હૃદયમાં  
શુદ્ધસત્ત્વગુણ સ્થિર રહેતો હોવાથી તેમના હૃદયની સ્થિતિ પ્રાયશઃ  
આવા પ્રકારની હોય છે:—સૂર્યના પ્રકાશવડે જેમ અધિકારની નિવૃત્તિ  
અધ જાય છે તેમ તેમના હૃદયમાં બ્રહ્મવિદ્યાનામની વૃત્તિનો આવિ-  
ર્ભાવ થવાથી તેમના હૃદયમાંની અવિદ્યા અથવા અજ્ઞાન નિવૃત્ત થઈ  
ગયેલ હોય છે. આવી સ્થિતિએ તેમને પોતાના બ્રહ્મસ્વરૂપથી ભિન્ન  
કોઈ પણ પ્રાણિપદાર્થમાં સત્યપણાની બુદ્ધિ રહેતી નથી. તે જગત્તમાં  
પ્રતીત થતા પ્રાણિપદાર્થોને સ્વપ્નના, ઇંદ્રજાલના, મનોરાજ્યના ને  
બ્રાંતિના પદાર્થોના જેવા જુએ છે. તેમને બ્રહ્મથી ભિન્ન કોઈ પણ  
પ્રાણિપદાર્થ રમણીય કે સુખરૂપ પ્રતીત થતો નથી, પણ પામર  
મનુષ્યોને અને વિષયી મનુષ્યોને રમણીય ને સુખરૂપ લાગતા પ્રાણિ-  
પદાર્થો તેમને પરમકુત્સિત ને દુઃખપૂર્ણ પ્રતીત થાય છે તેથી  
તેઓ તે પ્રાણિપદાર્થોમાં ભોખપણાની ને પોતાનામાં ભોક્તાપણાની  
બ્રાંતિ કરતા નથી. તે બ્રાંતિને અભાવે તેમને તે પ્રાણિપદાર્થોમાં રાગ  
વા તેમને પ્રાપ્ત કરવાની પ્રયત્ન ઇચ્છારૂપ વિક્ષેપ પ્રકટતો નથી.  
રાગના અભાવથી તેમનું અંતઃકરણ કોઈ પણ પ્રાણિપદાર્થની પ્રાપ્તિ  
કરવામાટે ઇંદ્રિયોમાં ક્ષોભ ઉત્પન્ન કરતું નથી. વળી જે અંતઃકરણ  
સર્વત્ર પોતાના અધિષ્ઠાનભૂત બ્રહ્મને અનુભવી રહ્યું હોય તે અંતઃકરણ  
અન્ય પ્રાણિપદાર્થના દર્શનને અભાવે કયા પ્રાણિપદાર્થને સત્ય તથા  
અપકારક માની તેનો દ્વેષ કરે ? તે અંતઃકરણ કોઈ પણ પ્રાણિપદાર્થ-  
નો દ્વેષ ન કરે, તથા કોઈ પણ પ્રાણિપ્રતિ કૂર વચ્ચેના બોલવામાં  
વાણીને વેગ ન આપે, કોઈવડે નેત્રોને રાતાં ન કરે, અને પોતાના



શરીરને કોઇવડે કંપાવે નહિ. સર્વત્ર પરમાનંદરૂપ અહમથી પોતાની અભિજ્ઞતા જાણનાર અંતઃકરણ કૃતાર્થ, સંતોષી, દુઃખરહિત ને પરમ સુખી હોવાથી ' મને આ પ્રાણી જોઇએ, મને આ પદાર્થ જોઇએ, મને દ્રવ્ય જોઇએ, મને ભૂમિ જોઇએ, અને મને નાનાવિધ વૈભવ જોઇએ ' એવી તૃષ્ણાઓથી તે તપતું નથી, અને પોતાની પાસે જે દ્રવ્યાદિ હોય તે જેને પ્રયોજન હોય તેને તેની યોગ્યતાનો ને તેના પ્રયોજનનો વિચાર કરી પોતાની અનુકૂલતાનુસાર ઉદારતા ને દયાપૂર્વક આપે છે, શુદ્ધસત્ત્વગુણવાળા તે અંતઃકરણમાં તમોગુણમાંથી ઉત્પન્ન થનારી જડતા, મૂઢતા, અવિવેક, લય, સ્તબ્ધતા ને ઉન્મત્તતાનો સહભાવ હોઇ શકે નહિ એ સ્પષ્ટજ છે. જે અંતઃકરણ અહમત્ત્વકેવળના અનુભવથી અહમથી પૃથક્ કોઇ પણ મનુષ્યાદિને સત્યરૂપે જોનારું નથી તે અંતઃકરણ કઇ સત્ય વસ્તુનો પોતાની પાસે સહભાવ માનીને અને બીજા મનુષ્યાદિને તે વસ્તુવિનાના વા પોતાના કરતાં ન્યૂન વસ્તુઓવાળા માનીને મદ વા ગર્વ કરે ? અને ગર્વને અભાવે તે કોનો તિરસ્કાર કરે ? પોતાનો નિરવધિ ઉત્કર્ષ થયેલો હોવાથી અને પોતાનાથી ભિન્ન કોઇ પણ મનુષ્યાદિની તેમને સત્યરૂપે પ્રતીતિ થતી ન હોવાથી તેઓ કોની ઈર્ષ્યા-અન્યના ઉત્કર્ષને ન સહન કરવારૂપ મત્સર-કરે ? અંતઃકરણની એવી ઉત્તમ યોગ્યતાવાળા મહાન્ પુરુષ અસૂયા-અન્યના શુભગુણમાં દોષનો આરોપ-પણ કોની શા કારણથી કરે ? જેઓ પોતાના અહમસ્વરૂપથી ભિન્ન બીજું કાંઇ સહ નથી એમ અનુભવે છે તેઓ કોની આગળ કયું પ્રયોજન સિદ્ધ કરવા ખોટો ડોળ કરે ? અથવા પોતાના ધર્મપાલનને અન્યની આગળ વિસ્તારીને કહે ? જેઓ અભયસ્વરૂપ અહમને અભેદભાવે પામી અભયરૂપ થયા છે તેઓ કયા પ્રાણિપદાર્થથી કઇ

વસ્તુનો નાશ થવાની શંકા લાવી બાંધે વશ થાય ? જેમણે પરમાર્નદ-  
રૂપ આત્માને અભેદભાવે અનુભવી માનસપરિતાપરૂપ શોકનું  
અતિક્રમણ કર્યું છે તેઓ કયા નિમિત્તથી શોકને વશ થાય ?  
જેમણે અધટિતધટના કરવામાં પરમચતુર માયાનું સ્વરૂપ પૂરતી  
રીતે જાણ્યું છે તેઓ કયા પ્રાણિપદાર્થને જોધને વા કયા પ્રસંગને  
પ્રાપ્ત થધને આશ્ચર્યને પ્રાપ્ત થાય ? ચિત્તનું વિષમપણું કરવાના સ્વ-  
ભાવવાળા સર્વ મનોવિકારો અચિત્તભાવને પામેલા ચિત્તમાં વિષમપણું  
ઉપજાવવા સમર્થ થતા નથી.

બ્રહ્મસાક્ષાત્કારથી જેમના ચિત્તમાં રહેલો રજોગુણ તથા તમો-  
ગુણ દબાઈ ગયો છે, અને સત્ત્વગુણ બલવાન થઈ શુદ્ધસત્ત્વગુણરૂપ  
થયો છે તેમના ચિત્તમાં શાંતિ, દાંતિ, કારુણ્ય, વિશુદ્ધપ્રેમ, ઈશ્વરાદિમાં  
પૂજ્યભાવ, સાર્વિકી શ્રદ્ધા, વિક્ષેપાભાવ, સહનશીલતા, વિષયવિમુખતા,  
સત્ય, અહિંસા, અસ્તેય, બ્રહ્મચર્ય, નિરપૃહતા, પવિત્રતા,  
સંતોષ, વિવેક, નિર્ભયતા, કર્તવ્યનિષ્ઠા, અભિમાનરહિતતા, દંભ-  
રહિતતા, સ્થિરતા, સરલતા, ઔદાર્ય, નિર્લોભતા, નિશ્ચિતતા, ક્રોધરહિતતા,  
પ્રામાણિકતા, નિર્મમત્વ, વિનય, પરમાર્નદ ને પ્રાગદ્ય ઇત્યાદિ  
શુભગુણો રહેલા હોય છે.

શન્યવાદીઓએ આત્માને શન્યરૂપ માન્યો હતો, અને ચાર્વાકે  
આત્માને દેહરૂપને વિનાશી માન્યો હતો તેને તાર્કિકોએ સત્તારૂપ, શરીરથી  
ભિન્ન ને અનાદિઅનંતરૂપ માન્યો, સાંખ્યોએ તથા યોગીઓએ તે  
આત્માને સદ્રૂપ તથા ચિદ્રૂપ ને અનાદિઅનંતરૂપ માન્યો, અને વેદાંત-  
શાસ્ત્રે તે આત્માને સન્નિદ્યાનંદરૂપ ને અનાદિઅનંત માન્યો છે.  
એવી રીતે વેદાંતશાસ્ત્ર આત્માના ઉત્કૃષ્ટ સ્વરૂપને પ્રમાણ તથા  
યુક્તિઓથી સિદ્ધ કરી બતાવે છે.

કેટલાક વાદીઓ આત્માને જડરૂપ માને છે, કેટલાક વાદીઓ આત્માને જડચેતનરૂપ માને છે, અને વેદાંતશાસ્ત્ર આત્માને કેવલ ચેતનરૂપ માને છે.

કેટલાક વાદીઓ આત્માને અણુરૂપ માને છે, કેટલાક વાદીઓ આત્માને શરીરજેવડો માને છે, અને વેદાંતશાસ્ત્ર આત્માને તેના શુદ્ધસ્વરૂપમાં નિરતિશયવ્યાપક માને છે.

કેટલાક વાદીઓ શાસ્ત્રવિહિત કર્મોના અનુષ્ઠાનથી આત્માને મોક્ષલાભ થાય છે એમ કહે છે, કેટલાક વાદીઓ શાસ્ત્રવિહિત કર્મોના અનુષ્ઠાનથી ને શાસ્ત્રવિહિત ઉપાસના કરવાથી આત્માને મોક્ષલાભ થાય છે એમ કહે છે, અને વેદાંતશાસ્ત્ર શાસ્ત્રવિહિત નિષ્કામકર્મોના અનુષ્ઠાનથી અંતઃકરણના મલદોષની-સંસારના અતુરાગના હેતુભૂત પાપસંસ્કારોની-નિવૃત્તિ થાય છે, શાસ્ત્રવિહિત નિષ્કામ ઉપાસનાના સેવનથી અંતઃકરણના વિક્ષેપદોષની-ચિત્તના રાગદ્વેષના વિષયોમાં ભ્રમવારૂપ દોષની-નિવૃત્તિ થાય છે, અને દૃઢ આત્મજ્ઞાનથી આત્માને મોક્ષલાભ થાય છે એમ માને છે.

મૂઢ મનુષ્યોના અંતઃકરણમાં તમોગુણનું પ્રધાનપણું હોવાથી તે અંતઃકરણ સ્થૂણ, શ્યામરંગનું ને જડતાવાળું હોય છે. જો તે મૂઢ મનુષ્ય શાસ્ત્રના ને સત્પુરુષોના ઉપદેશમાં શ્રદ્ધા લાવી પોતાનું જીવન સુધારવા ઇચ્છે તો તેણે શાસ્ત્રે કહેલાં સકામ શુભકર્મોમાં શ્રદ્ધા ને પરમપ્રેમ રાખી શાસ્ત્રોક્ત સકામ શુભકર્મો શાસ્ત્રોક્ત વિધિપ્રમાણે ધૈર્ય, સમજ ને જાગૃતિ રાખીને કરવાં જોઈએ. આવા શુભપ્રયત્નથી તેમના અંતઃકરણની સ્થૂણતા, શ્યામતા ને જડતા ક્રમથી દૂર થતાં તેમનું અંતઃકરણ કાંઈક સૂક્ષ્મ ને ચંચલ થાય છે, અને તેમના અંતઃકરણમાં ક્રમથી તમોગુણની ન્યૂનતા ને રજોગુણની વૃદ્ધિ થવા

લાગવાથી તેમના અંતઃકરણનો રંગ રચામતાને લજવા લાગી પીળાશપર જવા લાગે છે, ને અંતે તેમનું અંતઃકરણ પીળા રંગવાળું જણાવા લાગે છે. આવું અંતઃકરણ તમોગુણ ન્યૂન ને રજોગુણની પ્રધાનતાવાળું થાય છે. આવા અંતઃકરણમાં શુભકર્મના અભ્યાસના બલવડે ને પરમાત્માની ભક્તિવડે પીળો રંગ ન્યૂન થઈ રાતા રંગનો ને ઘોળા રંગનો કાંઈક કાંઈક ભાગ આવિર્ભાવ પામતાં તે અંતઃકરણ ક્રમથી શનૈઃ શનૈઃ રાતા રંગવાળું, વધારે સૂક્ષ્મ ને કાંઈક સ્થિર થવા લાગે છે. આવા અંતઃકરણમાં રજોગુણનો વધારો થયેલો હોય છે, તમોગુણ દબાયેલી સ્થિતિવાળો હોય છે, ને સત્ત્વગુણનો અદ્વિપાશે આવિર્ભાવ થયેલો હોય છે. જેમનું અંતઃકરણ વર્તમાનજન્મના શુભકર્મના સેવનથી ને પરમાત્માની ભક્તિથી વા પૂર્વજન્મોનાં શુભકર્મોના ને પરમાત્માની ભક્તિના સંસ્કારોથી પૂર્વોક્ત સ્થિતિને પ્રાપ્ત થયું હોય તેમણે નિર્ગુણનિરાકાર બ્રહ્મસ્વરૂપનું શ્રવણ, મનન ને નિદિધ્યાસન કરી પોતાના અંતઃકરણને વધારે સૂક્ષ્મ, વધારે સ્થિર ને નિર્દોષ સ્ફટિકજેવું શ્વેત કરવા સર્વદા પરમાદરપૂર્વક પ્રયત્ન કરવો જોઈએ. આવો પ્રયત્ન દીર્ઘકાલ ચાલુ રાખવાથી તે મોક્ષસાધકનું હૃદય ક્રમથી સૂક્ષ્મ, સ્થિર ને શ્વેતતાવાળું થતાં થતાં તત્ત્વસાક્ષાત્કારકાલે તે સૂક્ષ્મતર, સુસ્થિર ને શ્વેત રંગવાળું થઈ જાય છે. અંતઃકરણની આવી સ્થિતિ થવી એ તેની પરમશુદ્ધિ ને તેનો પરમવિકાસ મનાય છે. આવા પરમશુદ્ધ, પરમવિકસિત, પરમસૂક્ષ્મ ને દૃશ્યથી અસંગ રહેવાના બલવાળા અંતઃકરણમાં પુનર્જન્મ આપે એવા વિચારોના ને કર્મોના સંસ્કારો પડી શકતા નથી. તે અંતઃકરણ પોતાનામાં રહેલા ભોગ તથા મોક્ષ આપવાના પ્રારબ્ધકર્મના સંસ્કારોને સમાપ્ત કરતું કરતું

પ્રારબ્ધકર્મના ભોગને અંતે જીવને બ્રહ્મસ્વરૂપે સ્થિર કરી પોતે સર્વ સંસ્કારોથી રહિત થઈ પોતાના ઉપાદાનકારણુ માયામાં વિલીન થઈ તેમાં બળી જાય છે.

આ અદ્ભુત ઉપદેશ કરનારું વેદાંતશાસ્ત્ર નિરંતર નાનામોટા વ્યક્તાવ્યક્ત દુઃખમાં રીંબાયા કરતા ને સુખને માટે નિરંતર વલખાં મારતા જીવને જે તે શ્રદ્ધાબક્તિથી સતત યોગ્ય પ્રયત્ન કરે તો સર્વ પ્રકારનાં દુઃખોના સ્પર્શથી રહિત પરમાર્નવપદે સુસ્થિર કરે છે. વેદાંતશાસ્ત્રે ઉપદેશ કરેલ પોતાના બ્રહ્મસ્વરૂપને અને પ્રતીત થતા જગતના બ્રહ્મસ્વરૂપને સંશયવિપર્યયથી રહિત દૃઢ અનુભવવાથી તે અનુભવ કરનાર મનુષ્યનું શરીર આ પૃથિવીપર પ્રતીત થતાં છતાં તેમનું મન સત્યલોકમાં રહેલા ઉપાસકોના જેવા દુઃખરહિત સર્વોત્તમ સુખને અનુભવે છે.

આલસ્યપ્રમાદાદિ તમોગુણના ધર્મોથી ને ભાંગ આદિ માદક પદાર્થોના સેવનથી ઉપજનારું કથનમાત્ર સુખ તામસસુખ કહેવાય છે. એ સુખ મુમુક્ષુએ ઇચ્છવાયોગ્ય નથી, પણ ત્યજવાયોગ્ય છે એમ વેદાંતશાસ્ત્ર કહે છે. શબ્દસ્પર્શાદિ વિષયોથી અને તેનાં ઉપકરણોથી ઉપજતું કથનમાત્ર સુખ રાજસસુખ કહેવાય છે. આ લોકના શબ્દાદિ વિષયોથી ને ધનાદિ ઉપકરણોથી ઉપજનારું રાજસસુખ અને સ્વર્ગાદિના શબ્દાદિ વિષયોથી ને તેનાં ઉપકરણોથી ઉપજનારું રાજસસુખ પણ મુમુક્ષુએ ઇચ્છવાયોગ્ય નથી, પણ પરિત્યાગ કરવાયોગ્ય છે એમ વેદાંતશાસ્ત્ર કહે છે. શાસ્ત્રમાં કહેલાં સકામ શુભકર્મોથી આ લોકનું કે સ્વર્ગાદિનું જે સુખ મળે તે સુખ મુમુક્ષુએ ઇચ્છવાયોગ્ય નથી, પણ જે મુમુક્ષુના અંતઃકરણની શુદ્ધિ ન થઈ હોય તેના અંતઃકરણની શુદ્ધિમાટે તેવા મુમુક્ષુએ શાસ્ત્રમાં કહેલાં

શુભકર્મો કર્તાપણાનું અભિમાન ને ફલની કામના ત્યજીને આદર-પૂર્વક કરવાં એમ વેદાંતશાસ્ત્ર કહે છે. પરમાત્માની સકામભક્તિ મુમુક્ષુ-એ કરવી નહિ, પણ તેણે પોતાના ચિત્તની વિશેષ શુદ્ધિમાટે ને પોતાના ચિત્તની સ્થિરતામાટે પરમાત્માની આદરપૂર્વક શ્રવણાદિ નવધા ભક્તિમાંની કોઈ એક કે વધારે ભક્તિ કરવી એવો વેદાંતશાસ્ત્રનો ઉપદેશ છે. કેવલ્યથી બિન કોઈ પણ પ્રકારની સિદ્ધિ મેળવવા-માટે મુમુક્ષુએ યોગાનુષ્ઠાન કરવાનું નથી, પણ અનાત્માકાર વૃત્તિઓનો નિરોધ કરી કેવલ્યની પ્રાપ્તિ કરવામાટે મુમુક્ષુએ યોગાનુષ્ઠાન કરવું જોઈએ એમ વેદાંતશાસ્ત્ર કહે છે. વેદાંતશાસ્ત્રનું શ્રવણ કરી તેના વાસ્તવિક તાત્પર્યને મુમુક્ષુએ સમજવું, વેદાંતશાસ્ત્રે ઉપદેશ કરેલા મુખ્ય વિષયોનું એકાંતમાં આદરપૂર્વક વારંવાર મનન કરી આ વિશ્વમાં એકજ અદ્વિતીયતત્ત્વ સત્ય છે, ને અન્ય સર્વ કલ્પિત છે. એમ મુમુક્ષુએ નક્કી કરવું, અને એ એકજ અદ્વિતીયતત્ત્વનો દીર્ઘ-કાલ, અંતરાયવિના, આદરપૂર્વક વિચાર કરતા રહી મુમુક્ષુએ તેનો દૃઢ સાક્ષાત્કાર કરી દુઃખરહિત પરમાનંદરૂપે અવિચલ સ્થિતિ કરવી-દુઃખપૂર્ણ ભવસાગર તરી જવો-એમ સર્વ વેદાંતોપજીવી મુમુક્ષુઓને વેદાંતશાસ્ત્ર ઉપદેશ કરે છે.

દેશ, કાલ ને વસ્તુના પરિચ્છેદથી રહિત બ્રહ્મને આશ્રયે રહેલી માયામાં અપાર લૌકિક ને દિવ્ય સામર્થ્ય રહેલું છે તેથી જોયો શુદ્ધ શ્રદ્ધા ને શુદ્ધ પ્રીતિથી જોટલે અંશે બ્રહ્માભિમુખ થાય છે તેટલે અંશે તે બ્રહ્મને આશ્રયે રહેલી માયા તેઓને મનોવાંછિત પદાર્થ આપે છે.

પોતાના નિર્દોષ અંતઃકરણની પ્રગતિ ને નિર્દોષ ભાવનાવડે ચવિત્ર અંતઃકરણવાળો મનુષ્ય આ જગતમાં જે વસ્તુ મેળવવા ધારે તે વસ્તુ વહેલો કે મોડો તે મેળવી શકે છે. તેની દૃઢ ભાવનાવડે ચેતન-

નો તેવો વિવર્ત ને માયાનું તેવું પરિણામ થઈ તેવી ભાવના કરનારને ઇચ્છિત પ્રાણિપદાર્થની પ્રાપ્તિ થયેલી અનુભવાય છે. મનુષ્યના પવિત્ર અંતઃકરણની પવિત્ર સુદૃઢ ભાવના સર્વવ્યાપક ચેતનને આશ્રયે રહેલી માયાપર વારંવાર સગ્ગતીય ક્ષોભ ઉપજાવ્યા કરે છે, અને એ પવિત્ર સુદૃઢ ભાવનાનો જ્યારે પરિપાક થાય છે ત્યારે અધર્મના સંસ્કારોરૂપ પ્રતિબંધકને અભાવે ને યોગ્ય સુધર્મના સંસ્કારોના પ્રાદુર્ભાવે માયાના સર્વરૂપે પરિણામ પામવાના સામર્થ્યવડે તે માયા સુદૃઢ ભાવના કરનારની તે ભાવનાપ્રમાણે બ્રહ્મને આશ્રયે રહીને પરિણામ પામે છે. અધટિતઘટના કરવામાં અપાર સામર્થ્યવાળી માયાને આ વિશ્વમાં કોઈ કામ કરવું લેશ પણ દુર્ઘટ નથી. આ નિયમને અનુસરીનેજ સર્વ ધર્મમાં થયેલા સમર્થ પુરુષોએ પોતપોતાના શુભકર્મના તથા ઇશભક્તિના વા ઇશોપાસનાના બલથી આ લોકની ઇચ્છિત વસ્તુની, અંતરિક્ષલોકની, સ્વર્ગલોકની, મહર્લોકની, જનલોકની, તપલોકની ને સત્યલોકની વા પોતપોતાના ધર્મમાં માનેલા લોકની પ્રાપ્તિ કર્યાનું તે તે ધર્મનાં પુસ્તકોમાં સાંભળવામાં આવે છે. જેમ યોગ્ય દષ્ટ (લૌકિક) પુરુષપ્રયત્નથી મનુષ્યને ઇચ્છિત ફલને લાભ થાય છે તેમ લૌકિકથી બિન્ન યોગ્ય અલૌકિક પુરુષપ્રયત્નથી પણ તેવો પુરુષપ્રયત્ન કરનાર મનુષ્યને ઇચ્છિત ફલને લાભ થાય છે. આમ હોવાથી જે મનુષ્યને શુભગુણાદિવાળી સ્ત્રી જોઈતી હોય, જે મનુષ્યને સુંદર પુત્રપુત્રી જોઈતાં હોય, જે મનુષ્યને પુંખલ ધન જોઈતું હોય, જે મનુષ્યને ખેતીમાં વેપારમાં કે સેવામાં (નોકરીમાં) લાભ મેળવવાની ઇચ્છા હોય, જે મનુષ્યને વ્યાવહારિક સત્તા જોઈતી હોય, જે મનુષ્યને શારીરબલ જોઈતું હોય, જે મનુષ્યને પોતાના શરીરની નીરોજ સ્થિતિ જોઈતી હોય, જે મનુષ્યને નિષિદ્ધ વિષયોથી પોતાના શરીર-

ની ઇંદ્રિયોની ને અંતઃકરણની રક્ષા કરવાના બલની ઇચ્છા હોય, જે મનુષ્યને પોતાની ઇંદ્રિયોના શુભ બલની અપેક્ષા હોય, જે મનુષ્યને પોતાના અંતઃકરણમાં રહેલી આસુરીસંપત્તિના અભાવની ને દૈવીસંપત્તિના પ્રાદુર્ભાવની અને તેની સુરિથરતાની ઇચ્છા હોય, જે મનુષ્યને શાસ્ત્રયુથવાની ઇચ્છા હોય, જે મનુષ્યને ઉત્તમ પ્રકારના તાર્કિક થવાની કે ઉત્તમ પ્રકારના યોગી થવાની શુભેચ્છા હોય, અને જે મનુષ્યને વિવેકાદિ ચાર સાધનોનો અને શ્રવણાદિ ત્રણ સાધનોનો પરિપાક કરી દૃઢ બ્રહ્મબોધ પ્રાપ્ત કરવાની ઇચ્છા હોય તે સર્વેએ પોતપોતાની ઇચ્છિત વસ્તુની પ્રાપ્તિમાટે પોતપોતાના નિર્મલ અંતઃકરણની વૃત્તિને ઇચ્છિત વસ્તુની ભાવનાવાળી રાખી અડગ શ્રદ્ધાથી ને પરમપ્રીતિથી વારંવાર બ્રહ્માભિમુખ કરી માયાના અધિષ્ઠાનભૂત સમિચ્છદાનંદરૂપ બ્રહ્મમાં સુરિથર કરવી જોઈએ એવો વેદાંતશાસ્ત્રનો અભિપ્રાય છે.

વેદાંતસિદ્ધાંત પરમપવિત્ર, પરમશાંત ને પરમવિશાલ મહાસાગર-જેવો છે. જે પરમવિરત્ત મહાસાગરમાં આ પૃથિવીપરના સર્વે મત-પંથોરૂપ અને કર્મનાં, ભક્તિનાં ને તત્ત્વજ્ઞાનનાં સર્વે શાસ્ત્રોરૂપ નાના-મોટા નદો અને નાનીમોટી નદીઓ પ્રવેશ પામી જાય છે.

વેદાંતશાસ્ત્ર જે બ્રહ્મતત્ત્વનો ઉપદેશ કરે છે એ બ્રહ્મતત્ત્વ કલ્પ-વૃક્ષથી, ચિંતામણિથી ને સ્પર્શમણિથી (પારસમણિથી) અનંતગુણુ શ્રેષ્ઠ છે. કલ્પવૃક્ષાદિમાં મનુષ્યનાં સર્વ દુઃખોની ઐકાંતિક ને આત્યંતિક નિવૃત્તિ કરવાનું ને પરમપવિત્ર પરમાર્નદની નિત્યપ્રાપ્તિ કરવાનું સામર્થ્ય નથી, પણ બ્રહ્મતત્ત્વ તો એવું છે કે જેનો દૃઢ બોધ થવાથી તે મનુષ્યનાં સર્વ પ્રકારનાં દુઃખોની ઐકાંતિક ને આત્યંતિકનિવૃત્તિ કરે છે, અને તેને અવિચલ પરમાર્નદની નિત્યપ્રાપ્તિ કરાવે છે.



ધર્મશાસ્ત્રાદિમાં જે બ્રહ્મચારી, ગૃહસ્થ, વાનપ્રસ્થ ને સંન્યસ્ત એવા નામવાળા ચાર આશ્રમોનું બંધારણ કરેલું જેવામાં આવે છે તે બંધારણ પણ પ્રત્યેક દિનને બ્રહ્મનો સાક્ષાત્કાર કરવાનાં સાધનોને ક્રમથી પ્રાપ્ત કરાવવાનો ઉદ્દેશ ધ્યાનમાં રાખીને કરેલ છે. બ્રહ્મચર્યાશ્રમમાં બ્રહ્મચારીએ વેદાદિ શાસ્ત્રોનું અધ્યયન કરવું, પોતાના ગુરુની શ્રદ્ધાપ્રીતિથી યથાયોગ્ય સેવા કરવી, આહારને તથા નિદ્રાને નિયમમાં રાખવાં, અસ્પૃશ્યનો સ્પર્શ ન કરવો, ન જેવાયોગ્ય ન જોવું, શરીરને ઇન્દ્રિયોને તથા અંતઃકરણને વશ રાખવા સતત પ્રયત્નશીલ રહેવું, સંધ્યાવન્દનવડે શ્રીસૂર્યદેવને ને અગ્નિમાં સમિધના હોમવડે શ્રીઅગ્નિદેવને પ્રસન્ન કરવા, ગાયત્રીમંત્રના જપવડે તથા પરમાત્માના ધ્યાનવડે પરમાત્માનો અનુગ્રહ પ્રાપ્ત કરવા પ્રયત્નશીલ રહેવું, અને વ્યવહારના તથા પરમાર્થના સ્વરૂપનું પરોક્ષજ્ઞાન મેળવવું. આવી યોગ્યતા પ્રાપ્ત કર્યા પછી જો તે બ્રહ્મચારીનું અંતઃકરણ આ લોકના તથા પરલોકના વિષયોમાં રાગરહિત થયું હોય તો તે બ્રહ્મચારી યાવજીવન બ્રહ્મચર્ય પાળવાનો દૃઢ સંકલ્પ કરી નૈષ્ઠિક બ્રહ્મચર્ય પાળે, અને અગ્નિની પરિચર્યાસહિત વા અગ્નિની પરિચર્યાવિના વિવેક, વૈરાગ્ય, શમાદિ છ સંપત્તિ ને મુમુક્ષુતા પ્રાપ્ત કરી, પોતાના શ્રીસહગુરુની સમીપ વેદાંતશાસ્ત્રનું શ્રવણ, મનન ને નિર્દિધ્યાસન કરી બ્રહ્મનો સાક્ષાત્કાર કરવા પ્રયત્નશીલ રહે, અથવા જો વિષયાનુરાગથી પોતાનું મન ને પોતાની ઇન્દ્રિયો વિશેષ ઉપરામ પામ્યાં હોય, ને કોઈ પ્રકારનો પ્રતિબંધ ન હોય તો વિવિદિષાસંન્યાસને ગ્રહણ કરી, વિવેકાદિ સાધનોનો પરિપાક કરી, શ્રવણમનનાદિમાં પ્રવૃત્ત થઈ, બ્રહ્મનો સાક્ષાત્કાર કરવા પ્રયત્નશીલ રહે. જો તે બ્રહ્મચારી રાગાદિ દોષોના સહભાવથી પોતાના અંતઃકરણને નૈષ્ઠિક બ્રહ્મચર્ય પાળવાના વા વિવિદિષા-

સંન્યાસ મહત્ત્વ કરવાના અસામર્થ્યવાળું જીવે તો પોતાના ગુરુને પોતાના સામર્થ્યપ્રમાણે યોગ્ય દક્ષિણા આપી પોતાના પિતાને ઘેર આવી શુભકુલમાં જન્મેલી, સદાચરણી, માતાપિતાવાળી, ધર્મ પાળવામાં પ્રીતિવાળી, શુભ લક્ષણવાળી ને સુંદર અંગોવાળી, કન્યાની સાથે વિધિવત્ લગ્ન કરી ગૃહસ્થાશ્રમી થાય. બ્રહ્મચારીએ જેમ શબ્દબ્રહ્મરૂપ વેદનું જ્ઞાન સંપાદન કરી વેદવડે પ્રતિપાદન કરાયેલા બ્રહ્મનો સાક્ષાત્કાર કરવાનો પ્રયત્ન કરવાનો છે તેમ ગૃહસ્થાશ્રમમાં પ્રવેશ કરેલા ગૃહસ્થે પણ પોતાની સ્ત્રીસહિત ગૃહસ્થના ધર્મોનું યથાયોગ્ય પરિપાલન કરી પોતાના અંતઃકરણને રાગાદિ દોષોથી રહિત કરવાનો અને બ્રહ્મસાક્ષાત્કાર કરવાનો પ્રયત્ન કરવાનો છે, કામના અર્થના ને સંબંધિજનોના દાસ થઈ સંસારમાં પડ્યા રહેવાનું નથી, વા પાપાચરણુવડે પોતાના જીવાત્માની અધોગતિ કરાવવાની નથી. ગૃહસ્થાશ્રમીએ સૈંધ્યાવંદનવડે શ્રીસૂર્યને તથા ગાયત્રી આદિના જપવડે શ્રીપરમાત્માને પ્રસન્ન કરવાનો અને બહારના અગ્નિહોત્રવડે વા પ્રાણુઅગ્નિહોત્રવડે અગ્નિને પ્રસન્ન કરવાનો પ્રયત્ન કરવો, સદાચાર પાળવો, અતિથિનો પ્રિય વાણીવડે ને અન્નાદિના દાનવડે સત્કાર કરવો, સદાચરણુથી વર્તવું, શાસ્ત્રાધ્યયન કરવું ને અધિકાર હોય તો અન્યને શાસ્ત્રાધ્યયન કરાવવું, પોતાના જીવનમાં દ્રવ્યતૃષ્ણા દૂર કરવામાટે તથા પરમાત્માનો અનુગ્રહ મેળવવામાટે એક કે અધિક યજ્ઞ કરવા, અને અધિકાર હોય તો કોઈ દિવસને યજ્ઞ કે યજ્ઞો કરાવવા, સુપાત્રે યથાસામર્થ્ય દાન ઔદાર્ય વિનય ને આદરપૂર્વક આપવું, ધર્મનું અંગ સમજી સ્વહારામાં પ્રજ્ઞેત્પત્તિ કરવી, અનિષિદ્ધ ધંધાવડે પોતાનું ને પોષ્યવર્ગનું પોષણ કરવું, મહાપુરુષોનો સમાગમ વિનયપૂર્વક કરવો, ને તેમની વિનયપૂર્વક સેવા કરવી, પોતાની સ્ત્રીને પુત્રને ને પુત્રીને

સદાચાર સદ્ધર્મ ને સદ્વિદ્યા શીખવવાં, જેમાંથી આ જગત્ ઉત્પન્ન થાય છે જેનાવડે આ જગત્ સ્થિતિ કરે છે અને વિનાશકાલે જેમાં આ જગત્ અભેદભાવે પ્રવેશ કરે છે તે પરમાત્માને જાણવા યોગ્ય પ્રયત્ન કરવો, અને પછી સ્ત્રીપુત્રાદિમાં તીવ્રતર કે તીવ્રતમ વૈરાગ્ય પ્રકટે તો વિવિદ્ધિપાસંન્યાસ ગ્રહણ કરીને અને જે તેવો વૈરાગ્ય પોતાના અંતઃકરણમાં ન પ્રકટે તો સ્ત્રી, પુત્ર, દ્રવ્ય ને પશુ આદિમાંથી પોતાના મનને પાછું વાળતા રહી ગૃહસ્થાશ્રમમાં રહીને આ સર્વ જગત્ના અધિષ્ઠાનભૂત બ્રહ્મને જાણવાનો વિધિવત્ પ્રયત્ન કોઇ શ્રોત્રિય ને બ્રહ્મનિષ્ઠ મહાપુરુષદ્વારા કરવો. આ ગૃહસ્થાશ્રમમાં રહીને પણ સાચા ગૃહસ્થ થવાનો પ્રયત્ન કરવાનો છે, અર્થાત્ મૃત્તિકા, પાષાણને કાઢના ધરમાંથી તથા પાંચ ભૂતોના કાર્યભૂત સ્થૂલશરીરરૂપ ધરમાંથી ને સૂક્ષ્મશરીરરૂપ ધરમાંથી અહંતામમતા મૂકી ત્રિદાકાશરૂપ-બ્રહ્મરૂપ-ધરમાં અભેદભાવે સ્થિતિ કરવાનો શુભપ્રયત્ન કરવાનો છે. કોઇ ગૃહસ્થને જે સંસારમાં સામાન્ય અરુચિ થઈ સંસારના વિષયોમાં સંતોષનું ભાન થાય તો તેણે પ્રત્યક્ષ કે મનોમય વાનપ્રસ્થાશ્રમનો સ્વીકાર કરી આહારને તથા ઈંદ્રિયોને વિશેષ નિયમમાં રાખી પોતાના શરીરમાંના રાજસતામસગુણને તથા પોતાની ઈંદ્રિયોના ચાંચલ્યને ક્ષીણ કરવાં, પોતાના મનને સગુણબ્રહ્મના વા નિર્ગુણબ્રહ્મના ધ્યાનમાં જેડવું, સંસારના ક્ષણભંગુરપણાનો અસારપણાનો તથા પરિતાપકપણાનો વારંવાર વિચાર કરી વિરાગની દૃઢતામાં વધારો કરવો, અને પરિણામે સાચેસાચા વાનપ્રસ્થ થવું, અર્થાત્ વાનમાં-વનમાં-એટલે સર્વના જીવનરૂપ બ્રહ્મમાં પ્રસ્થ એટલે અભેદભાવે સુસ્થિર થવું. જેમ ગૃહસ્થાશ્રમનો ઉદ્દેશ બ્રહ્મની અભેદભાવે પ્રાપ્તિ કરવાનો છે તેમ વાનપ્રસ્થાશ્રમનો ઉદ્દેશ પણ બ્રહ્મની અભેદભાવે પ્રાપ્તિ કરવાનો છે.

અહ્યારીના વા ગૃહસ્થના વા વાનપ્રસ્થના શાસ્ત્રોક્ત ધર્મોનું શ્રદ્ધાપ્રીતિ-  
પૂર્વક યથાયોગ્ય પરિપાલન કરીને જે દિગ્ધ્રે પોતાના શરીરને,  
કર્મેન્દ્રિયોને જ્ઞાનેન્દ્રિયોને તથા અંતઃકરણને સારી રીતે વશ કર્યા હોય  
તેણે જે પોતાનું નિવૃત્તિપ્રધાન પ્રારબ્ધકર્મ ઉદય પામ્યું હોય, અને  
હિરણ્યગર્ભના ઐશ્વર્યમાં પણ પોતાના અંતઃકરણવિષે રાગ કે કુતૂ-  
હલ ન રહ્યાં હોય તો વિવિદિષાસંન્યાસ ગ્રહણ કરી, વિવેકાદિ ચાર  
સાધનોનો વિશેષ પરિપાક કરી, પવિત્રતા, શ્રદ્ધા, ઉત્સાહ, ધૈર્ય ને  
સાવધાનતા રાખી, વેદાંતના શ્રવણમાં, મનનમાં ને નિદિધ્યાસનમાં  
વ્યસનવાળા થઈ અહ્યતત્ત્વનો સુદઢ સાક્ષાત્કાર કરી કૃતાર્થ થવું.  
પૂર્વોક્ત ત્રણ આશ્રમમાંથી કોઈ એક આશ્રમમાં રહેલા કોઈ મનુષ્યના  
અંતઃકરણમાં ઉપર જણાવેલી યોગ્યતા પ્રાપ્ત થયા છતાં પણ સોપાધિક  
પ્રારબ્ધકર્મના ઉદયથી વા અન્ય પ્રતિબંધથી વિવિદિષાસંન્યાસ ન  
ગ્રહણ કરી શકાય તો તેણે સર્વ સકામકર્મના પરિત્યાગરૂપ માનસ-  
સંન્યાસ ગ્રહણ કરી વેદાંતશાસ્ત્રના શ્રવણમનનાદિમાં પ્રવૃત્તિ કરવી.  
દિગ્ધ્રે લિંગ અન્ય મનુષ્યોએ પણ જે પોતાના અંતઃકરણમાં ઉપર  
જણાવેલી યોગ્યતા પ્રાપ્ત થઈ હોય તો કામ્યકર્મના પરિત્યાગરૂપ  
માનસસંન્યાસ ગ્રહણ કરી તથા વિવેકાદિ સાધનોને વિશેષ પરિપકવ  
કરી યથાધિકાર વેદાંતશાસ્ત્રનું શ્રવણ, મનન ને નિદિધ્યાસન કરી  
અંતરાત્માથી અલિંગ અહ્યતત્ત્વનો દઢ સાક્ષાત્કાર કરવો. જે કોઈ  
મહાપુણ્યશાલી મનુષ્યને પોતાના પૂર્વજન્મનાં પુણ્યોના પરિપાકથી વા  
વર્તમાનજન્મના ઉત્તમોત્તમ પુરુષપ્રયત્નથી અહ્યયર્થાશ્રમમાં, વા ગૃહસ્થા-  
શ્રમમાં વા વાનપ્રસ્થાશ્રમમાં અહ્યનો દઢ અપરોક્ષ અનુભવ થઈ જાય,  
અને તેમને જીવન્મુક્તિના વિલક્ષણ આનંદનો અનુભવ કરવાની ઇચ્છા  
પ્રકટે તો તે વિક્લત્સંન્યાસ ગ્રહણ કરી મનોનાશનો ને વાસનાક્ષયનો

વિશેષ પરિપાક કરે. જેમના અંતઃકરણમાં આ લોકના વિષયોમાં તથા પરલોકના વિષયોમાં દૃઢ અરુચિ ઉત્પન્ન ન થઈ હોય તેમણે વિવિધિષાસંન્યાસ ગ્રહણ નહિ કરતાં પોતાની જે આશ્રમમાં સ્થિતિ હોય તે આશ્રમમાંજ રહી પોતાના અંતઃકરણમાં વિવેકવૈરાગ્ય વધારવાનો સુદૃઢ પ્રયત્ન કરવો. સંન્યસ્તાશ્રમનો પ્રધાન ઉદ્દેશ જિજ્ઞાસુને સર્વ પ્રાણિપદાર્થના વાસ્તવિક સ્વરૂપજ્ઞાત બ્રહ્મતત્ત્વનો સુસ્પષ્ટ અનુભવ કરાવી કૃતાર્થ કરાવવાનો છે તે વિવેકી પુરુષોને વિદિતજ છે.

ચાર વર્ણોની મર્યાદા પણ મનુષ્યોને બ્રહ્મતત્ત્વનો કરામલકવત્ અનુભવ કરાવવામાટેજ વેદાદિ શાસ્ત્રોએ બાંધેલી છે. બ્રાહ્મણ, ક્ષત્રિય, વૈશ્ય ને શૂદ્ર એ ચાર વર્ણમાંથી શૂદ્રે દ્વિજોની પ્રીતિપૂર્વક નિષ્કપટલાવે યથાયોગ્ય સેવા કરી વા કેઈ નિર્દોષ ઉદ્યોગ કરી પોતાની આજીવિકા સંપાદન કરવી, તથા પોતાના અંતઃકરણમાં, ઇદ્રિયોમાં ને શરીરમાં રહેલા તમોગુણને હીનબલ કરી શુદ્ધ રજોગુણની પોતાના અંતઃકરણમાં ન્યૂનાધિક પ્રાપ્તિ કરી પછી શનૈઃ શનૈઃ શ્રદ્ધા ને સાવધાનતાથી તમોગુણના ને રજોગુણના ધર્મોને વશ વર્તાવવાનો પ્રયત્ન કરી તે બંન ગુણોને બલહીન કરવા, અને સત્ત્વગુણથી અંતઃકરણને ભરેલું રાખી બ્રહ્મજ્ઞાનનાં વિવેકાદિ તથા શ્રવણાદિ સાધનો સિદ્ધ કરી આ જન્મમાં કે જન્મોત્તરોમાં બ્રહ્મનો સુદૃઢ સાક્ષાત્કાર કરી કૃતાર્થ થવું. વૈશ્યવર્ણુના મનુષ્યે પોતાના ચિત્તમાં રહેલા રજોગુણને તથા તમોગુણને ક્રમથી ન્યૂન કરીને સત્ત્વગુણનો વધારો કરતા રહી બ્રહ્મજ્ઞાનનાં વિવેકાદિ ને શ્રવણાદિ સાધનોને પરિપક્વ કરી બ્રહ્માનુભવવડે કૃતકૃત્ય થવું. ક્ષત્રિયે પોતાના અંતઃકરણમાં રહેલા રજોગુણને ક્રમથી બલહીન કરી તથા સત્ત્વગુણને વિશેષ બલવાન કરી બ્રહ્મજ્ઞાનનાં વિવેકાદિ ને શ્રવણાદિ સાધનોની પ્રાપ્તિ કરી બ્રહ્મદર્શનવડે કૃતકાર્ય

થવું. બ્રહ્મણે પોતાના અંતઃકરણમાં રહેલો સત્ત્વગુણ રજોગુણવડે તથા તમોગુણવડે ન દબાય એવો બલવાન કરી બ્રહ્મજ્ઞાનનાં વિવેકાદિ તથા શ્રવણાદિ સાધનો ઉત્તમ પ્રકારે સંપાદન કરી કર્તવ્યના પારને પામવું. ચારે વર્ણના ને વર્ણબહારના સર્વ મનુષ્યોએ પ્રથમ શુભવિચારવડે ને શુભકર્મવડે પામર તથા વિષયી મરી જિજ્ઞાસુ થવાનું છે, અને જિજ્ઞાસુ થયા પછી ઉપર જણાવેલો શુભપ્રયત્ન કરી કૃતાર્થ થવાનું છે. એવી રીતે વર્ણમર્યાદા પણ બ્રહ્મતત્ત્વનો સાક્ષાત્કાર કરાવી મનુષ્યને કૃતાર્થ કરવાના ઉદ્દેશથી બંધાયેલી છે. પોતાના અંતઃકરણમાં રહેલા તમોગુણને તથા રજોગુણને બલહીન કરી પોતાના અંતઃકરણમાં સત્ત્વગુણ વધારવામાટે પ્રત્યેક જિજ્ઞાસુ મનુષ્યે રાજસતામસ આહારનો ત્યાગ કરી સાત્ત્વિક ને પરિમિત આહાર લેવો જોઈએ, પોતાનો પ્રાપ્ત વ્યવહાર શુદ્ધ સેવવો જોઈએ, રજોગુણના ધર્મોને તથા તમોગુણના ધર્મોને ઓળખીને તે ધર્મોથી વિપરીત શુભ-ગુણોના સદાગ્રહવાળા સેવનથી રજોગુણના ને તમોગુણના જે ધર્મો પોતાના અંતઃકરણમાં જણાતા હોય તેને ક્રમપૂર્વક દૂર કરવા જોઈએ, સત્પુરુષોનો સમાગમ આદરપૂર્વક બની શકે તેટલો વધારે કરવો જોઈએ, પદ્મમાદિ આસનોનો તથા અનુલોભવિલોભાદિ પ્રાણાયામનો સમજપૂર્વક અભ્યાસ કરવો જોઈએ, અને પોતાના હિતોપદેશ ગુરુની આદરપૂર્વક સેવા કરવી જોઈએ.

ચારે વર્ણનાં માણસોમાંથી જેઓ વ્યવહારપરાયણજ હોય તેમને પણ અલ્પાંશે પરમાર્થભણી વાળવા અને ક્રમથી બ્રહ્મસાક્ષાત્કારનાં સાધનોમાં જોડવા પ્રત્યેક ગામમાં શિવમંદિર કે વિષ્ણુમંદિર કરવાનો નિયમ જોવામાં આવે છે. શિવ, વિષ્ણુ, શક્તિ, ગણપતિ ને સૂર્ય એ પાંચ સગુણબ્રહ્મમાંથી વા એ પાંચ સ્માર્ત દેવોમાંથી

શક્તિને તથા ગણપતિને શિવમંદિરમાં સ્થાપવામાં આવે છે, ને કોઇ સ્થલે શક્તિનું ને ગણપતિનું મંદિર બિન્ન પણ હોય છે. સૂર્યને વિષ્ણુનું સ્વરૂપ સમજી સૂર્યનો વિષ્ણુમાં અંતર્ભાવ માની તેમનો ત્યાં સદ્ભાવ માનવામાં આવે છે. કોઇ કોઇ સ્થલે ગ્રામીન સમયનાં સૂર્યમંદિરો પૃથક્ પણ જોવામાં આવે છે. વ્યવહારમાં રચીપચી રહેલા આહ્લણોએ ને ક્ષત્રિયોએ પોતાના ગામમાં કે પોતાની જ્યાં સ્થિતિ હોય ત્યાં સવારસાંજ બે વેલા વા બેમાંથી એક વેલા શિવપૂજન-માટે કે શિવદર્શનમાટે શિવમંદિરમાં જવું જોઇએ, કે જોથી શનૈઃ શનૈઃ શિવલિંગના અધિષ્ઠાનભૂત બ્રહ્મમાં પોતાના ચિત્તને જોડવાનું બલ પ્રાપ્ત થાય. વૈશ્યોએ અને શૂદ્રાદિએ વિષ્ણુના પૂજનમાટે કે તેમના દર્શનમાટે સવારસાંજ બે વેલા કે બેમાંથી એક વેલા વિષ્ણુ-મંદિરમાં ( રામમંદિરમાં વા કૃષ્ણમંદિરમાં ) જવું જોઇએ, કે જોથી શનૈઃ શનૈઃ વિષ્ણુના પ્રતીકરૂપ શાલગ્રામના અધિષ્ઠાનભૂત બ્રહ્મમાં પોતાના ચિત્તને જોડવાનું બલ પ્રાપ્ત થાય. સંક્ષેપમાં કહીએ તો કોઈ પણ દેવમંદિરમાં પૂજનાર્થે કે દર્શનાર્થે જઈ શનૈઃ શનૈઃ તે દેવના વાસ્તવિકસ્વરૂપભૂત બ્રહ્મમાં પોતાના ચિત્તને સ્થિર કરવાનું બલ મેળવવું જોઇએ. કોઇ પણ દેવનું ભાવપૂર્વક યથાપ્રાપ્ત ઉપચારવડે પૂજન કરીને તથા કોઇ પણ દેવના કોઈ પણ નિમિત્તના ઉત્સવો કરીને પૂજકે તથા ઉત્સવમાં ભાગ લેનારાઓએ પોતપોતાના અંતઃકરણમાં સત્ત્વગુણનો વધારો કરી ધીરે ધીરે તે દેવના વાસ્તવિક-સ્વરૂપભૂત બ્રહ્મમાં પોતપોતાના મનની સ્થિરતા વધારવી જોઇએ. પોતાના સદ્ગુરુનું નિત્ય કે કોઈ પણ મહોત્સવવેલા પૂજન કરીને પણ તે પૂજન કરનારાએ તે સ્વરૂપમાં શુદ્ધભાવ વધારી તેમના વાસ્તવસ્વરૂપભૂત-અધિષ્ઠાનભૂત-બ્રહ્મમાં પોતાના અંતઃકરણને સુસ્થિર

કરી તેમના તે સ્વરૂપને જાણવાનો ઉત્તરોત્તર અધિક પ્રયત્ન કરવો જોઈએ.

શ્રીમહેશ્વર, શ્રીવિષ્ણુ, શ્રીભુવનેશ્વરી, શ્રીગણપતિ ને શ્રીસૂર્ય એ સગુણબ્રહ્મનાં તેમના મંદિરમાં સ્થાપેલાં સ્થૂળ રૂપ છે. તે પાંચ દેવોમાંથી જે દેવમાં પોતાની વિશેષ ભક્તિ હોય તે દેવને મધ્યમાં સ્થાપી તથા બીજા ચાર દેવોને તેમના અંશરૂપ કદ્દપી મુખ્યદેવની ચારે બાજુએ સ્થાપી તેમનું પૂજનધ્યાન કરી પછી બ્રહ્મના અનાદિ-સિદ્ધ પ્રતીકરૂપ અપ્રતિષ્ઠિત પ્રણુવનું મનોમય પૂજન ને ધ્યાન કરી અંતે પ્રણુવના લક્ષ્યાર્થરૂપ બ્રહ્મનો સાક્ષાત્કાર કરવો જોઈએ. ઉપર જણાવેલા પાંચ દેવોનાં શિવપંચાયતન, વિષ્ણુપંચાયતન, દેવીપંચાયતન, ગણુપતિપંચાયતન ને સૂર્યપંચાયતન એની રીતે પાંચ પંચાયતનો થઈ શકે છે, તે ઈશ્વરભક્તોને અગ્રાત હોવા સંભવ નથી. તે પાંચમાંના કોઈ પણ પંચાયતનના પૂજનાદિવડે ઈશ્વરભક્તે પોતાના પરમારાધ્ય બ્રહ્મનો સાક્ષાત્કાર કરવો જોઈએ. કોઈ પણ દેવનાં નામોમાટે ને તેમના શાસ્ત્રોક્ત આકારોમાટે મનુષ્યોએ પરસ્પર નિરર્થક કલહ કરવો ઉચિત નથી, કેમકે સર્વ દેવોનાં ભિન્ન ભિન્ન નામો લક્ષણાવડે એક બ્રહ્મનેજ જણાવે છે, અને તે દેવોના સર્વ ભિન્ન ભિન્ન આકારો પણ પોતપોતાના અધિષ્ઠાનસ્વરૂપવડે એક બ્રહ્મનેજ જણાવે છે એમ વિવેકીઓ જાણે છે.

વેદાંતપારગ બ્રહ્મદર્શી પુરુષો સર્વત્ર સમભાવે રહેલા સવિચ્છા-નંદાદિ સ્વભાવવાળા એકજ અદ્વિતીય બ્રહ્મતત્ત્વને હાથમાં રાખેલા નિર્ભય જલની પેડે સર્વ દેવમાં સ્પષ્ટરીતે અનુભવે છે તેથી તેઓ કોઈ પણ દેવમાં ન્યૂનાધિકપણારૂપ વા સત્યાસત્યરૂપ ભેદબુદ્ધિ કરતા નથી, તથા કોઈ પણ દેવનો દ્વેષ પણ કરતા નથી. તેઓ પોતાની



પાસે કોઈ જિજ્ઞાસા ઉપદેશ લેવા આવે તો તેમને પણ તેમના સંસ્કારાનુસાર તેમના અંતઃકરણની રચિતો ને તેમની બહારની પરિસ્થિતિનો વિચાર કરી પાંચ દેવોમાંના કોઈ એક દેવના મંત્રનો ઉપદેશ આપે છે, તથા તે દેવના શાસ્ત્રોક્ત આકારનું પૂજન કરવાનો વિધિ તેમને બતાવે છે, ને આગળ જતાં તે મંત્રના વિધિવત્ જપવડે તથા તે દેવના વિધિવત્ પૂજનવડે બ્રહ્મનો સાક્ષાત્કાર કેમ થઈ શકે છે તે પણ તેમને સમજાવે છે.

જેનો તીર્થકરની મૂર્તિના અધિષ્ઠાનમાં ને સ્વશરીરના અધિષ્ઠાનમાં કૈવલ્યરૂપ બ્રહ્મનો સાક્ષાત્કાર કરી શકે, ઔદ્ધે બુદ્ધની પ્રતિમાના અધિષ્ઠાનમાં ને સ્વશરીરના અધિષ્ઠાનમાં શન્યરૂપ ( નિર્વાણરૂપ ) બ્રહ્મનો સાક્ષાત્કાર કરી શકે, જરથોસ્તીઓ અગ્નિના સૂર્યના સાગરના ને પોતાના પેગંબરના શરીરના અધિષ્ઠાનમાં અહુરમઝદરૂપ બ્રહ્મનું દર્શન કરી શકે, યાહુદીઓ ખ્રીસ્તીઓ ને મુસલમાનો આકાશના અધિષ્ઠાનમાં ને પોતપોતાના પેગંબરના શરીરના અધિષ્ઠાનમાં જીહોવારૂપ ગોડરૂપ ને અલ્લારૂપ બ્રહ્મનો સાક્ષાત્કાર કરી શકે, અને બીજા મતપંથના મનુષ્યો પણ પોતપોતાના દેવના ને પોતપોતાના મતપંથના સ્થાપક પુરુષના અધિષ્ઠાનરૂપ ચેતનમાં બ્રહ્મનો સાક્ષાત્કાર કરી શકે. આ સર્વ પ્રયત્ન સત્યના પક્ષપાતી થવાથી ફલદાતા થાય છે, અન્યથા ફલદાતા થતા નથી.

વેદાંતપ્રતિપાદ્ય આત્માને—હુંના વાસ્તવિક સ્વરૂપને—જાણવાનો ક્રમ આવી રીતે જાણવો:—શાસ્ત્રનિરપેક્ષ વિચાર કરનારા કેટલાક ચાર્વાકો ને શાસ્ત્રસંસ્કારરહિત કેટલાક પામરજનો સ્થૂલદેહને વા લોહીને વા મન્મદ્રવ્યને હું-આત્મા-માને છે; કેટલાક ચાર્વાકો ને કેટલાક પામરજનો ઇંદ્રિયોને હું-આત્મા-માને છે; કેટલાક ચાર્વાકો ને

કેટલાક પામરો સંકલ્પવિકલ્પ કરનારા ને બહારની ઇદ્રિયોની સાથે મળી બહારના વિષયોને ને બહારની ઇદ્રિયોના સાહાય્યવિના સુખદુઃખાદિ-ને જાણનારા મનને હું-આત્મા-માને છે; ક્ષણિકવિજ્ઞાનવાદને અનુસરનારા બૌદ્ધો ક્ષણે ક્ષણે પરિણામ પામનારી બુદ્ધિને-વિજ્ઞાનને-હું-આત્મા-માને છે; જરથોસ્તીઓ, યાહુદીઓ, ખ્રીસ્તીઓ અને મુસલમાનો મનસહિત ચેતનને હું-આત્મા-માને છે; માધ્યમિકમતને અનુસરનારા શૂન્યવાદી બૌદ્ધો અભાવને-શૂન્યને-હું-આત્મા-માને છે; જૈનો અંતઃકરણદિસહિત શરીરજેવડા ચેતનને હું-આત્મા-માને છે; ન્યાયમતવાળા ને વૈશેષિકમતવાળા એટલે તાર્કિકો મનના મળવાથી ચેતનના જેવા થતા જડજેવા વ્યાપક દ્રવ્યને હું-આત્મા-માને છે; સાંખ્યના મતને તથા યોગના મતને અનુસરનારાઓ પ્રકૃતિને પ્રેરનારા સદ્રૂપ ને ચિદ્રૂપ એવા વ્યાપક તત્ત્વને હું-આત્મા-માને છે; ઉપાસકો ચેતનસ્વભાવવાળા અણુજેવડા દ્રવ્યને હું-આત્મા-માને છે; હિરણ્ય-ગર્ભના વા સમષ્ટિપ્રાણુના વા કાર્યબ્રહ્મના ઉપાસકો ચેતનસહિત વ્યષ્ટિપ્રાણુને હું-આત્મા-માને છે; કુમારિલભટ્ટના મતને અનુસરનારા ભાદ્રો અજ્ઞાનના અંશસહિત ચેતનને હું-આત્મા-માને છે; અને વેદાંત-શાસ્ત્ર ત્રણ શરીરને સત્તારક્ષતિ આપનારા સમિચ્છાનંદાદિ સ્વભાવવાળા વ્યાપક ચેતનને હું-આત્મા-માને છે. એવી રીતે અન્ય વાદીઓના માનેલા આત્માના કરતાં વેદાંતશાસ્ત્રે માનેલા આત્માનું સ્વરૂપ શ્રેષ્ઠ છે.

કર્મના મંબંધમાં પણ વેદાંતશાસ્ત્રનું માનવું સર્વોત્તમ છે. કેટલાક વાદીઓ કર્મમાં ફલ આપવાનું સામર્થ્ય સ્વીકારતા નથી, કેટલાક વાદીઓ કર્મ પોતેજ ફલ આપે છે એમ કહે છે, કેટલાક વાદીઓ કર્મની અપેક્ષાવિના ઈશ્વરજ ફલ આપે છે એમ કહે છે, અને વેદાંત-શાસ્ત્ર જીવોનાં કર્માનુસાર ઈશ્વર ફલ આપે છે એમ કહે છે.

ધર્મરના સ્વરૂપનો નિર્ણય પણ વેદાંતશાસ્ત્ર ઉત્તમ પ્રકારે કરે છે. ઉપાસકો, જરથોસ્તીઓ, યાહુદીઓ, ખ્રીસ્તીઓ ને મુસલમાનો ધર્મરને અમુક સ્થાનમાં રહેલા માને છે; પૂર્વમીમાંસાવાળા, સાંખ્યો, જૈનો, બૌદ્ધો ને ચાર્વાકો કર્મફલપ્રદાતા ધર્મરના અસ્તિત્વને માનતા નથી; તાર્કિકો ને યોગીઓ ધર્મરને વ્યાપક, સ્વતંત્ર ને કર્મફલપ્રદાતા માને છે; વેદાંતશાસ્ત્ર સગુણબ્રહ્મરૂપે ધર્મરને માયાના પ્રદેશજેટલા વ્યાપક, કર્મફલપ્રદાતા, શુદ્ધસત્ત્વગુણવાળા ને વ્યાવહારિક માને છે, ને તેમનું પારમાર્થિક સ્વરૂપ બ્રહ્મ છે એમ કહે છે.

મોક્ષનું સ્વરૂપ પણ વેદાંતશાસ્ત્ર ઉત્તમ પ્રકારે ઉપદેશે છે. પૂર્વ-મીમાંસકો, જરથોસ્તીઓ, યાહુદીઓ, ખ્રીસ્તીઓ ને મુસલમાનો સ્વર્ગની પ્રાપ્તિને મોક્ષ માને છે, ઉપાસકો પોતપોતાના ઇષ્ટદેવના લોકમાં જઈ લગભગ ધર્મરના જેવા ઐશ્વર્યની પ્રાપ્તિ કરવાને મોક્ષ કહે છે, જૈનો સિદ્ધશિલાપર જઈ સિદ્ધસ્વરૂપની પ્રાપ્તિ કરવાને અને બૌદ્ધો જીવભાવના અભાવરૂપ નિર્વાણની પ્રાપ્તિને મોક્ષ કહે છે, તાર્કિકો સર્વ દુઃખોથી રહિત થયેલા આત્માની પોતાના જડસ્વરૂપે સ્થિતિ થવી તેને મોક્ષ કહે છે, સાંખ્યો ને યોગીઓ અવિદ્યાદિ પાંચ કલેશોથી રહિત થઈ કૈવલ્ય પામવું તેને મોક્ષ કહે છે, અને વેદાંતશાસ્ત્ર સચ્ચિદાનંદાદિ સ્વભાવવાળા બ્રહ્મરૂપે સ્થિતિ કરવી તેને મોક્ષ કહે છે.

સર્વ સમજી પુરુષોએ ને સર્વ સમજી સ્ત્રીઓએ પોતપોતાના વાસ્તવિક સ્વરૂપથી અલિપ્ત બ્રહ્મતત્ત્વનો દૃઢ સાક્ષાત્કાર કરવો એજ પોતપોતાના જીવનનો મુખ્ય ઉદ્દેશ છે એમ વિચારપુરઃસર નક્કી કરી પછી પોતપોતાના અંતઃકરણની વિશેષ શુદ્ધિ કરવામાટે પોતપોતાનો પ્રાપ્ત વ્યવહાર શુદ્ધ સેવવો જોઈએ, —અર્થના તથા કામના દાસ થઈને પોતાના પ્રાપ્ત વ્યવહારમાં કોઈ પણ પ્રકારની મલિનતાનો લેશ પણ

પ્રવેશ ન થવા દેવો જોઈએ, અને પોતપોતાના અધિકારાનુસાર શાસ્ત્રોક્ત શુભકર્મનું સમજપૂર્વક ને આદરપૂર્વક પરિપાલન કરવું જોઈએ. જ્યારે તેમને પોતપોતાના અંતઃકરણની શુદ્ધિ ધણા પ્રમાણમાં થયેલી અનુભવાય-દશ્યાનુરાગ શિથિલ થયેલો અનુભવાય-ત્યારે તેમણે પોતપોતાના અંતઃકરણની સ્થિરતા પ્રાપ્ત કરવા પોતપોતાને પ્રિય લાગતા કોઈ પણ એક શુદ્ધસાત્ત્વિક દેવમાં પોતપોતાના અંતઃકરણને એકાગ્ર કરવાનો પ્રયત્ન કરવો જોઈએ, આવા સતત ને આદરવાળા શુભ-પ્રયત્નવડે જ્યારે તેમને પોતપોતાના અંતઃકરણની સારી રીતે સ્થિરતા થયેલી અનુભવાય-પોતપોતાના અંતઃકરણને ગમે તે સમયે પોતપોતાના ઇષ્ટદેવના ધ્યાનમાં જોડી તેને વિદ્યેપરહિત કરી શકાય-ત્યારે તેમણે વિવેકાદિ ચાર ને શ્રવણાદિ ત્રણ બ્રહ્મજ્ઞાનનાં સાધનોનું પરમાદરથી લાંબો સમય સેવન કરી બ્રહ્મતત્ત્વનો દઢ સાક્ષાત્કાર કરી કૃતાર્થ થવું જોઈએ.

સર્વ સમજી, શ્રદ્ધાલુ, કર્તવ્યનિષ્ઠ ને પોતાનાં બાલકોનું વાસ્તવિક હિત ઇચ્છનાર માઆપે પોતપોતાના અંતઃકરણને પૂર્વે કહેલી યોગ્યતાવાળું કરી પછી પોતાનાં બાલકોને નાનપણમાંથીજ તેમની યોગ્યતાનુસાર સ્વધર્મમાં જોડવાં જોઈએ, તેમાં લેશ પણ આળસ કે પ્રમાદ નજ રાખવાં જોઈએ.

મનુષ્યોએ પોતપોતાના અંતઃકરણનો સંપૂર્ણ વિકાસ, સંપૂર્ણ શુદ્ધિ, સંપૂર્ણ સૂક્ષ્મતા, સંપૂર્ણ સ્થિરતા, સંપૂર્ણ જ્ઞાન્તિ ને સંપૂર્ણ સુખ કેમ મેળવવું જોઈએ એ વાત વેદાંતશાસ્ત્ર નિષ્પક્ષપાતપણે શાસ્ત્રપ્રમાણોથી ને યુક્તિઓથી સાચા જિજ્ઞાસુ જનોને સમજાવે છે, અને યોગ્ય પુરુષ-પ્રયત્નથી વર્તમાનજન્મમાંજ તે સર્વનો લાભ લઈ શકાય એમ છે એવી રીતે બોધ કરે છે. ધર્મનો સંપૂર્ણ વિકાસ પણ સર્વવ્યાપક

બ્રહ્મના અનુભવમાં છે, અર્થાત્ સર્વ સ્થાવરજંગમ પ્રાણિપદાર્થમાં પોતાના આત્માનો અનુભવ કરવામાં છે એમ તે જણાવે છે. વસ્તુ-સ્થિતિ આવી હોવાથી સર્વ વિવેકી મનુષ્યોએ પોતાનું પરમહિત સાધવા એ અપૂર્વ ને આશ્ચર્યકારક સિદ્ધાંતનો પરમાદરપૂર્વક આશ્રય ગ્રહણ કરવો જોઈએ. ”

આવો અહિંનુત ને પરમ વિચારણીય ઉપદેશ આપ્યા પછી તે શ્રીસદ્ગુરુને તે જિજ્ઞાસુપ્રતિ કાંઈ વિશેષ કહેવાયોગ્ય નહિ રહેલું હોવાથી તેઓ બ્રહ્માકારવૃત્તિવડે તૂણીભાવને પ્રાપ્ત થયા, અને તે જિજ્ઞાસુ શિષ્ય પણ સર્વસંશયોથી રહિત થઈ હવે પૂછવાનું કાંઈ શેષ ન રહેવાથી તેમને પ્રશ્ન પૂછવાથી ઉપરામ થઈ પરમતત્ત્વરૂપ બ્રહ્મના ધ્યાનમાં પ્રવૃત્ત થઈ યોગ્ય સમયે બ્રહ્મસાક્ષાત્કાર કરી સર્વાત્મભાવ પામી કૃતાર્થ થયો. ૐ

નીચે જણાવેલાં પુસ્તકો વ્યવસ્થાપક, આનંદાશ્રમ, બીલખા કાઠિયાવાડ એ શરનામે લખવાથી મળશે:—

ઉપનિષદો ત્રીજી આવૃત્તિ. રૂ. ૬-૪-૦. શ્રીમદ્ભગવદ્ગીતા પદ્મછેદ-પદાર્થ, ને રહસ્યદીપિકા નામની ટીકા સાથે, પાંચમી આવૃત્તિ. રૂ. ૩-૮-૦. ભગવદ્ગીતાદિ પંચરત્નો તાત્પર્યદીપિકા ટીકાસહિત, બીજી આવૃત્તિ. રૂ. ૧-૮-૦. પાતંજલયોગદર્શન ચોથી આવૃત્તિ. રૂ. ૨-૧૦-૦. યોગકૌસ્તુભ ચોથી આવૃત્તિ. રૂ. ૧-૮-૦. પરમ-પદ્મબોધિની ચોથી આવૃત્તિ. રૂ. ૦ ૧૪-૦. પરમસુખી થવાના ઉપાય રૂ. ૧-૦-૦. બ્રહ્મજ્ઞાનની પ્રાપ્તિનાં વીશ સાધનો. રૂ. ૦-૯-૦. અંતર્યામીના આદેશો રૂ. ૦-૯-૦. વિવેકભાસ્કર પ્રથમરશ્મિ. રૂ. ૦-૯-૦. સદુપદેશદિવાકર પ્રથમ ને તૃતીય કિરણ પ્રત્યેકના રૂ. ૦-૧૨-૦. સદુપદેશદિવાકર ચતુર્થ કિરણ રૂ. ૧-૨-૦. સુબોધકલ્પલતા રૂ. ૦-૯-૦. જ્ઞાનદર્પણ રૂ. ૧-૬-૦.



## ॥ श्रेयोभावना ॥

### १ आलस्यને દૂર કરવાની શ્રેયોભાવના

પોતાના અંતઃકરણને અંતરાત્માથી અભિન્ન બ્રહ્મને આકારે કરી જીવે આધ્યાત્મિકાદિ ત્રણ પ્રકારનાં દુઃખોથી અત્યંત રહિત પરમાનંદસ્વરૂપે સ્થિતિ કરવી તે શ્રેયઃપ્રાપ્તિ વા નિઃશ્રેયસપ્રાપ્તિ કહેવાય છે. એ શ્રેયસૂની પ્રાપ્તિ કરવામાટે ઉત્તમ પ્રકારના મુમુક્ષુ મનુષ્યે પોતાના અંતઃકરણમાં જે શુભભાવનાઓ કરવી જોઈએ તે શુભભાવનાઓ શ્રેયોભાવના કહેવાય છે. પોતાના અંતઃકરણમાં રહેલા તમોગુણના ધર્મોને, રજોગુણના ધર્મોને તથા સત્ત્વગુણના ધર્મોને બલહીન કરી તેનું અતિક્રમણ કર્યા વિના મુમુક્ષુને શ્રેયસૂની પ્રાપ્તિ થઈ શકતી નથી માટે મુમુક્ષુએ પ્રથમ પોતાના અંતઃકરણમાં રહેલા તમોગુણના ધર્મોને દૂર કરવાની, પછી પોતાના અંતઃકરણમાં રહેલા રજોગુણના ધર્મોને દૂર કરવાની, અને પશ્ચાત્ પોતાના અંતઃકરણમાં રહેલા સત્ત્વગુણના ધર્મોને દૂર કરવાની ત્રિય શુભભાવના કરવી જોઈએ. આલસ્ય, અતિનિદ્રા, પ્રમાદ, દીર્ઘસૂતતા, અવ્યવસ્થા, જડતા, (મૂઢતા-મોહ-અવિવેક,) સ્તબ્ધતા, ચિંતા, અસૂચા, અશ્રદ્ધા, દુરાગ્રહ ને ભય એ મનુષ્યના અંતઃકરણમાં તમોગુણની વૃદ્ધિ થવાથી ઉપજતા દુષ્ટ ધર્મો છે. કામ, ક્રોધ, લોભ, મદ, મત્સર, સંશય,

કુતર્ક, દ્વેષ, અધૈર્ય ને દંભ એ મનુષ્યના અંતઃકરણમાં રજેગુણની વૃદ્ધિ થવાથી ઉપજતા અપકારક ધર્મો છે. વ્યવહારના એટલે આ લોકથી માંડીને સત્યલોકસુધીના અનુકૂલ પ્રાણિપદાર્થોથી પોતાને સુખી સમજનારી અંતઃકરણની વૃત્તિ અને વ્યાવહારિક વસ્તુઓને વિષય કરનારા જ્ઞાનથી વા શાસ્ત્રોના જ્ઞાનથી પોતાને જ્ઞાની સમજનારી અંતઃકરણની વૃત્તિ તથા ક્ષમા, દયા, ઔદાર્ય ને વિરાગ આદિ વૃત્તિઓ એ મનુષ્યના અંતઃકરણમાં સત્ત્વગુણની વૃદ્ધિ થવાથી ઉપજતા ધર્મો છે. ઉપર જણાવેલા ત્રણ ગુણના બધા ધર્મો બધા મનુષ્યોના અંતઃકરણમાં સમાન બસવાળા અથવા પ્રકટ હોતા નથી. કોઈ મનુષ્યના અંતઃકરણમાં તમોગુણના અમુક ધર્મો વધારે બસવાન હોય છે, ને તમોગુણના બીજા ધર્મો તથા રજેગુણના ધર્મો ન્યૂન બસવાન હોય છે, કોઈ મનુષ્યના અંતઃકરણમાં રજેગુણના અમુક ધર્મો બસવાન હોય છે, ને રજેગુણના બીજા ધર્મો તથા તમોગુણના ધર્મો ન્યૂન બસવાન હોય છે, અને કોઈ મનુષ્યના અંતઃકરણમાં સત્ત્વગુણનો અમુક ધર્મ કે ધર્મો બસવાન હોય છે, ને સત્ત્વગુણના બીજા ધર્મો તથા રજેગુણના ને તમોગુણના ધર્મો ન્યૂન બસવાન હોય છે. એવી રીતે જોએ તો પૂર્વોક્ત ત્રણ ગુણોનું અતિક્રમણ કર્યું નથી એવા અકૃતાર્થ મનુષ્યોના અંતઃકરણમાં તે ત્રણ ગુણમાંના કોઈ એક ગુણના ધર્મોનો વધારે સહભાવ અને કોઈ એક ગુણના ધર્મોનો ન્યૂન સહભાવ હોય છે. એ ત્રણ ગુણોના ધર્મો આત્માથી અભિન્ન બ્રહ્મના સાક્ષાત્કારમાં પ્રતિબંધ કરનાર હોવાથી મુમુક્ષુએ તે ત્રણ ગુણોના ધર્મોને બલહીન કરી દગ્ધગ્નીજાવને પમાડવા જોઈએ. પ્રત્યેક મુમુક્ષુએ પ્રથમ પોતાના અંતઃકરણાદિમાં કયા ગુણના કયા ધર્મો પ્રધાનપણે કામ કરે છે તે નક્કી કરવું જોઈએ, અને પછી તે ગુણના

તે ધર્મેને દૂર કરવામાટે હવે પછી કહેવાશે તેવી ભાવનાઓ ને અન્ય યોગ્ય પ્રયત્ન દીર્ઘકાલ, નિરંતર, આદરપૂર્વક કરવાં જોઈએ. સર્વ મુમુક્ષુઓને ઉપયોગી થાય તેટલામાટે તે ત્રણે ગુણોના અપકારક ધર્મેને દૂર કરવાની શુભભાવનાઓ ને શુભપ્રયત્ન હવે પછી દર્શાવવામાં આવશે, તેમાંથી જે શુભભાવના ને તે શુભભાવનાનો પોષક જે શુભપ્રયત્ન પોતાને ઉપયોગી હોય તે શુભભાવનાનું ને તે શુભપ્રયત્નનું સેવન કરવામાં તેણે આદર રાખી જે અપકારક ધર્મને પોતાના અંતઃકરણમાંથી દૂર કરવાનો હોય તેને સંપૂર્ણ દૂર કરવો જોઈએ.

ત્રણ ગુણોનું અતિક્રમણ કરવાની શુભેચ્છા રાખનાર જિજ્ઞાસુએ પ્રથમ તમોગુણનું અતિક્રમણ કરવા પ્રયત્ન કરવો જોઈએ. તમોગુણનું અતિક્રમણ તમોગુણના જે ધર્મો પોતાના અંતઃકરણમાં વર્તના હોય તેમને દૂર કરવાથી થઈ શકે છે માટે તમોગુણના આલસ્યાદિ ધર્મેને દૂર કરવામાટે મુમુક્ષુએ કેવી શુભભાવનાઓ કરવી જોઈએ, તથા કેવો શુભપ્રયત્ન કરવો જોઈએ તે નીચે જણાવવામાં આવે છે.

“અબ્યુદયમાં ને નિઃશ્રેયસમાં આલસ્ય એ મોટામાં મોટા વિદ્વ-રૂપ છે એમ પુસ્તકોમાં વાંચ્યા છતાં તથા મહાપુરુષોની પાસેથી સાંભળ્યા છતાં પણ હું હજી આલસ્યનો પરિત્યાગ કરી મારા પ્રાપ્ત-વ્યવહારમાં તથા પરમાર્થનાં સાધનોના અનુષ્ઠાનમાં ઉદ્યોગી રહેતો નથી એ મારી કેટલી બધી ભૂલ થાય છે ?

આલસ્ય એ તમોગુણનામના દુષ્ટ ને ભયંકર અસુરનો દુષ્ટ ને ભયંકર મોટો પુત્ર છે. તે મનુષ્યને ન જણાય એવી રીતે મનુષ્યના શરીરમાં, ઇન્દ્રિયોમાં ને અંતઃકરણમાં પ્રવેશ કરી મનુષ્યનું અહિત કર્યા કરે છે એમ વિદ્વાનો કહે છે, ને હું સાંભળું છું, છતાં જાણે હું તેને સત્ય ન માનતો હોઉં એમ વર્તું છું, અર્થાત્ આજસુ થઈને



પડ્યો રહું છું એ મારી કેવી મૂર્ખતા છે !

જેમ લોહા આદિ ધાતુઓને કાટ કમથી ખાઈ જઈ તેમને ન-કામી કરી મૂકે છે તેમ આલસ્ય આળસુ મનુષ્યના અંતઃકરણના, ઇદ્રિયોના ને શરીરના શુભસામર્થ્યનો કમથી નાશ કરી તેના જીવનનો અધઃપાત કરે છે એમ જાણ્યા છતાં હું મારાં અવસ્યનાં કર્તવ્યોમાં આળસુ થઈને શામાટે પડ્યો રહ્યો છું ?

આલસ્ય એટલું બધું ધીમું ચાલે છે કે તેને દારિદ્ર ઝટ પકડી પાડે છે. એ દારિદ્ર મનુષ્યને જૂઠું બોલવામાં, ચોરી કરવામાં, ઠગાઈ કરવામાં, અન્યનું ભુંડું કરવામાં ને આપઘાત કરવામાં પ્રેરે છે. વિદ્વાનો દારિદ્રને મરણના કરતાં પણ નઠારું ગણે છે. દરિદ્રી મનુષ્ય અન્નવસ્ત્રથી દુઃખી થાય છે, સારું નિવાસસ્થાન ને બીજી ઉપયોગી સામગ્રી પ્રાપ્ત કરી શકતો નથી, સગાંવહાલાંઓથી ને અન્ય જનોથી અપમાન પામ્યા કરે છે, ને તેનું જીવન લગભગ પશુના જેવું વ્યતીત થાય છે. આવું દુઃખમય દારિદ્ર આલસ્યથી પ્રાપ્ત થાય છે એમ સાંભળ્યા છતાં હું ઉદ્ધોગવડે આલસ્યને દૂર કરતો નથી એ કેટલું બધું ભૂલભરેલું છે !

સંકેડો દુઃખોથી ભરેલો જીવભાવ પણ આલસ્યનામના દોષથીજ મારા આત્મામાં પ્રતીત થઈ રહ્યો છે. જે આલસ્યનો પરિત્યાગ કરી હું વિવેકાદિ ચાર ને શ્રવણાદિ ત્રણ સાધનો સિદ્ધ કરું તો મારા સચ્ચિદાનંદસ્વરૂપ આત્મામાંથી એ સંકેડો દુઃખોથી ભરેલો જીવભાવ દૂર થઈ જઈ હું પરમાનંદરૂપેજ રહું. એવી રીતે શાસ્ત્રે ઉપદેશ કરેલા શુભ પ્રયત્નનું હું આદરપૂર્વક સેવન કરતો નથી, ને આળસુ થઈને દુઃખાનુભવ કરતો પડ્યો રહ્યો છું એ કેટલું બધું શોચનીય છે !

પજોપછી પજો, ઘડીઓપછી ઘડીઓ, મુહૂર્તોપછી મુહૂર્તો, હોરાઓપછી હોરાઓ, પ્રહરોપછી પ્રહરો, દિવસોપછી દિવસો, પક્ષોપછી પક્ષો, માસોપછી માસો, ઋતુઓપછી ઋતુઓ, અયનોપછી અયનો ને વર્ષોપછી વર્ષો આદ્યાં જાય છે, ને મૂલ્યવાન એવું મનુષ્ય-જીવન ઉત્તરોત્તર ઘટતું જાય છે, છતાં હું દુષ્ટ આલસ્યનો પરિત્યાગ કરતો નથી એ બહુજ ખેદની વાત છે !

જિજ્ઞાસુ થઈ ગયેલું ગામ કે નગર કાલે કરીને પુનઃ વસે છે, દૂરદેશમાં ગયેલું વહાણ સમય થયે પાછું આવે છે, નિર્ધન થયેલો મનુષ્ય તેના પુણ્યકર્મોના ઉદય થયે પુનઃ ધનવાન થાય છે, અશ્રિયી દાઝી ગયેલું વા કુવાડાથી કપાયેલું વૃક્ષ પુનઃ પાંદડાંવાળું થાય છે, પણ ગયેલો સમય પાછો આવતો નથી એમ જાણ્યા છતાં હું મનુષ્ય-જન્મનો મહામૂલ્યવાન સમય નિર્રથક વ્યતીત કર્યા કરું છું એ મારી કેવડી મોટી ભૂલ થાય છે !

જીવતા પુણ્યકર્મના ઉદયથી તેને મનુષ્યજન્મની પ્રાપ્તિ થાય છે. દેવો પણ નિષ્કામકર્મોદયે પોતાનું પરમહિત સાધવા મનુષ્યજન્મની પ્રાપ્તિ કરવા ઇચ્છે છે. એ મનુષ્યશરીરની આધ્યાવસ્થા ને વૃદ્ધાવસ્થા પોતાનું પરમહિત સાધવાના પ્રયત્નમાં બહુ ઉપયોગી થઈ શકતી નથી, માત્ર મનુષ્યશરીરની યુવાવસ્થા ને પ્રૌઢાવસ્થાજ પોતાનું પરમહિત સાધવામાં બહુ ઉપયોગી થઈ શકે છે. એ યુવાવસ્થાની ને પ્રૌઢાવસ્થાની પ્રત્યેક પક્ષ મહામૂલ્યવાન છતાં મારા જેવા ઘણા યુવકો ને પ્રૌઢો પોતાના જીવનના દિવસો ને દિવસો તથા માસો ને માસો વ્યર્થ વ્યતીત કર્યા કરે છે એ જોઈ વિવેકી મનુષ્યોને ખેદ થાય છે.

આ રથૂલશરીરરૂપ લગભગ જિઘાડા નવકારવાળા પિંજરામાં પ્રાણરૂપ ચપલ પક્ષી રહે છે એ આશ્ચર્ય છે, ને તે પ્રાણરૂપ પક્ષી આ

સ્થૂલશરીરરૂપ પિંજરામાંથી ઊડી ગયા પછી પાછો પ્રવેશ કરતો નથી એમ જાણી સમજી મનુષ્યે પોતાનું પરમહિત સાધવા આલસ્યનો પરિત્યાગ કરી નિરંતર ઉઠોગી રહેવું જોઈએ એમ જાણતાં છતાં હું ઉઠોગી રહેતો નથી એ અહીં ખેદની વાત છે !

આજસુ મનુષ્યોને હાથે શુભકર્મો થઈ શકતાં નથી, પણ ઇન્દ્રિયોના તથા અંતઃકરણના વિષયોભણી જવાના સ્વાભાવિક તીવ્રવેગને લીધે તેનાથી ઘણાં ભૂલભરેલાં-પોતાને તથા અન્યને અપકાર કરે એવાં-કર્મો થાય છે. ' નવરો નખોદ ધાલે ' ઇત્યાદિ કહેવતો પણ આજસુ માણસ અયોગ્ય કામમાં પ્રવૃત્ત થાય છે એમ જણાવે છે. એ બધું સાંભળ્યા છતાં ને જાણ્યા છતાં પણ મારા જેવા આજસને વશ થયેલા મનુષ્યો આજસનો પરિત્યાગ કરી શકતા નથી એ આજસમાં રહેલી અદ્ભુત મોહની જણાવે છે.

આજસ એ અશીલુના જેવું છે. અશીલુના સેવનથી જેમ મનુષ્ય ઉત્તરોત્તર પોતાના શરીરનું સામર્થ્ય ને જીવિનું શુભ સામર્થ્ય ગુમાવતો જાય છે તેમ આજસના સેવનથી પણ મનુષ્ય ઉત્તરોત્તર પોતાના શરીરનું સામર્થ્ય ને જીવિનું શુભ સામર્થ્ય ગુમાવતો જાય છે. અશીલુ મનુષ્ય જેમ પોતાનો પ્રાપ્તવ્યવહાર નિયમિત ને સારો કરી શકતો નથી તેમ આજસુ મનુષ્ય પણ પોતાનો પ્રાપ્તવ્યવહાર નિયમિત ને સારો કરી શકતો નથી. અશીલુ જેમ મનુષ્યના મલને તેના ઉદરમાં રોકવામાં હેતુબૂત થાય છે તેમ આજસ પણ મનુષ્યના દુર્ગુણોને તેના અંતઃકરણમાં રોકી રાખવામાં હેતુબૂત થાય છે. જો અશીલુનું સેવન અપકારક હોય તો આજસનું સેવન તેનાથી પણ વધારે અપકારક છે એમ સમજી મારે તેનો અવશ્ય પરિત્યાગ કરવો જોઈએ.

જેમ મોઢાનો ગોળો સાગરમાં તરી શકતો નથી, પણ તે સાગર-માં કુબી જાય છે તેમ આજસુ મનુષ્ય પણ આ ભવસાગરને તરી શકતો નથી, પણ તે ભવસાગરમાં કુબી જાય છે. આવા ભવ-સાગરમાં કુબાડનારા આજસનો મારે શામાટે ઊતાવળે ત્યાગ ન કરવો જોઈએ ?

એક દોષ બીજા દોષને પોતાના ભણી આકર્ષવાના સ્વભાવવાળો હોવાથી આ આજસનામનો દોષ પણ અશીલુ, મદ્ય, સુરા, ગાંજે, ભાંગ ને તમાકુ આદિના સેવનરૂપ દોષને પોતાના ભણી આકર્ષી આજસુ માણસને અશીલુ આદિના દુર્વ્યસનોમાં જોડી તેનો અધઃપાત કરે છે. એવી રીતે મનુષ્યનો અધઃપાત કરવામાંજ આનંદ માનનાર આજસની ઉપાસના કરવામાં આનંદ માનનાર મારા જેવા મનુષ્યને મહામૂર્ખવિના બીજી કંઈ સારી ઉપમા આપી શકાય ?

જેમ કોઈ બલવાન વેરીએ પકડેલો મનુષ્ય પોતાના ઇચ્છિત સ્થાનભણી આગળ વધી શકતો નથી, પણ તે જ્યાં હોય ત્યાંજ રહે છે, અથવા તે જ્યાં હોય ત્યાંથી પાછો ખેંચાયા કરે છે તેમ આજસનામના મનુષ્યના દુષ્ટ શત્રુવડે પકડાયેલો મનુષ્ય પણ પોતાના વ્યાવહારિક વા પારમાર્થિક પ્રાપ્ત્યભણી આગળ વધી શકતો નથી, પણ તે જે સ્થિતિમાં હોય તેજ સ્થિતિમાં રહે છે, અથવા તે જે સ્થિતિમાં હોય તે સ્થિતિમાંથી ઉત્તરોત્તર ઊતરતી સ્થિતિમાં જતો જાય છે. આવો અપકાર કરનારા આજસનામના દુષ્ટ શત્રુમાં પણ હજી મને મિત્રના જેવી યુદ્ધિ રહે છે એ મારું મોટું દુર્ભાગ્ય નહિ તો બીજું શું ?

જેમ કોઈ બલવાન અજગરે ગળવા માંડેલો નિર્બળ પ્રાણી અજગરના મુખમાંથી મોકળો થઈ શકતો નથી, પણ તે તેના ઉદર-

માં પ્રવેશ કરી મરણનું શરણુ ગ્રહણ કરે છે તેમ આ આળસનામના ભયંકર અજગરે ગળવા માંડેલો નળગા મનોબલવાળો મનુષ્ય પણ આ આળસનામના અજગરના મુખમાંથી મોકળો થઈ શકતો નથી, પણ તેમાંજ લીન થઈ તે અધઃપાતરૂપ મરણનું શરણુ ગ્રહણ કરે છે. હે પરમકારણિક સહુરો ! આ આળસનામના મહાભયંકર અજગરના મુખમાંથી મને મોકળો કરવા કૃપા કરશો.

જેમ અરીણનું વિષ ચઢવાથી તે મનુષ્યની જાગૃત્વસ્થા દૂર થઈ તેને તંદા આવવા લાગે છે, ને તે પોતાના પ્રાપ્ત કર્તવ્યમાં સાવધાનતાવાળો રહી શકતો નથી તેમ આ આળસનું વિષ ચઢવાથી તે આળસુ મનુષ્યનું મન પોતાના કર્તવ્યમાં જાગૃત્ રહી શકતું નથી, પણ કર્તવ્યવિમુખ થતું જાય છે. એવી કર્તવ્યવિમુખતા મનુષ્યની ઉત્તરોત્તર અધોગતિ કરે એ સ્પષ્ટજ છે. હે ભક્તવત્સલ ગુરો ! મને કર્તવ્યવિમુખ કરનારા આળસથી બચાવવા કૃપા કરશો.

જેમ પક્ષિઘાતકે વૃક્ષની શાખાપર લગાડેલા અત્યંત ચીકણા રસપર બેસતાં પક્ષીના પગો તેમાં ચોટી જાય છે, ને પછી તે પક્ષી ત્યાંથી ઊડી શકતું નથી, પણ મરણ પામે છે, તથા જેમ જમવા બેઠેલા કોઈ યવને માખીઓના ઉપદ્રવથી બચવામાટે જમવાના મેજ-ઉપર રાખેલા કાગળપરના અતિચીકણા રસપર બેસતાં તે માખીઓ તેની સાથે ચોટી જાય છે, ને ત્યાંથી ઊડી શકતી નથી, અને મરણ પામે છે તેમ આળસની સાથે જેમનું મન ચોટી જાય છે તે મનુષ્યો પણ તમોચુલુની સાથે અભેદભાવ પામ્યાજેવા થઈ પોતાની અધોગતિનેજ સંપાદન કરે છે. હે પ્રિયતમ સહુરો ! આવા અધોગતિ કરનારા આળસથી મારું રક્ષણ કરવા કૃપા કરશો.

બિલાડી ઉઘોગી રહેવાથી પોતાની પાસે ગાય આદિ નહિ

છતાં પણ અહુધા નિત્ય દૂધને વા ઘીને પ્રાપ્ત કરે છે, મધમાખીઓ ઉઘોગી રહેવાથી મધુર મધને પ્રાપ્ત કરે છે, અને સિંહાદિ ઉઘોગી રહેવાથી પોતાના ભક્ષ્યને પ્રાપ્ત કરે છે, તથા “કરે તે ચરે ને એસી રહે તે ભૂખે મરે” એવી ઉઘોગની શ્રદ્ધા ને આળસની નિંદા કરનારી કહેવત પણ લૌકિક જનો કહે છે, છતાં હું મારા પ્રાપ્ત-વ્યવહારમાં અને પરમાર્થનાં સાધનોનું અનુષ્ઠાન કરવામાં સદા ઉઘોગી રહેતો નથી એ મારી મોટી ભૂલ થાય છે. હે અકારણ કૃપા કરનારા ગુરુદેવ ! મને નિરંતર શુભ ઉઘોગ કરવાનું અન્ન આપવા દયા દર્શાવશો.

આકાશમાં સૂર્ય, તારાગણ, ગ્રહગણ તથા ચંદ્ર એ સૌ પોત-પોતાના કર્તવ્યમાં ઉઘોગી જણાય છે, સમુદ્ર ભરતીઓટ કરવામાં ઉઘોગી જણાય છે, નદીઓ નીચાણના પ્રદેશમાં વહન કરવામાં ઉઘોગી જણાય છે, અને પશુઓ પંખીઓ ને કીટો પણ પોતપોતાનું ભક્ષ્ય શોધવામેળવવા ઉગ્રમી જણાય છે, માત્ર હુંજ મોટા જડ-પાષાણની પેઠે આળસુ થઇને પડ્યો રહ્યો છું, ને ઉઘોગનું માહાત્મ્ય સમજી સ્વકર્તવ્યપરાયણ થતો નથી. હે દીનર્થિ ! હે અંતર્યામિન ! આ દીનજનના ઉપર કૃપાની વૃષ્ટિ કરી તેને ઉઘોગનું માહાત્મ્ય સમજાવી, સુવિચારરૂપ ને સુકર્મરૂપ ઉઘોગમાં નતપર રહેવાનું સામર્થ્ય આપવા કરુણા કરશો.

નેત્રવડે નહિ પ્રતીત થતો કાલ-સમય-પણ ક્ષણ, પક્ષ, ઘડી, મુહૂર્ત, હોરા, પ્રહર, દિવસ, રાત્રિ, પક્ષ, માસ, ઋતુ, અયન, વર્ષ, યુગ, કલ્પ ને મહાકલ્પરૂપે પોતાનું કામ કરવામાં નિરંતર અપ્રમત્ત-પણે ઉઘોગી રહે છે, માત્ર હુંજ આળસનો દાસ થઇને પડ્યો રહ્યો છું, ને મારું હિત કરનાર જે શુભકર્તવ્ય છે તેના સેવનમાં

ઉઘોગી રહેતો નથી. હે દીનનાથ સહગુરો ! આપ આ આળસુ અનાથને પોતાના શુભકર્તવ્યમાં સતત ઉઘોગી રહેવાનું સામર્થ્ય આપવા આપની અમોઘ કૃપાનાં કિરણો ફેંકશો.

મારા સ્થૂલશરીરની અંતર બંને પ્રકારની રક્તવહા નાડીઓ નિરંતર પોતપોતાનું કામ કરવામાં ઉઘોગી જણાય છે, પ્રાણવહા નાડીઓ (ગતિતંતુઓ) પણ પોતાનું કામ કરવામાં નિરંતર ઉઘોગી જણાય છે, મનોવહા નાડીઓ ( જ્ઞાનતંતુઓ ) પણ પોતાના કામ-માં સર્વદા ઉઘમી જણાય છે, અને પ્રાણવાયુ પણ અટક્યા વિનાં નિરંતર પોતાની ક્રિયા કરી રહ્યા છે, માત્ર હુંજ મનુષ્યજીવનનું મૂલ્ય નહિ સમજીને આળસુ થઇને પડ્યો રહ્યા છું, ને ધમણની પેટે નિરર્થક શ્વાસોચ્છાસની ક્રિયા કર્યાં કરું છું. હે કરુણાસાગર સહગુરો ! આપ આ અધમને પોતાના કર્તવ્યમાં ઉઘમી રહેવાનું બલ આપવાની દયા કરશો.

પુણ્યનું ફલ સુખ ને પાપનું ફલ દુઃખ છે એમ જાણતાં છતાં પણ હું પાપકર્મનો પરિત્યાગ કરવામાટે ને પુણ્યકર્મની પ્રાપ્તિ કરવા-માટે ઉઘોગી થતો નથી, અને દુઃખના અભાવને તથા સુખની પ્રાપ્તિને તો હું ઇચ્છું છું તેથી પ્રયત્નવિના ફલની ઇચ્છા રાખનાર હું મૂર્ખજ છું એમાં કાંઈ સંશય નથી.

હે સહગુરો ! આપે દયાવડે ઉપદેશ કરેલા મોક્ષમંત્રનો વાણીથી જપ કરવાવડે અને તે મંત્રવડે પ્રતિપાદ્ય દેવમાં મનને એકાગ્ર કરવા-વડે મનુષ્ય ક્રમથી ત્રિવિધ દુઃખની અત્યંતનિવૃત્તિ અને પરમાનંદની નિત્યપ્રાપ્તિ કરવા સમર્થ થાય છે એમ મેં સાંભળ્યું છે, છતાં હું અધોગતિના મૂલરૂપ તથા પાપનું પોષણ કરનાર આળસનો પરિ-ત્યાગ કરી ઇષ્ટમંત્રના જપમાં ને ઇષ્ટદેવના ધ્યાનમાં ઉઘોગી થતો

નથી એ મારું હતભાગ્યજ છે.

હું મારા શરીરની બહાર જોઉં છું તો ત્યાં પણ વ્યક્તાવ્યક્ત ક્રિયા ચાલી રહેલી જોવામાં આવે છે. માયા ને માયાનાં સર્વ કાર્યો ક્ષણે ક્ષણે પરિણામ પામવાની ક્રિયા કરી રહ્યાં છે. પોતપોતાના ઉપાદાનકારણમાંથી પ્રાણીઓનાં શરીરો ઉત્પન્ન થાય છે, ઉત્પન્ન થયેલાં તે શરીરો વધવા માંડે છે, પછી તે પરિણામ પામવા લાગે છે, ને પશ્ચાત્ તે ક્ષીણ થવા લાગે છે. જલચરો, ભૂચરો ને ખેચરો એ સૌ ઉદ્યોગપરાયણ પ્રતીત થાય છે. એ સર્વે જાણે મને આળસનો પરિણામ કરી ઉદ્યોગી રહેવાનો બોધ કરતાં હોય એમ જણાય છે, છતાં હું મારા અંતઃકરણપર ચઢી બેઠેલા આળસનામના રાક્ષસને દૂર કરી મારા અંતઃકરણને શુભેચ્છાવાળું રાખી શુભકર્મમાં પ્રવૃત્ત થતો નથી એ બહુ ખેદની વાત છે. હે જીવના અંતઃકરણમાં રહેલા અસુરોને હણનાર ગુરો ! આળસનામના અસુરથી મારું રક્ષણ કરો, રક્ષણ કરો.

શાસ્ત્રે ઉપદેશ કરેલાં સંધ્યાવંદન, દેવપૂજન, હોમ, શાસ્ત્રાધ્યયન, વૈશ્વદેવ, અતિથિનો સત્કાર, સુપાત્રને વિનયપૂર્વક દાન ને યજ્ઞાદિ શુભકર્મો કર્તાપણાના અભિમાનનો ને ક્વલની ઇચ્છાનો પરિત્યાગ કરીને કરવાથી કર્તાના ચિત્તની શુદ્ધિ થાય છે, અને ચિત્તની શુદ્ધિ થવાથી સંસારના વિષયોની તૃણા શિથિલ થવા લાગે છે એમ વાંચ્યા છતાં તથા સાંભળ્યા છતાં હું મારા મંદભાગ્યને દોષ આપી આળસુ મટીને શુભકર્મોમાં આદરપૂર્વક પ્રયત્નશીલ થતો નથી આ મારા હીનભાગ્યની વાત છે.

હું અહિંસા, સત્ય, અસ્તેય, અભયર્ય ને અપરિગ્રહ એ પાંચ યમોનું માહાત્મ્ય કાંઈક સમજું છું, પણ તે પાંચ યમોમાંથી



એક પણ યમને સિદ્ધ કરવા હું આદરપૂર્વક ક્યાં પ્રયત્ન કરું છું ? શૌચ, સંતોષ, તપ, સ્વાધ્યાય ને ઈશ્વરપ્રણિધાન એ પાંચ નિયમોનાં સ્વરૂપ મેં સાંભળ્યાં છે, વા વાંચ્યાં છે, પણ તેમાંનો એક પણ નિયમ પરિપક્વ કરવા હું ક્યાં ઉદ્દોગી રહું છું ? જોમ ક્રિયા-હીન પાપાણુને મંભળાવેલાં યમનિયમનાં સ્વરૂપો નિરર્થક છે તેમ ઉદ્દોગહીન મને મંભળાવેલાં યમનિયમનાં સ્વરૂપો પણ મારે માટે નિરર્થક નિવડ્યાં છે. ઉદ્દોગને અભાવે પુણ્યકર્મ કરી પુણ્યકર્મના મંસ્કારો મેં મારા અંતઃકરણમાં પાડ્યા નથી, પુણ્યકર્મના મંસ્કારોને અભાવે મને યમનિયમનું માહાત્મ્ય સમજાનું નથી, અને તે બંનેના માહાત્મ્યજ્ઞાનને અભાવે આળસનામના કૂર રાક્ષસના પંજમાંથી મોકળો થઈ હું યમનિયમને સિદ્ધ કરવા પ્રયત્ન કરી શકતો નથી. હે યમસિદ્ધ ને નિયમસિદ્ધ સદ્ગુરો ! મને યમનિયમને સુદૃઢ સિદ્ધ કરવા ઉદ્દોગી કરો.

મેં સિદ્ધ, પદ્મ, સ્વસ્તિક ને પશ્ચિમનાન આદિ આસનોનાં નામો યોગગ્રંથોમાંથી કે યોગ.બ્યાસીપાસેથી જાણ્યાં, પણ તે આસનો આળસનો ત્યાગ કરી ઉદ્દોગી રહ્યા વિના સિદ્ધ શી રીતે થઈ શકે ? એવી રીતે મેં સૂર્યભેદનાદિ પ્રાણાયામોનાં નામો જાણ્યાં, પણ તે પ્રાણાયામો પ્રયત્ન કર્યા વિના સિદ્ધ શી રીતે થઈ શકે ? એવી રીતે મેં પ્રત્યાહાર, ધારણા, ધ્યાન, સમાધિ, મંચમ, સંપ્રજ્ઞાતયોગ, ધર્મમેધ-સમાધિ ને અસંપ્રજ્ઞાતયોગ એ સર્વનાં નામો સાંભળ્યાં, પણ માત્ર તે સર્વનાં નામો સાંભળવાથી તે કાંઈ સિદ્ધ થઈ જાય ? તેને માટે નો અસાધારણ પ્રયત્ન કરવો જોઈએ. આળસના ત્યાગવિના પ્રયત્ન શી રીતે થઈ શકે ? હું મૂર્ખ છું તેથીજ પ્રયત્ન કર્યા વિના તે સર્વની સિદ્ધિને ઇચ્છું છું. જ્યારે બોજનપાત્રમાં મૂકેલો શેકેલો પાપડ પણ જમનારના

હાથના પ્રયત્નવિના ભાંગતો નથી, જ્યારે બોજનપાત્રમાં પીરસાયેલું ઉત્તમોત્તમ અન્ન પણ હાથ ચલાવ્યા વિના મુખમાં આવી પડતું નથી, જ્યારે મુખમાં મૂકેલું અન્ન પણ દાંતો દાઢો જીભ ને અન્નનલની ક્રિયા-વિના હોજરીમાં જતું નથી, અને જ્યારે હોજરીમાં આવેલું અન્ન પણ હોજરીની ક્રિયાવિના રસરુઘિરાદિરૂપે પરિણામ પામતું નથી ત્યારે અનાદિકાલથી બહિર્મુખસ્વભાવવાળી થયેલી ઇન્દ્રિયોને અને અનાદિકાલથી બહિર્મુખસ્વભાવવાળા થયેલા મનને અસાધારણ ઉદ્ધોગવિના મનુષ્યથી અંતર્મુખ શી રીતે કરી શકાય ? જેમ સેવા કર્યા વિના સેવકને વેતન (પગાર) માગવાનો લેશ પણ અધિકાર નથી તેમ પ્રત્યાહારાદિનો આદરપૂર્વક અભ્યાસ કર્યા વિના પ્રત્યાહારાદિની સિદ્ધિની આશા રાખવાનો મને લેશ પણ અધિકાર નથી એમ હું જાણું છું, પણ હું આજસેના પરિત્યાગ કરી પ્રત્યાહારાદિની સિદ્ધિમાટે યથાયોગ્ય ઉદ્ધોગ કરતો નથી એટલે મારું તે જાણતું ધૂળપર લીંપણજેવું અર્થાત્ નકામું છે. હે ચિત્તવિશ્રાંતિના ઉપાયોને સ્વાનુભવથી જાણનારા ગુરુ-દેવ ! મને પ્રત્યાહારાદિ ચિત્તનિરોધનાં સાધનોનું સતત અનુશાન કરવા-નું બલ આપવા દયા દર્શાવશો.

મેં પરમાત્માની શ્રવણાદિ નવધા ભક્તિનાં સ્વરૂપો સાંભળ્યાં, તથા અનન્યભક્તિનું-પ્રેમલક્ષણાભક્તિનું-ઐકાંતિકભક્તિનું-પરાભક્તિનું-સ્વરૂપ પણ મેં શાસ્ત્રાદિદ્વારા સાંભળ્યું, પણ તેથી શું વળ્યું ? જો હું તેમાંની કોઈ એક ભક્તિ શ્રદ્ધા ને આદરપૂર્વક સતત કરું તોજ હું પરમાત્માનો અનુગ્રહ મેળવવાને ભાગ્યશાલી થઈ. જો હું બેઠો બેઠો બગાસાં ખાધા કરું, નકામી વાતો કર્યાં કરું, જ્યાં ત્યાં રઝળ્યા કરું, વ્યસનોનું સેવન કર્યાં કરું, વ્યવહારપરમાર્થમાં જેનો ઉપયોગ નથી એવી નિરર્થક ક્રિયાઓ કર્યાં કરું, વા પોતાને અને અન્યને

અપકાર કરનારાં કૃત્યો કર્યાં કરું તો આવાં આળસનાં રૂપાંતરોના સેવનવડે પણ હું મારું હિત ન સાધતાં અહિતનેજ સાધું. હે પ્રાણિ-માત્રનું વાસ્તવિક હિત ઇચ્છનારા સદ્ગુરો ! આ આળસરૂપ દંઢ પાશમાં બંધાયેલા જીવાત્માના આળસરૂપ દંઢ પાશને છેદવાની દયા કરશે.

નિત્યાનિત્ય વસ્તુને પૃથક્ સમજવાના સામર્થ્યરૂપ વિવેક, અનિત્ય પ્રાણિપદાર્થમાં રાગરહિતપણાંરૂપ વૈરાગ્ય, અનાત્મ પદાર્થોમાં ભમતા મનને આત્માભિમુખ રાખવાના સામર્થ્યરૂપ શમ, પોતપોતાના વિષયોભણી તીવ્રવેગથી જવાના સ્વભાવવાળી ઇન્દ્રિયોને આત્માભિમુખ રાખવાના સામર્થ્યરૂપ દમ, મોક્ષનું પ્રતિપાદન કરનારા વેદાદિ શાસ્ત્રોના ઉપદેશમાં ને પોતાના શ્રોત્રિય બ્રહ્મનિષ્ઠ સદ્ગુરુના ઉપદેશમાં આ ઉપદેશ સત્યજ છે એવી અવિચલ સમજરૂપ શ્રદ્ધા, શુભાશુભ પ્રારબ્ધકર્મના ઉદયથી પ્રાપ્ત થતા અનુકૂલપ્રતિકૂલ પ્રસંગમાં તેને મિથ્યા સમજી મનને હર્ષશોકને વશ ન થવા દેવાના સામર્થ્યરૂપ સમાધાન, દૃશ્યને મિથ્યા સમજી તથા રાગદ્વેષને વશ રાખી મનને પ્રશાંત રાખવાના બલરૂપ ઉપરતિ, ટાઢતડકાને બૂખતરપને તથા માનાપમાના-દિને સમ ગણી તેને સહન કરવાના બલરૂપ તિતિક્ષા અને ત્રણ પ્રકારનાં દુઃખની ઔકાંતિક ને આત્યંતિક નિવૃત્તિરૂપ અથવા દુઃખમય જન્મમરણની પરંપરારૂપ બંધનથી મોકળા થવારૂપ અને પવિત્ર પરમા-નંદની નિત્યપ્રાપ્તિરૂપ સદ્યોમોક્ષ મેળવવાની તીવ્ર ઇચ્છા-મુમુક્ષુતા-આ સર્વ આત્માથી અલિન બ્રહ્મનો સાક્ષાત્કાર કરવાનાં સાધનો મેં સાંભળ્યાં છે. તે સાધનોનાં નામ તથા તેમનું સ્વરૂપ શાસ્ત્રાદિકારા સાંભળવામાં આવ્યા છતાં પણ મહાપાપમય આળસનો પરિત્યાગ કરી તે સાધનોની શીઘ્ર પ્રાપ્તિ કરવા હું યથાયોગ્ય ઉદ્યોગ કરતો નથી,

ને મૂલ્યવાન મનુષ્યશરીરના જીવનકાલને વ્યર્થ વ્યતીત કર્યા કરું છું એ યોગ્ય થતું નથી. હે અલૌકિક ગરુડરૂપ સદ્ગુરો ! આપ મને આ આળસરૂપ નાગપાશના ત્રાસદાયક બંધનથી મૂકાવવા જિતાવજે દયા કરો.

શ્રાત્રિય, બ્રહ્મનિષ્ઠ ને પરમકારણિક સદ્ગુરુદ્વારા વેદાંતશાસ્ત્રનું શ્રવણ, અંતરાત્માથી અભિન્ન બ્રહ્મના સ્વરૂપનું બેદનો આધ કરનારી ને અબેદને સિદ્ધ કરનારી યુક્તિપૂર્વક નિરંતર ચિંતન કરવારૂપ મનન અને અંતરાત્માથી અભિન્ન બ્રહ્મનું અનાત્માકર વૃત્તિઓના અંતરાયથી રહિત સતત ધ્યાન કરવારૂપ વા વિચાર કરવારૂપ નિદિધ્યાસન આ ત્રણ અંતરાત્માથી અભિન્ન બ્રહ્મનો સાક્ષાત્કાર કરવાનાં સમીપનાં સાધનો છે એમ શાસ્ત્રદ્વારા ને બ્રહ્મજ્ઞ પુરુષોદ્વારા સાંભળ્યા છતાં પણ હું આલસ્યરૂપ પિશાચિકાના પાશમાંથી મોકળો થઈ તે શ્રવણાદિ સાધનોની પ્રાપ્તિ કરવામાં ઉત્સાહપૂર્વક નિરંતર ઉઘોગી થઈ શકતો નથી એ મારી હિતાહિતની અસમજરૂપ મોટી ભૂર્ખતા છે. હે આલસ્યરૂપ પિશાચિકાના પાશમાંથી શીઘ્ર મુક્ત કરવાના સામર્થ્યવાળા સદ્ગુરો ! આપ કૃપા કરી મને તે પિશાચિકાના પાશમાંથી મોકળો કરવા ત્વરા કરો.

અમાનીપણું આદિ બ્રહ્મજ્ઞાનની પ્રાપ્તિ કરાવનારાં વીશ સાધનોની પ્રાપ્તિ કરવામાં, અભ્યાસિ છવીશ પ્રકારની દૈવી સંપત્તી પ્રાપ્તિ કરવામાં, દંભાદિ આસુરી સંપત્તી નિવૃત્તિ કરવામાં, તૃણજ્ઞાદિનો પરિત્યાગ કરી પરમતત્ત્વવિષે જીવિને સ્થિર કરવામાં, અદ્રેષ્ટાપણું આદિ અનન્યલક્ષણનાં શુભ લક્ષણો પ્રાપ્ત કરવામાં, ત્રણ ગુણોનું અતિક્રમણ કરી ત્રિગુણાતીત થવામાં અને દેહાદિ જડમાંથી અહંતા ને દેહના સંબંધી પ્રાણિપ્રદાર્યમાંથી મમતા મૂકવામાં પણ આળસને વશ વર્તનારો હું ઉઘોગી થઈ શકતો નથી એ બહુ ખેદની વાત છે.

લૌકિક ને અલૌકિક બંને પ્રકારની સંપત્તિ આળસુનો પરિત્યાગ કરે છે, અને લૌકિક ને અલૌકિક બંને પ્રકારની સંપત્તિ ઉદ્યોગીનો આશ્રય કરે છે. હવે મારે જો લૌકિક સંપત્તિ પ્રાપ્ત કરવી હોય તોપણ દુર્ભાગ્યનું પોષણ કરનારા આળસુનો પરિત્યાગ કરી ઉદ્યોગી થવું જોઈએ, અને મારે જો સ્વર્ગરૂપ કે મોક્ષરૂપ અલૌકિક સંપત્તિ પ્રાપ્ત કરવી હોય તોપણ અદ્યોગીના હેતુભૂત આળસુનો અનાદરપૂર્વક પરિત્યાગ કરી વિધ્વંગીના હેતુભૂત ઉદ્યોગને સેવવો જોઈએ.

જો મારે આલસ્યનો ચોક્કસ પરિત્યાગ કરવો હોય તો આસનનો, પ્રાણાયામનો, કથાશ્રવણનો, પ્રત્યાહારનો, આહારને નિયમમાં રાખવાનો ને ઉંડા શ્વાસો લેવાનો પ્રયત્ન કરવો જોઈએ, તથા ઉદ્યોગી પુરુષોનો બહુજ પ્રેમપૂર્વક સંગ સેવવો જોઈએ.

સામર્થ્ય છતાં વ્યવહારનાં અગત્યનાં શુભકર્મોમાં તથા પરમાર્થનાં સાધનોમાં ઉત્સાહરહિતપણું ને અપ્રવૃત્તિ એ આલસ્ય કહેવાય છે. આલસ્ય એ શબ્દ નપુંસકલિંગ છે. એ નપુંસકના વા બાયકાના આશ્રયથી મારું આ લોકનું કે પરલોકનું લેશ પણ હિત સધાવાનું નથી, પણ ઉદ્યોગ (પોતાના અધિકારથી પ્રાપ્ત થયેલાં વ્યાવહારિક શુભકર્મોમાં તથા પરમાર્થનાં સાધનોમાં ઉત્સાહપૂર્વક પ્રવૃત્તિ) એ શબ્દ પુલ્લિંગ છે, તે ઉદ્યોગના આશ્રયથીજ અવશ્ય મારું આ લોકનું ને પરલોકનું હિત સધાશે માટે હું આજથીજ અપકારક આલસ્યનો પરિત્યાગ કરી ઉપકારક ઉદ્યોગનું સેવન કરતો રહીશ.” ઓ

એ પ્રમાણે આલસ્યની નિવૃત્તિ કરવામાટે કરવા-  
યોગ્ય શ્રેયોભાવના પૂરી થઈ ૧

## ૨ પ્રમાદને દૂર કરવાની શ્રેયોભાવના

પ્રમાદનો પરિત્યાગ કરવાની શુભેચ્છાવાળા ઉત્તમ મુમુક્ષુઓ હવે પછી કહેવામાં આવશે એવી ભાવનાઓ પોતાના અંતઃકરણમાં ન્યૂનાધિકભાવે રહેલા પ્રમાદનો નિઃશેષ નાશ કરવામાટે કરે છે. મધ્યમપ્રકારના મુમુક્ષુઓએ એવી ભાવનાઓ કરવા પ્રયત્ન કરવો જોઈએ, અને મંદાધિકારવાળા મુમુક્ષુઓએ એવી ભાવનાઓ કરવી આવશ્યક છે એમ ધીરે ધીરે નક્કી કરી પછી એવી ભાવનાઓ કરવા પ્રયત્નશીલ થવું જોઈએ. એ ભાવનાઓ પોતાની બહારની પરિસ્થિતિને તથા ઇન્દ્રિયોની ને અંતઃકરણની સ્થિતિને અનુસરીને કરવાની હોય છે. બધાં માણસોને બધી ભાવનાઓ કરવાની હોતી નથી એ વિનાકહેજ વિવેકી મનુષ્ય સમજી શકે એમ છે.

પ્રમાદ એ પ્રમા એટલે યથાર્થજ્ઞાન વા કર્તવ્યકર્તવ્યની સમજ તેને દ એટલે આપનારો નથી, પણ પ્રમાને દન એટલે હણનારો છે એમ મેં વિદ્વાનોપાસેથી સાંભળ્યા છતાં અને પ્રમાદ મનુષ્યને તેના કર્તવ્યનું વિસ્મરણ કરાવી અકર્તવ્યમાં જોડવાના ભયંકરસ્વભાવવાળો છે એમ પુસ્તકોમાં વાંચ્યા છતાં ને સજ્જનોપાસેથી સાંભળ્યા છતાં તથા જાતે પણ તેનો ન્યૂનાધિક અનુભવ કયાં છતાં પણ હું હજી મારા પ્રાપ્તવ્યવહારમાં અને પરમાર્થનાં સાધનોના સેવનમાં પ્રમાદનો પરિત્યાગ કરી સંપૂર્ણ સાવધાનતા સેવતો નથી એ હું મોટામાં મોટી ભૂલ કરું છું એમ મને જણાય છે.

નિર્મલ, મધુર ને શીતલ જલની પ્રાપ્તિ સુઝભ છતાં તેવા જલનું પાન નહિ કરતાં મલિન, ખારા ને ઉષ્ણ જલને શોધી તેનું પાન પ્રીતિપૂર્વક કરવું તે જેમ એક પ્રકારની મૂર્ખતા છે તેમ સ્વાધીન, નિરવધિ, પરમપવિત્ર, પરમમંગલ, અભયસ્વરૂપ ને પરમશીતલ નિજનંદનો પરિત્યાગ કરી પરાધીન, ક્ષણિક, મલિન, અમંગલ,

ભયભરેલો ને પરિતાપક વિષયાનંદ ઇચ્છવો ને સેવવો એ પણ એક પ્રકારની મૂર્ખતા છે એમ દુષ્ટ પ્રમાદ મારા જેવા મનુષ્યને સ્પષ્ટરીતે સમજવા દેતો નથી.

સ્ત્રીઓના, પુરુષોના, બાલકોના, ગર્વ્યાના, ગાનારીના, સ્તુતિ-પાઠકોના, કુકવિઓના, અયોગ્ય હસનારાઓના, ભાંડના કે કોકિલા આદિના શબ્દોનું પ્રીતિપૂર્વક શ્રવણ કરવાથી તે શબ્દો સાંભળનાર જીવનું વાસ્તવિક હિત સધાતું નથી, પણ ઊલટું તે શબ્દાનુરાગની વૃદ્ધિવડે તેનું ભવભ્રમણ વધી તેનું અહિત સધાય છે, અને પોતાના શ્રીસહયુરુના, અલ્પદર્શી પુરુષોના, પરમાત્માના અનન્યભક્તોના, સંપ્રસાદયોગને કે અસંપ્રસાદયોગને પ્રાપ્ત થયેલા યોગીઓના, રાગ-દ્રેષને વશ વર્તાવનારા મહાપુરુષોના ને ઉત્તમ મોક્ષસાધકોના શબ્દોનું પ્રીતિપૂર્વક શ્રવણ કરવાનો સ્વભાવ પાડવાથી ઉત્તરોત્તર અહતત્ત્વાનુ-સંધાનની વિરાગની ને ઉપરતિની વૃદ્ધિ થઈ અલ્પદર્શનદ્વારા ભવબંધનથી મોકળા થવારૂપ જીવનું પરમહિત સધાય છે, છતાં મનુષ્યો-નો મોટો ભાગ રાગની ને અજ્ઞાનની વૃદ્ધિ કરનારા પૂર્વોક્ત શબ્દોનું શ્રવણ કરવામાં પ્રીતિ રાખે છે, પણ વિરાગની ને જ્ઞાનાદિની વૃદ્ધિ કરનારા શબ્દોનું શ્રવણ કરવામાં પ્રીતિ રાખતો નથી એ તમોગુણના પુત્ર પ્રમાદનોજ મહિમા છે. એ પ્રમાદજ મારા જેવાને શ્રેયોમાર્ગમાં મોટા વિઘ્નરૂપ છે.

અમંગલ, અપવિત્ર, કુત્સિત ને ચેતનવિના શવજેવા અસ્પૃશ્ય ને ભયંકર સ્ત્રીશરીરનો, પુરુષશરીરનો ને બાલકના શરીરનો રાગપૂર્વક સ્પર્શ કરવાની ઇચ્છા ને મોહાંધપણાવડે તેમનો સ્પર્શ એ બ્રાંતિ-જન્ય ક્ષણિક સુખ આપી સ્પર્શ કરનાર મનુષ્યના નિઝનંદને ઢાંકી દે છે, અને પરમમંગલ, પરમપવિત્ર, રમણીય ને પરમાહ્લાદક ચેતન-

ના મનોમય સ્પર્શવડે પરિણામે આત્માથી અભિન્ન બ્રહ્મરૂપ ચેતનના હૃદ સાક્ષાત્કારવડે તે મનુષ્ય અવિદ્યા તથા તેનાં શોકમોહાદિરૂપ કાર્યોનું ઉદ્ધવન કરી પરમાનંદપદે વિરાજવા સમર્થ થાય છે, છતાં માણુસોનો મોટો ભાગ દુઃખદ ને તુચ્છ સ્પર્શોની તીવ્ર ઇચ્છા ને તેનું સેવન લગ્ન શકતો નથી, ને જે સ્પર્શની ઇચ્છાવડે ને તેના સેવનવડે અજ્ઞાનકાલે અપારજેવો જણાતો ભવસાગર સુખપૂર્વક તરી જવાય છે તે સ્પર્શની ઇચ્છા ને તેનું સેવન કરવા પ્રીતિપૂર્વક પ્રવૃત્ત થઇ શકતો નથી એ પણ દૂર પ્રમાદનોજ મહિમા છે. આ પ્રમાદજ મને મનવાણીના અવિષયરૂપ બ્રહ્મનો સાક્ષાત્કાર થવા દેતો નથી.

રૂપવતી સ્ત્રીના, રૂપવાન પુરુષના, રૂપાળા બાલકના, મણિમુક્તા-સુવર્ણના સુંદર મનાતા અલંકારના, વિવિધ મોહક વસ્ત્રોના ને સુવર્ણ-મુદ્રાદિના રૂપને જોવાની ઇચ્છાથી ને રાગપૂર્વક તેના દર્શનથી મનુષ્યના મનની સ્થૂલતા ને ચંચલતા વધી તે જન્મમરણના તીવ્રવેગવાળા પ્રવાહમાં તણાવા લાગે છે, અને પોતાના સહુગુરુના, બ્રહ્મનિષ્ઠ મનુષ્યના ને ઇશપ્રતિમાના અધિજ્ઞાનભૂત સમિચ્છાનંદાદિ સ્વભાવવાળા ચેતનના દર્શનની ઇચ્છા કર્યા કરવાથી તથા તેનું પરમપ્રીતિપૂર્વક મનોમય દર્શન કર્યા કરવાથી પરિણામે બ્રહ્મદર્શનદ્વારા મનુષ્ય આ દુઃખપૂર્ણ ભવસાગર અનાયાસે તરી જવાનો મહાલાભ મેળવવા સમર્થ થાય છે, છતાં મનુષ્યોનો મોટો ભાગ અપકારક પ્રાણિપદાર્થને જોવાની ઇચ્છાનો અને તેને જોવાનો લાગ કરી શકતો નથી, ને અતિશયોપકારક બ્રહ્મદર્શન કરવા પ્રયત્ન સેવી શકતો નથી એ પણ દોષબહુલ પ્રમાદનોજ મારા જોવાને મુંઝવી નાંખનારો મહિમા છે.

અપવિત્ર, બહુ ખાટા, બહુ તીખા, બહુ ખારા, બહુ ઊના, આલસ્ય વધારનારા, ઉન્માદ પ્રકટાવનારા, અપરિમિત ને દુર્ગંધ



આહારના સેવનથી મનુષ્યના સ્થૂલશરીરનું આરોગ્ય બગડે છે, ઇન્દ્રિયોમાં ઉન્માદ પ્રકટે છે, ને અંતઃકરણમાં તમોગુણના તથા રજોગુણના ધર્મોની વૃદ્ધિ થાય છે, અને પવિત્ર, અદ્ય ખાટા, અદ્ય તીખા, અદ્ય ખારા, અદ્ય ઊના, મનની જગૃતિ વધારનારા, મનની પ્રસન્નતા વધારનારા, પરિમિત ને સુખપૂર્વક પચી જાય એવા આહારના ગ્રહણથી મનુષ્યનું સ્થૂલશરીર પ્રાયશઃ નીરોગ રહે છે, ઇન્દ્રિયો પ્રસન્ન ને શાન્ત રહે છે, ને અંતઃકરણ સાત્ત્વિક તથા રજોગુણના ને તમોગુણના અપકારક વેગોથી રહિત રહે છે, છતાં મનુષ્યોનો ઘણો ભાગ અપવિત્રતાદિ દોષોવાળા આહારનો પરિત્યાગ કરવા તથા પવિત્રતાદિ શુભ ગુણોવાળા આહારોનું સેવન કરવા સમર્થ થઈ શકતો નથી એ પણ જીવના મહાવૈરી પ્રમાદનોજ મહિમા છે. પ્રમાદના આ મહિમાથીજ અર્જુન જઈ મારા જેવા મનુષ્યો ઊર્ધ્વગતિનો માર્ગ ઊઘાડો છતાં પણ અધોગતિને માર્ગેજ ઊતાવળા ચાલ્યા જાય છે.

અપવિત્ર મનુષ્યોએ વાપરેલાં અત્તર, પુષ્પમાલા ને ચંદનનો ઉપયોગ કરવાથી ઉપયોગ કરનાર મનુષ્યનું અંતઃકરણ મલિન થાય છે, ને તેની ઇન્દ્રિયોમાં અયોગ્ય ચાંચલ્ય ઉપજે છે; અને ગંધતન્માત્રના અધિષ્ઠાનરૂપ ચેતનને આશરે રહેલા લોકોત્તર સુગંધનો પૂરકવડે મનોમય અનુભવ કર્યા કરવાથી પરિણામે સર્વ દિવ્ય સુગંધના આધારભૂત બ્રહ્મનો સાક્ષાત્કાર થઈ તે મનુષ્ય કૃતાર્થ થાય છે એમ સાંભળ્યા છતાં મનુષ્યોનો મોટો ભાગ અપવિત્ર લૌકિક ગંધથી ઉપરામ થઈ શકતો નથી, ને સર્વ દિવ્ય સુગંધના અધિષ્ઠાનભૂત બ્રહ્મમાં પોતાના મનને રિથર સ્થાપવા પ્રયત્ન કરી શકતો નથી એ પણ દુઃશ્રેષ્ઠિત પ્રમાદનોજ મહિમા છે. આવા મહિમાવાળો પ્રમાદ મારા વૈરીનું કામ કરી રહ્યો છે, છતાં હું તેને મારો વૈરી સમજી શકતો નથી.

લુપ્થકના (લોધાના-પારધીના) ગીતના ને ઘંટડીઓના શબ્દનું રાગપૂર્વક શ્રવણ કરવામાં પ્રવૃત્ત થવાથી હરણોનું તે લુપ્થકને હાથે મોત થાય છે. હાથીદાંતના ને હાથીઓનાં હાડકાંના વેપારીઓનાં માણસોએ હાથીઓવાળા વનમાં ગાળેલા ઊંડા ખાડામાં વચ્ચે લોહનો જડો ને તીક્ષ્ણ અણીવાળો મોટો શંકુ મજબુત રીતે ખોદી તે ખાડાના ઉપર વૃક્ષોની નાની ડાળીઓ તથા પાંદડાં પાથરી તેના ઉપર રંગીન કાગળની કૃત્રિમ હાથણી તે ખાડામાં તથા તે ખાડાની ઉપરની બાજુએ ખોડેલા ખીલાસાથે દોરડાં બાંધી બંધી કરેલી હોય છે, તે હાથણીને જોઈ તેને સાચી હાથણી માની તે વનમાં ભ્રમતો કોઈ હાથી તે કૃત્રિમ હાથણીના સ્પર્શની લાલસાને વશ થઈ તેના બાજુ દોડતો દોડતો જઈ તે કૃત્રિમ હાથણીનો સ્પર્શ કરતાં તે કૃત્રિમ હાથણીસહિત તે મોટા ઊંડા ખાડામાં જઈ પડી તે શંકુવડે વીંધાઈ મરણ પામે છે. રાત્રિએ દીવાના પ્રકાશથી-સ્પર્થી-મુગ્ધ થયેલાં પતંગિયાંઓ દીવાના અગ્નિમાં વા કોડિયામાં રહેલા તેલમાં કે ઘીમાં પડી મરણ પામે છે. ઢીમરે બડીશમાં (લોહકંટકમાં-ગીલમાં) ભરાવેલા માંસના કે રોટલાના કટકાને ખાવામાટે તેમાં મોઢું નાંખતાં તે બડીશ તે માછલાના જડખામાં ભરાઈ જતાં તે ઢીમર તે માછલાને બહાર કાઢી ફેંકી દેતાં તે માછલું મરણ પામે છે, અને સરોવરમાં કમલના મકરંદનો ગંધ લેવા બેઠેલો ભ્રમરો સાયં-કાલ થતાસુધી તે ગંધમાં લુપ્થ થઈ રહેવાથી બડી શકતો નથી, ને સૂર્યાસ્ત થવાથી તે કમલ ખીડાઈ જવાથી તે ભ્રમરો તેમાં પૂરાઈ જાય છે, અને તેમાંથી બહાર નીકળી બડી શકતો નથી, પછી રાત્રે હાથી ને હાથણીઓ જલ પીવામાટે તે સરોવરમાં આવતાં જે કમલમાં ભ્રમરો પૂરાઈ ગયેલો હોય છે તે કમલસહિત ભ્રમરાને

કોઇ હાથી કે કોઇ હાથણી પોતાની સુંદર વડે પોતાના મુખમાં મૂકી ખાઇ જાય છે, વા તે ભમરાવાળા કમલને પોતાના પગતળે કચરી નાંખે છે. એવી રીતે શબ્દવિષયના રાગથી હરણુનું, સ્પર્શવિષયના રાગથી હાથીનું, રૂપવિષયના રાગથી પતંગિયાનું, રસવિષયના રાગથી માછલાનું ને ગંધવિષયના રાગથી ભમરાનું મોત થાય છે એમ પુસ્તકોમાં વાંચ્યા છતાં તથા સંજ્ઞાનોદ્ધારા સાંભળ્યા છતાં પણ એ પાંચે વિષયોમાં રહેલો ઘાટો રાગ મારા જેવા ધણા મનુષ્યો ત્યજવાને સમર્થ થઇ શકતા નથી, ને તેનુંજ સેવન કરવા પ્રીતિપૂર્વક ઉચ્ચુક્ત રહે છે તે પણ નિર્દય પ્રમાદનોજ મહિમા છે એમ સમર્થ વિદ્વાનો કહે છે, છતાં મારા જેવો મહામૂઢ મનુષ્ય તેને સત્ય ક્યાં માને છે ?

તૃણથી બ્રહ્માસુધીનાં પ્રાણીઓનાં શરીરો કાલના ભક્ષ્યરૂપ છે, જે ઉપજ્યું હોય તે અવશ્ય નાશ પામે છે એવો નિયમ છે, મનુષ્યોનાં શરીરો પણ ક્ષણે ક્ષણે પરિણામ પામી વિનાશ પામવાના સ્વભાવવાળાં છે એ લોકપ્રસિદ્ધ વાત છે, છતાં હું મારા શરીરને ક્ષણ-લંગુર સમજી, સાવધ થઇ, સદાગ્રહપૂર્વક સ્વકર્તવ્યના અનુષ્ઠાનમાં પ્રવૃત્ત થતો નથી એ મારી પ્રમાદપરાયણતાજ છે. દિવસોપછી દિવસો, માસોપછી માસો ને વર્ષોપછી વર્ષો ચાલ્યાં જાય છે, શરીર, ઇંદ્રિયો ને અંતઃકરણ શિથિલ થતાં અનુભવાય છે, છતાં અચાનક આવી પહોંચનારા કૂર કાલનો એ હમણાં ક્યાં આવનાર છે ? એવો મિથ્યા નિશ્ચય રાખી સ્વકર્તવ્યનું પ્રેમપૂર્વક પરિપાલન કરતો નથી એજ એમ સૂચવે છે કે આ જીવાત્મા પ્રમાદરૂપ જીંડા ગર્તમાં પડેલો છે.

દ્રવ્ય પ્રાપ્ત કરવામાં શરીરાદિને ધણો શ્રમ પડે છે, અને સ્વ-ધર્મનું ને સદાચારાદિનું પણ દ્રવ્યતૃણાને વશ થવાથી જોઇએ તેવું પરિપાલન થઇ શકતું નથી, અંતઃકરણને સંતાપ થાય એવા પ્રતિકૂલ

પ્રસંગો દ્રવ્ય મેળવવાની પ્રવૃત્તિ કરનારને પ્રાપ્ત થાય છે, ન કરવા-  
યોગ્ય તથા મૂર્ખતાભરેલાં કૃત્યો પણ દ્રવ્ય મેળવવાની તૃષ્ણાના વેગમાં  
તણાતા મનુષ્યો કરે છે, અતિપ્રયત્ન માંડમાંડ મેળવેલું દ્રવ્ય સાચવવા-  
માં પણ શારીરિક શ્રમ ને ચિંતા વેઠવાં પડે છે, દ્રવ્યનો વ્યય કરવા-  
ના પ્રસંગમાં મન ખેદાતુલ્ય કરે છે, અને જો તે દ્રવ્યનું ચોર,  
રાજા કે દુર્જનો હરણ કરે વા અગ્નિ કે જલાદિથી તેનો નાશ થાય  
તો તે મનુષ્યના મનને અત્યંત ખેદ થાય છે. એવી રીતે અર્થ  
( સુખ કરનાર ) એવા નામને ધારણ કરનાર દ્રવ્ય મનુષ્યને  
પ્રાયશઃ સુખ કરનાર થતું નથી, પણ અનર્થરૂપજ (દુઃખ આપનારજ)  
થાય છે, છતાં હું પરમાર્થની પ્રાપ્તિનાં શુભ સાધનોનો પરિત્યાગ કરી  
અનર્થરૂપ અર્થની પ્રાપ્તિ કરવામાં ને તેનું રક્ષણ કરવામાંજ રચ્યોપચ્યો  
રહું છું એ પ્રમાદરૂપ વેતાલથી હું પકડાઇ ગયેલો છું એમજ જણાવે છે.

અહીં કોણ કોનું છે ? કોઇ કોઇનું નથી. પ્રારબ્ધકર્મથી માણસો-  
નો પરસ્પર સંબંધ થાય છે, ને પ્રારબ્ધકર્મની સમાપ્તિ થયે તે સૌ  
પૃથક્ થઈ જાય છે. નૌકામાં ને આગગાડીમાં ભિન્ન ભિન્ન સ્થલથી  
આવેલાં ને ભિન્ન ભિન્ન સ્થલે જનારાં માણસોમાંથી કોણ કોનું  
સાચું સગું છે ? સાગરમાં, નદીઓમાં ને તળાવોમાં રહેતાં જલચરોમાં  
તથા વનોમાં ને પર્વતોમાં રહેતાં પશુપંખીઓમાં કોણ કોનું સાચું  
સગુંવહાલું છે ? વસ્તુતાએ પિતા, માતા, ભાઇ, બહેન, સ્ત્રી, પુત્ર, પુત્રી  
અને બીજાં સગાંઓ મારાં નથી, અને હું તેમાંના કોઇનો નથી. જેણે  
સંન્યસ્ત ગ્રહણ કર્યું છે એવો દિવજ જેમ પોતાનાં પૂર્વનાં સગાંઓને “ **न मे  
कश्चित् नाहं कस्यचित्** ” ( હવે કોઈ મારું નથી, ને હું કોઇનો  
નથી, ) આવું જે વચન તેમનાથી દૂર જતી વેલા સંભળાવે છે  
તેજ સર્વદા સત્ય છે, છતાં હું સગાંવહાલાંઓપરના પ્રેમરૂપી બેડીમાં

અંધાર્ધ જાણે મારે મારા જીવાત્માનું કાંઇજ ભાવિ હિત કરવાનું ન હોય, ને આ સગાંવહાલાંઓનુંજ દાસત્વ કરવાનું હોય એમ વર્તું છું એજ મારું પ્રમાદપ્રતિ દાસત્વ સૂચવે છે.

સ્ત્રીની, પુરુષની, દ્રવ્યની, બહારના ભૂમિગૃહવસ્ત્રાદિ પદાર્થોની ને જીવવાની તૃષ્ણાથી ભૂતકાલમાં કોણ તૃપ્ત થયું હતું ? વર્તમાનમાં કોણ તૃપ્ત થાય છે ? ને ભવિષ્યમાં કોણ તૃપ્ત થશે ? એ પ્રમાણપૂર્વક કોનાથી દદ કહી શકાય એમ છે ? એ પ્રાણિપદાર્થની તૃષ્ણાને વશ થયેલાં કોઈ અસ્તાની માણસો પૂર્વે ધરાયાં નહોતાં, વર્તમાનમાં તે ધરાતાં હોય એમ જણાતું નથી, ને ભવિષ્યમાં પણ તે ધરાવાનાં નથી એ સંદેહરહિત વાત છે. અગ્નિ જેમ હવિષ્થી ધરાય નહિ, ને સમુદ્ર જેમ નદીઓના જલથી ધરાય નહિ તેમ ભસ્મકરોગને વશ થયેલા મનુષ્યોના જેવા અસ્તાની મનુષ્યો પૂર્વોક્ત પ્રાણિપદાર્થના લાભથી ધરાતા નથી, ને એની તૃષ્ણાથી નિરંતર તપ્યા કરે છે એમ મહા-પુરુષોદ્ધારા સાંભળવાથી ને શાસ્ત્રોમાં વાંચવાથી કાંઇક અંશે જાણતાં છતાં પણ એ પ્રાણિપદાર્થની તૃષ્ણારૂપ મગરોથી સુદૃઢ પકડાયેલો હું તે મગરોને મનમાંથી કાઢી દૂર ફેંકી દેતો નથી, અને અંતરાત્માથી અભિન્ન ને સર્વદા પરમાર્નદરૂપ બ્રહ્મનો સાક્ષાત્કાર કરવારૂપ મારા કર્તવ્યનું વિસ્મરણ કરી એ અનિત્ય વિષયોમાંજ લુપ્ત થઇ રહેવારૂપ અ-કર્તવ્યનું સેવન કરી રહ્યો છું તે મારું પ્રમાદપ્રતિનું ગર્ભદાસત્વ નહિ તો બીજું શું કહેવાય ?

પોતાના નિવાસસ્થાનને પવિત્ર રાખવું, પોતાના ધરમાંનાં પુસ્તકો, વાસણો ને બીજા પદાર્થો પવિત્ર રાખવાંરખાવવાં, પોતાનાં વસ્ત્રો સ્વચ્છ રાખવાં, પોતાનાં સગાંઓનાં વસ્ત્રો સ્વચ્છ રખાવવાં, પોતાનું શરીર પવિત્ર રાખવું, પોતાનાં સગાંઓનાં શરીરો સ્વચ્છ

રખાવવાં, પોતાના શરીરના અવયવો સ્વચ્છ રાખવા, ને પોતાની કર્મેન્દ્રિયોના તથા જ્ઞાનેન્દ્રિયોના વ્યવહાર શુદ્ધ રાખવા આવું મારું સ્થૂલ છતાં પરમાર્થનાં સાધનોના આરંભસમયમાં ઉપકારક થતું કર્તવ્ય સેવવામાં પણ હું પ્રમાદને વશ વર્તી સાવધ રહેતો નથી ત્યારે મને સ્વકર્તવ્યનિષ્ઠ સજ્જનો પ્રમાદદાસવિના બીજી કઈ સારી ઉપમા આપે ?

બહારના દૃશ્ય વિષયોનાજ દાસરૂપ થઈ રહેલું, બહારના અનુકૂલ માનેલા પ્રાણિપદાર્થોના લાભથી ને તેના સેવનથી પોતાને કૃતાર્થ માની પડી રહેલું, સગાંવહાલાંઓને ને દ્રવ્યને પોતાનું સર્વસ્વ માની તેમાં મૂર્ચ્છિત થયેલું, સગાંવહાલાંનું પોષણ કરવામાં ને તેમને લાડ લડાવવામાંજ પોતાને કૃતાર્થ માની બેઠેલું, અને પોતાના સંબંધવાળા સ્થૂલશરીરને પુષ્ટ ને સુશોભિત બનાવવામાં સર્વદા તત્પર રહેનારું આ મન કર્તવ્યપરાયણતાવડે ત્યાંસુધી પ્રમાદનો પરાજય કરી તેના નિગ્રહ ન કરી શકે ત્યાંસુધી મને ચિત્તની પ્રશાંતવાહિતાનામની સ્થિતિવડે અનુભવવાયોગ્ય પરમાનંદ શી રીતે અનુભવાય ?

બેકુત જો સાવધાનતા રાખી ખેતી ન કરે તો તે ખેતીદારા અન્નાદિ પદાર્થો પ્રાપ્ત કરી શકે નહિ, વ્યાપારી જો સાવધાનતા-પૂર્વક વ્યાપાર ન કરે તો તે વ્યાપારદારા દ્રવ્યનો લાભ મેળવી શકે નહિ, ભિન્ન ભિન્ન શાખામાં નોકરી કરતો નોકર જો પ્રમાદનો પરિત્યાગ કરી સાવધાનતાપૂર્વક નોકરી ન કરે તો તે પોતાની પ્રાપ્ત નોકરી-દારા કે બીજી નવી નોકરીદારા દ્રવ્યનો લાભ પ્રાપ્ત કરી શકે નહિ, અને વકીલ તથા દલાલ આદિ બીજા ધંધાદારીઓ પણ જો પોતપોતાનું પ્રાપ્ત કામ પ્રમાદનો પરિત્યાગ કરી સાવધાનતાવડે ન કરે તો તે પણ પોતપોતાના ધંધાવડે દ્રવ્યનો લાભ મેળવી શકે નહિ. આમ વ્યવહારના પ્રત્યેક કામમાં યશનો ને દ્રવ્યનો લાભ પ્રાપ્ત કરવા મનુષ્યને

પ્રમાદનો પરિત્યાગ કરી સાવધાનતા સેવવી પડે છે. કોઈ પણ મનુષ્ય જે પોતાના પ્રાપ્તવ્યવહારમાં પ્રમાદી રહે તો તેને વ્યાવહારિક સુખ ભોગવવાનો અધિકાર રહેતો નથી તેમ મારા જેવા પ્રમાદી મનુષ્યો જેઓ પોતાનું પારમાર્થિક સાધન સાવધાનતાપૂર્વક ન કરતા હોય તેમને પણ શાશ્વતી શાંતિ ને શાશ્વત સુખનો ઉપભોગ કરવાનો અધિકાર શી રીતે પ્રાપ્ત થાય? નજ થાય. પ્રમાદપરાયણ મનુષ્યને સાવધાનતાપરાયણ મનુષ્યના જેવી ઉચ્ચ સ્થિતિ પ્રાપ્ત કરવાનો લેશ પણ અધિકાર હોય શકે નહિ એ વાત સ્પષ્ટ છે.

સૂર્ય, નક્ષત્રો, અન્ય તારાઓ, ગ્રહો, ઉપગ્રહો ને સમુદ્ર પ્રમાદનો પરિત્યાગ કરી જે સર્વદા સાવધાનતાપૂર્વક પોતપોતાનું કર્તવ્ય કર્યા કરે છે તો લોકો તેમને દેવ સમજે છે, એવી રીતે જે હું મારા વ્યવહારપરમાર્થના નાનામોટા સર્વ કર્તવ્યમાં અપ્રમાદી-સાવધાન-રહું તો મારાં સર્વ કર્તવ્યો નિર્દોષ થાય, ને તેથી લોકો મને દેવતુલ્ય માન આપે એમાં કાંઈ શંકા રાખવાજેવું જણાતું નથી. આવી રીતે જે માણસ પ્રમાદનો પરિત્યાગ કરી સ્વકર્તવ્યમાં જગૃતિ સેવે તો તે દેવસમાન માન પામે, અને જે માણસ પોતાના કર્તવ્યમાં પ્રમાદી રહે તો તે પશુસમાન ગણાય અપમાન પામે એમ જણતાં છતાં પણ હું મારા નાનામોટા પ્રત્યેક કામમાં પૂરતી જગૃતિ સેવતો નથી એજ મારા દુઃખદ દુર્ભાગ્યની વાત છે.

બાલ્યાવસ્થામાં, કિશોરાવસ્થામાં, યુવાવસ્થામાં, પ્રૌઢાવસ્થામાં ને વૃદ્ધાવસ્થામાં સર્વ પુરુષોએ તથા સર્વ સ્ત્રીઓએ પોતપોતાના અભ્યુદયમાટે તથા નિઃશ્રેયસમાટે પ્રમાદનો પરિત્યાગ કરી પોતપોતાનું વ્યાવહારિકપારમાર્થિક કર્તવ્ય સાવધાનતાપૂર્વક કરવું જોઈએ એમ મને સમજાય છે, છતાં હું મારા પ્રાપ્તવ્યવહારનાં કામોમાં તથા પરમાર્થ-

નાં સાધનોમાં પ્રમાદનો પરિત્યાગ કરી પૂરતી સાવધાનતાથી વર્તતો નથી એજ મારા મનની નબળાઈ જણાવે છે.

મનુષ્ય જે પોતાની પ્રકૃતિસ્થિતિનો પૂરો વિચાર કરી પોતાનો પ્રાપ્તવ્યવહાર ઉદ્દેશોગી ને પ્રામાણિક રહી સાવધાનતાપૂર્વક ક્યાં કરે તો તેના તે પુણ્યકર્મનો જેમ જેમ પરિપાક થતો જાય તેમ તેમ તે મનુષ્યને દ્રવ્યની ને યશની પ્રાપ્તિ થતી જાય એટલુંજ નહિ, પણ તેના શુદ્ધ વ્યવહારના સેવનવડે તેનું અંતઃકરણ પણ બહારના વિષયોના ઘાટા રાગથી રહિત થવારૂપ શુદ્ધિને પ્રાપ્ત કરે, ને તેમ કરી પરમાર્થમાં આગળ વધવાની તેને અનુકૂલતા કરી આપે. આવી રીતે પરમાર્થમાં ઉપ-યોગી જે અંતઃકરણની શુદ્ધિ તે સાવધાનતાપૂર્વક પોતાનો પ્રાપ્તવ્યવહાર કરવાથી પ્રાપ્ત થાય છે એમ સજ્જનો કહે છે, છતાં હું મારો પ્રાપ્ત-વ્યવહાર જાણે ઉધતાં ઉધતાં કરતો હોઉં એમ જણાય છે, તો તે પ્રાપ્તવ્યવહારના સેવનવડે મારે વ્યાવહારિક લાભની ને અંતઃકરણની શુદ્ધિની આશા કેવી રીતે રાખવી ?

સ્નાન, સંધ્યા, જપ, હોમ, બ્રહ્મયજુ-સ્વાધ્યાય-અર્ચસહિત શાસ્ત્રાધ્યયન, તર્પણ, પરમાત્માનું પૂજન, વૈશ્વદેવ, અતિથિનો સત્કાર, આસન, પ્રાણાયામ ને પ્રત્યાહાર જે અંતઃકરણની શુદ્ધિનાં શાસ્ત્રોક્ત સાધનો છે તે સાધનોનું જે સાવધાનતાપૂર્વક સમજીને સેવન કરવા-માં આવે તોજ તે કર્મ કરનારો મનુષ્ય પોતાના અંતઃકરણની શુદ્ધિ કરવા બાગ્યશાલી થાય, પણ જે તે વેડે પકડાયેલા મનુષ્યની પેઠે સાવધાનતા રાખ્યા વિના તે કર્મો કરે તો તેથી તે પોતાના અંતઃકરણની શુદ્ધિ નજ કરી શકે. ભટકતે મને અસાવધાનપણે કરેલાં સંધ્યાદિ નિત્યકર્મો પોતપોતાનું શુભ ફલ ઉપજાવવા સમર્થ નજ થાય એ દેખીતી વાત છે. હું તો જનોઈ કુંચીઓ કે દાંતપોતરણી બાંધવા-



માટે તથા બરડો ખંજોળવામાટે છે એમ જાણતો હોઈ એમ વર્તું છું, પણ તેમાં (જનોઈમાં) સામાન્ય દેવાનું ને પરમાત્માનું આવાહન કરી તેમને સ્થાપન કરેલા છે એમ સમજતો હોઈ એમ જાણતું નથી. વળી એ જનોઈને કેવા કર્મમાં ઠામે ખભે રાખવી, કેવા કર્મમાં જમણે ખભે રાખવી, તથા કેવા કર્મમાં કંઠમાં માલાની પેટે રાખવી એ વિવેક પણ હું પ્રમાદને વશ થયેલો હોવાથી જાણતો નથી, ને તેના અજ્ઞાનથી તેનું પરિપાલન પણ કરતો નથી. જનોઈ પહેર્યા વિના લગ્ન થઈ શકે નહિ માટેજ પરણ્યા પહેલાં સૂત્રના તાંતણા દ્વિજના બાલકના ખભાપર નાંખવા જોઈએ એમ સમજી મારાં માતાપિતાદિએ તે તાંતણા ધારણ કરાવ્યા હશે એમ મને સમજાય છે. જ્યાં શ્રૌત-સ્માર્તકર્મના સાધનભૂત જનોઈના સ્વરૂપનું પણ મને જોઈએ તેવું જ્ઞાન નથી ત્યાં મને બીજાં શાસ્ત્રોક્ત કર્મોનું યથાયોગ્ય જ્ઞાન શી રીતે હોઈ શકે ? ઓ ભયંકર પ્રમાદ ! તે મને બહુ ઠગ્યો છે.

કોઈ પણ લૌકિક વા શાસ્ત્રીય કર્મો જો પ્રમાદનો પરિત્યાગ કરી વિધિપૂર્વક કરવામાં આવે તોજ તે કર્મો પોતપોતાના સેવનવડે ઉદય થવાયોગ્ય ફલને આપવા સમર્થ થાય, પણ પ્રમાદને વશ થઈ જો ગમે તેવી રીતે તે કર્મો કરવામાં આવે તો તે કર્મોના સેવનવડે ઇચ્છિત ફલનો ઉદય ન થાય એટલુંજ નહિ, પણ પ્રમાદને લીધે ભૂલવાળું થયેલું તે કર્મ કવચિત્ દુઃખરૂપ ફલ પણ આપે. આવો નિયમ છતાં હું બંને પ્રકારનાં કર્મો કરવામાં પૂરતી જાગૃતિ રાખતો નથી એજ મારું પ્રમાદપરાયણપણું છે.

પરમાત્માના ગુણાદિનું શ્રવણ, તેમના મહિમાનું કીર્તન, તેમનું સ્મરણ, તેમના ચરણકમલનું સેવન, તેમનું પૂજન, તેમને વંદન, તેમનું દાસત્વ, તેમનો સખાભાવ ને પોતાનું જે માન્યું હોય તે સર્વનું શુદ્ધભાવથી તેમને

નિવેદન એ પરમાત્માની નવધા ભક્તિમાંની એક પણ ભક્તિ મારા અંતઃકરણને પરમાત્મામાં પરમપ્રેમવાળું કરીને તથા આ મારું મોટામાં મોટું આવશ્યક કર્તવ્ય છે એમ સમજીને હું નિત્ય સાવધાનતાપૂર્વક કરતો નથી ત્યારે પરમાત્માની કૃપા મારા ઉપર કેવી રીતે થાય ? ને પરિણામે મને તેમની અનન્યભક્તિની પ્રાપ્તિ પણ કેવી રીતે થઈ શકે ? સાવધાનતા રાખી યોગ્ય પ્રયત્ન કર્યા વિના તેમાંની એકે ભક્તિ શી રીતે પરિપાક પામે ? ને પોતાના પરિપાકથી પ્રાપ્ત થવાયોગ્ય ફલ પણ મને તે શી રીતે આવે ?

પોતાના ઇષ્ટદેવને જલવડે સ્નાન કરાવવું, વા આચમનીમાં જલ લઈ પોતાના ઇષ્ટદેવને સ્નાન કરાવવાની ભાવનાપૂર્વક તે જલને આચમનીમાંથી દેવના સમીપમાં નીચે મૂકવું, પોતાના ઇષ્ટદેવને ચંદન, પુષ્પ, ધૂપ, દીપ ને નૈવેદ્યાદિ સમર્પણ કરવાં, પોતાના ઇષ્ટદેવને આરતી ઊતારવી, તેમને પ્રદક્ષિણા કરવી, તેમને સાષ્ટાંગદંડવત્-પ્રણામ કરવા, તેમની સ્તુતિ કરવી, અને તેમના મૂલમંત્રનો જપ કરવો એ સર્વ કર્મો જો પ્રમાદનો પરિત્યાગ કરી સાવધાનતાપૂર્વક કરવામાં આવે તોજ તે ઇષ્ટદેવનો અનુગ્રહ પ્રાપ્ત કરવાના હેતુભૂત થાય, પણ જો તેમાં જોઈતી સાવધાનતા સેવવામાં ન આવે, અર્થાત્ દેવને સ્નાન કરાવવાનું જલ ડાબે હાથે લાવવામાં આવે, વા ડાબો હાથ અડાડયા વિના એકલે જમણે હાથે તે સ્નાનનું જલ દેવને સ્નાનમાટે અર્પણ કરવામાં આવે, વા સ્નાનમાટે મલિન જલ વાપરવામાં આવે, ચંદન પવિત્ર ઓરસીઆપર પવિત્ર જલવડે પવિત્ર હાથથી પવિત્ર સુખડ ઘસીને ઊતારવામાં ન આવે, દેવને ચઢાવેલા ચંદનમાંથી આંગળીઓપર અવશેષ રહેલું ચંદન પોતાને કપાલે લગાડી પુનઃ હાથ ધોયા વિના

તેજ હાથે પુષ્પો લઈ તે દેવને ચઢાવવામાં આવે, મલિન પાત્રમાં મલિન ધૂપ કરવામાં આવે, ઊતરતા ને જંતુવાળા ઘીનો દીવો કરવામાં આવે, કાઈપણ નિમિત્તે ધરમાં વપરાતી ખાંડનું કે સાકરનું નૈવેદ્ય કરવામાં આવે, દેવના ડાબા હાથભણીથી આરતી ઊતારવામાં આવે, પોતાનો ડાબો હાથ દેવભણી રહે એમ પ્રદક્ષિણા કરવામાં આવે, ને વિધિવત્ પ્રણામ કે જપ કરવામાં ન આવે તો એ ભટકતે મને પ્રમાદ્યુક્ત કરેલું દેવપૂજન મને યોગ્ય ફલ નજ આપી શકે તે સ્પષ્ટજ છે, છતાં હું મારા ઇષ્ટદેવનું પૂજન કરતી વેલા જોઈએ તેવી સાવધાનતા સેવતો નથી એ બહુ ખેદની વાત છે.

યમ, નિયમ, આસન, પ્રાણાયામ ને પ્રત્યાહાર એ યોગનાં બહિરંગસાધનો અને ધારણા, ધ્યાન ને સમાધિ આદિ યોગનાં અંતરંગસાધનો જો સાવધાનપણે સેવવામાં આવે તોજ તે પોતાના પરિપાકવડે ઉત્પન્ન થનારું ફલ યોગાભ્યાસીને આપી શકે, પણ જો સાવધાનતા નહિ રાખી ગાફલપણે તે કરવામાં આવે તો તે પોતાના પરિપાકવડે ઉપજનારું ફલ મને કે બીજને કેવી રીતે આપે ?

વિવેક, વૈરાગ્ય, શમ, દમ, શ્રદ્ધા, સમાધાન, ઉપરામ ને તિતિક્ષા એ છ સંપત્તિ ને મુમુક્ષુતા એ મુમુક્ષુના અંતઃકરણમાં વેદાંતશાસ્ત્રનું શ્રવણ કરવાની યોગ્યતા ઉપજાવનારાં ચાર સાધનો જો હું સાવધાનતા સેવી પ્રાપ્ત ન કરું તો હું વેદાંતશાસ્ત્રનું યથાયોગ્ય શ્રવણ કરવાનો અધિકારી શી રીતે થઈ શકું ? અને વેદાંતશાસ્ત્રનું શ્રવણ, વેદાંતશાસ્ત્રનું મનન ને વેદાંતશાસ્ત્રપ્રતિપાદ્ય બ્રહ્મનું ચિંતન વા વિચાર પણ જો પ્રમાદનો પરિત્યાગ કરી સાવધાનતાપૂર્વક ન કરું તો મને બ્રહ્મસાક્ષાત્કાર પણ શી રીતે થઈ શકે ?

જૂત, વર્તમાન ને ભાવી એવા બ્રહ્મજ્ઞાનના ત્રણ પ્રતિબંધ

સંભળાય છે. જેમ મણિ, મંત્ર કે ઔષધિથી પ્રતિબંધ પામેલો અગ્નિ દાહ થઈ શકે એવી વસ્તુનો દાહ કરી શકતો નથી તેમ ઉપર કહેલા ત્રણ પ્રતિબંધોમાંનો જે એક પણ પ્રતિબંધ વિઘ્નમાન હોય તો તે વેદાંતનું શ્રવણાદિ કર્યા છતાં પણ મુમુક્ષુને બ્રહ્મજ્ઞાનની પ્રાપ્તિ થવા દેતો નથી. પૂર્વે તીવ્ર રાગથી ભોગવેલા વિષયોની અંતઃકરણમાં રહેલી વાસના તે ભૂતપ્રતિબંધ કહેવાય છે. આ ભૂતપ્રતિબંધ મુમુક્ષુ જ્યારે શ્રવણમનન-દ્વિમાં જોડાય ત્યારે તેના મનને શ્રવણાદિના વિષયમાં સ્થિર નહિ થવા દેતાં પૂર્વે ભોગવેલા વિષયોને આકારે પરિણામ પમાડ્યા કરે છે તેથી તેનું મન બ્રહ્માકાર થઈ શકતું નથી. વર્તમાનપ્રતિબંધ ચાર પ્રકારના કહેવાય છે, બુદ્ધિનું મંદપણું, લૌકિક ને અલૌકિક વિષયોમાં ધારી પ્રીતિ, શ્રુતિ ને સ્મૃતિથી વિરુદ્ધ તર્કો કરવાનો સ્વભાવ ને દેહાદિમાં આત્માનો ને પ્રતીત થતા જગતમાં સત્યપણાનો નિશ્ચય. જ્યાંસુધી આ ચાર વર્તમાનપ્રતિબંધોમાંનો કોઈ એક પણ વર્તમાનપ્રતિબંધ વિઘ્નમાન હોય ત્યાંસુધી મુમુક્ષુના અંતઃકરણની સ્પૃક્ષમતા ને સ્થિરતાને અભાવે તેને બ્રહ્મસાક્ષાત્કાર થઈ શકતો નથી. ભાવી પ્રતિબંધ હજારો મુમુક્ષુઓમાં-થી કોઈ એક મુમુક્ષુનેજ હોય છે, ને તે એ જન્મમાં ઉપાયથી દૂર થઈ શકતો નથી માટે તે વિષે મારે વિચાર કરવાની આવશ્યકતા નથી, પણ હું વેદાંતના શ્રવણાદિ-ઉપરાંત વિવેક, વૈરાગ્ય, શમ ને દમનું સેવન કરવામાં સાવધાનતા ન રાખું તો મારો ભૂતપ્રતિબંધ શી રીતે નિવૃત્ત થાય ? ને મને બ્રહ્મનો સાક્ષાત્કાર પણ કેવી રીતે થાય ? વળી જે હું મારા સહચરુની તથા સત્પુરુષોની સેવાવડે તથા તેમના ઉપદેશના આદરપૂર્વક વારંવાર શ્રવણવડે મારી બુદ્ધિની મંદતા વા સ્થૂળતા દૂર ન કરું, જે વિષયોમાં રહેલા દીર્ઘકાલના અનુરાગને વિવેક, દશ્ય વિષયોમાં દોષદર્શન, મનોનિગ્રહ ને ઇન્દ્રિયનિગ્રહવડે દૂર

ન કરું, જો વેદાંતસિદ્ધાંતના મનનવડે મારા મનના કુતર્કોને દૂર ન કરું, અને જો અહ્મવિચારવડે વા અહ્મધ્યાનવડે મારા શરીરાદિમાં રહેલી આત્માની બ્રાંતિને તથા જગતમાં રહેલી સત્યપણાની બ્રાંતિને દૂર ન કરું તો હું શી રીતે અહ્મનો દૃઢ સાક્ષાત્કાર કરી કૃતાર્થ થઈ શકું ? આ ભૂતપ્રતિબંધને તથા વર્તમાનપ્રતિબંધોને દૂર કરવા હું પ્રયત્ન સેવતો નથી એજ મારો મોટામાં મોટો પ્રમાદ છે.

પરમાત્માની, સતશક્તિની ને મારા સહયુગની હિતકર આગ્રાઓ-નું જો હું ધણામાં ધણી સાવધાનતા રાખીને પરિપાલન કરું તોજ હું પરમાર્થનાં સાધનોનું સેવન કરી કૃતાર્થ થઈ શકું, પણ જો હું ગાફલ રહું તો હું શી રીતે કૃતાર્થ થઈ શકું ?

હે દયાસાગર સહયુગે ! લૌકિક ને શાસ્ત્રીય કર્મોમાં મોટા વિઘ્નરૂપ આ પ્રમાદનો સંપૂર્ણ નાશ કરવાનું બલ આ હૃદયમાં આવિ-ર્ભાવ પમાડવા અનુગ્રહ કરો.

એ પ્રમાણે પ્રમાદનો ત્યાગ કરવામાટે કરવાયોગ્ય શ્રેયોભાવના પૂરી થઈ. ૨

### ૩ દીર્ઘસૂત્રતાને દૂર કરવાની શ્રેયોભાવના

દીર્ઘસૂત્રતાનામનો દોષ જેમના અંતઃકરણમાં હોય તેમણે નીચે જણાવેલી વા તેને અનુસરતી હોય એવી શુભ ભાવનાઓ પોતાના અંતઃકરણમાંથી આવશ્યક કર્મોને લંઘાવવાના સ્વભાવરૂપ દીર્ઘસૂત્રતાને દૂર કરવામાટે આદરપૂર્વક કરવી જોઈએ.

જો હું નોકરી કરું છું તો મારે મારી નોકરીના અંગે જે જે અગત્યનાં કામો કરવાનાં હોય તે સર્વ કામો મારે સમયસર ને ઉત્તમપ્રકારે કરવાં જોઈએ. નોકરીને લગતું જે અગત્યનું કામ સ્થિરમને કરવાથી માત્ર એક

કલાકમાં થઈ શકે એવું હોય તે કામ જો હું દશ કલાકમાં પણ પૂરું ન કરું, જે અગત્યનું કામ સ્થિરમને કરવાથી માત્ર એક દિવસમાં થઈ શકે એવું હોય તે કામ જો હું પંદર દિવસમાં પણ પૂરું ન કરું, ને જે કામ પંદર દિવસમાં કે એક માસમાં સૂખપૂર્વક પૂરું થાય એમ હોય તે કામ જો હું દીર્ઘસૂત્રતાને વશ થઈ છ માસમાં કે વર્ષમાં પણ પૂરું ને સારું ન કરી શકું, ને ઉપરિ વારંવાર સ્મરણુ આપે ત્યારે માંડમાંડ હું મારું કામ કરું તો હું નોકરીવડે વિશેષ પગાર મેળવવા તથા પ્રતિષ્ઠામાં વધારો કરવા કેવી રીતે સમર્થ થઈ શકું ?

જો મારું કામ આગળઉપર પણ મારેજ કરવાનું છે તો હું મારું પ્રાપ્ત કર્તવ્ય કર્મ ઉમંગ લાવીને આજેજ શામાટે ન કરું ? મારું પૂર્વકર્મોના સંસ્કારોથી જે બુદ્ધિ મને પ્રાપ્ત થઈ છે તે બુદ્ધિના સામર્થ્યાનુસારજ મારાથી મારું કામ થઈ શકે એમ છે, કોઈ અન્ય મનુષ્યની કે કોઈ દેવની બુદ્ધિ મને પ્રાપ્ત થવાની નથી તો મારે આજેજ પરમાત્માનું સ્મરણુધ્યાન કરી મારે કરવાનું કામ મારાથી જેવું થઈ શકે તેવું મારી બુદ્ધિને સ્થિર રાખીને કરી નાંખવું જોઈએ. કાલ કરીશ, પરમદિવસ કરીશ, પેલે દિવસ કરીશ એવા વિચાર કરી મારે મારા કામને ધાલી મૂકવું નજ જોઈએ. કાલનો છેડો આવતો નથી, ને પ્રાણીઓનું અચાનક હનન કરવા તેની પછવાડે નિરંતર ક્રૂયા કરતો કાલ આવી પહોંચે છે, ને મનુષ્યે કરવા ધારેલું કામ કરવું બાકી રહી જાય છે માટે મારે મારું અગત્યનું કોઈ પણ કામ દુષ્ટ દીર્ઘસૂત્રતાને વશ થઈને રાખી મૂકવું નજ જોઈએ.

જો હું વ્યાપાર કરું છું તો મારે વેચવાના પદાર્થો વેચવામાં ને લેવાતા લેવાના પદાર્થો લેવામાં લગારે દીર્ઘસૂત્રી નજ થવું જોઈએ, પણ વેચવાના પદાર્થો જો ભાવ સારો આવતો હોય, તથા

આગળ જતાં ભાવ ધટવાનો સંભવ જણાતો હોય, તો મારે સમયસર વેચી નાંખવા જોઈએ, ને વેચાતા લેવાયોગ્ય પદાર્થો જો સોંધા મળતા હોય, ને તે પદાર્થોનો ભાવ આગળ જતાં વધવાનો સંભવ જણાતો હોય, તો તે પદાર્થો મારે વેચાસર વેચાતા લઈ લેવા જોઈએ. વેચવાના પદાર્થો પછી વેચીશ, ને વેચાતા લેવાના પદાર્થો પછી વેચાતા લઈશ એવા વિચારને વશ થઈ રહેવાથી લાભ મેળવી શકતો નથી, પણ બહુધા હાનિજ ભોગવવી પડે છે.

જે વ્યાપારી સાવધાનતાપૂર્વક દેશનો, કાલનો, સ્વસ્થિતિનો તથા વ્યાપારના પદાર્થોની છતનો ને માગણીનો વિચાર કરી પોતાના વ્યાપારનું-પદાર્થો વેચવાનું તથા પદાર્થો વેચાતા લેવાનું-કામ શીઘ્ર કરે છે તેના ઉપર પ્રાયશઃ લક્ષ્મી અનુગ્રહ કરે છે, પણ દીર્ઘસૂત્રી મનુષ્યપર પ્રાયશઃ લક્ષ્મી અનુગ્રહ કરતી નથી.

જો હું ખેતી કરતો હોઉં તોપણ મારે મારા ખેતીના પ્રત્યેક કામમાં શીઘ્રકારી થવું જોઈએ, ચિરકારી એટલે દીર્ઘસૂત્રી નજ થવું જોઈએ. ભૂમિ ખેડવાના સમયમાં મારે મારાં ખેતરો સારી રીતે ખેડી નાંખવાં જોઈએ, અન્નાદિ વાવવાનો સમય પ્રાપ્ત થયે તે અન્નાદિનાં સારાં બીજો વાવવાં જોઈએ, નિંદવાનો સમય પ્રાપ્ત થયે જગેલા મોલમાંથી જે નિંદવાયોગ્ય હોય તે સર્વ નિંદી નાંખવું વા નિંદી નંખાવવું જોઈએ, અને લણવાનો, કાપવાનો કે વીણવાનો સમય પ્રાપ્ત થયે તે લણવું, કાપવું કે વીણવું જોઈએ. પછી ખેડીશ, પછી વાવીશ, પછી નિંદીશ વા નિંદાવીશ, અને પછી લણવા આદિનું કામ કરીશ એમ બોલ્યા કરતો વા વિચાર કર્યા કરતો જો હું દીર્ઘસૂત્રી રહું તો ખેતીદ્વારા અને કાંઈ પણ વ્યાવહારિક લાભ ન થાય, ને હું દરિદ્રીજ રહું. વરસાદ, સૂર્ય ને વાયુ જે પોતપોતાના કામમાં દીર્ઘસૂત્રતા કરે તો મનુષ્યાદિને

કેટલી બધી પીડા થાય ? જો તેઓ પોતપોતાના કામમાં દીર્ઘસૂત્રતા સેવતા નથી તો મારે પણ મારા ખેતીના કામમાં લગારે દીર્ઘસૂત્રતા નજ સેવવી જોઈએ.

જો હું વકીલાતનું, દલાલીનું, લેખકનું, છાપખાનાનું, સામયિક પત્રો કાઢવાનું, વિદ્યાભ્યાસનું, ફરજનું, સૂતારનું, કડીઆનું કે બીજું કોઈ પણ કામ કરતો હોઉં તોપણ મારે મને પ્રાપ્ત થયેલું કામ સમજીને સારું ને જિતાવળે કરવું જોઈએ, દીર્ઘસૂત્રતાને વશ થઈને તે રાખી નજ મેલવું જોઈએ. દીર્ઘસૂત્રી મનુષ્યનો અધઃપાત થાય છે એમ સમજી મારા અંતઃકરણમાં રહેલા તમોગુણથી ઉત્પન્ન થતી દીર્ઘસૂત્રતાને “શુભ કામ તુરત કરવું” એ લોકકથનને અનુસરી સારું કામ તુરત કરવાના સ્વભાવવડે મારે દૂર કરવી જોઈએ.

જેમ આજીવિકાને માટે કરવામાં આવતા કોઈ પણ ધંધામાં દીર્ઘસૂત્રી થવું એ લાભકર નથી, પણ હાનિકર છે તેમ જો હું મારા ગૃહવ્યવહારમાં તથા સગાંવહાલાંઓપ્રતિના કર્તવ્ય કર્મમાં દીર્ઘસૂત્રી થઉં તો તેમાં પણ મને ને તે કામની સાથે જેમનો સંબંધ રહેશે હોય તેમને હાનિજ થાય, લાભ નજ થાય. ઘરમાં અન્નવસ્ત્રાદિ લાવવામાં ને સગાંવહાલાંઓને ત્યાં આવેલા વ્યવહારમાં શુભાશુભ ગણાતા પ્રસંગોમાં જો હું દીર્ઘસૂત્રી થઉં તો તેનું સારું પરિણામ નજ આવે એ સ્પષ્ટ સમજી શકાય એમ છે.

જેમ પુરુષોએ પોતપોતાના કર્તવ્ય કર્મમાં દીર્ઘસૂત્રી થવું ઉચિત નથી તેમ જો હું સ્ત્રી હોઉં તો સ્ત્રીશરીરધારી મારે પણ મારા નાના-મોટા સર્વ પ્રકારના ગૃહવ્યવહારોમાં લેશ પણ દીર્ઘસૂત્રી થવું ઉચિત નથી. દળવું, સંઝારી કાઢવી, વાસણ માંજવાં, સ્નાન કરવું, પૂજ્ય જનોને તથા બાલકોને સ્નાન કરાવવું, તેમને જોઈતી સામગ્રી આપવી,



પ્રભુસ્મરણ કરવું, પાણી ભરવું, રસોઈની સઘળી તૈયારી કરવી, પવિત્રપણે રસોઈ કરવી, પ્રસન્નતાપૂર્વક સંબંધિજનોને ભોજન કરાવવું, ધીરજ ને પ્રસન્નતાથી ભોજન કરવું, રસોડું પૂરતી રીતે સ્વચ્છ કરવું, વાસણ માંજવાં, વસ્ત્રો ધોવાં, ધરમાંનું અન્નાદિ સ્વચ્છ કરવું, દીવાખત્તીની તૈયારી કરવી, પ્રભુસ્મરણ કરવું, ને રાત્રિના ભોજનાદિની ને બીજાનાની વ્યવસ્થા કરવી. એ મારાં અગત્યનાં કામોમાં જે હું દીર્ઘસૂત્રી થઉં તો વ્યવહારપરમાર્થ બનેમાં મને હાનિજ પહોંચે. જે સમયે જે કામ કરવું જોઈએ તે સમયે તે કામ કરવામાં આવે તોજ તે કામ શોભી જીઠે છે, પણ સમય વ્યતીત થઈ ગયા પછી તે કામ કરવામાં આવે તો તે કામ રસમય પ્રતીત થતું નથી. જે વરસાદ ચોમાસામાં ન થાય, ને શીઆળામાં ધણે થાય તો તેથી ખેડુતોને ને અન્યજનોને શો લાભ થાય ?

જે હું વિદ્યાર્થી હોઉં તો મારે પ્રાતઃકાલમાં બની શકે તેટલું વહેલું જીઠવું જોઈએ, મારા સર્વ પાઠો મારે સમજપૂર્વક પાઠ કરવા જોઈએ, સ્નાનસંધ્યાદિથી પરવારી, ભોજન કરી, સમયસર શાલામાં જવું જોઈએ. જે હું આમ ન વર્તું, ને નિત્ય મોડો જીરું, અગત્યના પાઠો વાંચીવિચારી સમયસર પાઠા ન કરતાં પછી પાઠા કરીશ એમ વિચારી પાઠો તૈયાર કરવાનું કામ લંબાવું, સ્વધર્મપાલનમાં દીર્ઘસૂત્રી થઉં, ભોજન કરવામાં દીર્ઘસૂત્રી થઉં, ને શાલામાં જવામાં પણ દીર્ઘસૂત્રી થઉં તો મારે માટે તેનું પરિણામ સારું ન આવે, પણ માફુંજ આવે. જે કોઈ પણ કામ કરવાની અગત્યજ છે તો પછી તે કામ યોગ્ય સમયે ન કરતાં મુલતવી શામાટે રાખવું જોઈએ ? અવશ્ય કરવાયોગ્ય સર્વ શુભ કર્મો જે યોગ્ય સમયે એટલે સમયસર કરવામાં ન આવે તો સમય અવશ્ય તેનો રસ ચૂષી લે છે તે મારે નજ બૂલવું જોઈએ.

જે હું સત્શાસ્ત્રોનાં વચનોને, મારા પૂજ્ય સદ્ગુરુનાં વચનોને

અને અન્ય સત્પુરુષોનાં વચ્ચેનાં સાચાં માનતો હોઈ તો મારે મારા અંતઃકરણની પવિત્રતા કરવામાટે મારાં શાસ્ત્રોક્ત સંધ્યાવંદનાદિ નિત્યકર્મ કરવામાં દીર્ઘસૂત્રી નજ થવું જોઈએ, પણ પ્રાતઃકાલમાં વહેલા ઊઠી શૌચ, દંતધાવન ને સ્નાનાદિથી પરવારી સંધ્યાદિ નિત્ય-કર્મમાં સમયસર આદરપૂર્વક પ્રવૃત્ત થઈ જવું જોઈએ. જે હું આઠ વા નવ વાગે માંડમાંડ પથારીમાંથી ઊઠું, શૌચ, દંતધાવન ને સ્નાનાદિ પણ મોડાંમોડાં કરું, ને જમવાનો સમય થાય ત્યારે વેઠે પકડાયેલાની પેઠે સંધ્યાવંદનાદિ નિત્યકર્મમાં પ્રવૃત્ત થઈ તો હું તે સંધ્યાવંદનાદિ શાસ્ત્રોક્ત નિત્યકર્મ જેમ કરવાં જોઈએ તેમ કેમ કરી શકું ? ને તેથી મારા અંતઃકરણની પવિત્રતા પણ કેમ પ્રાપ્ત કરી શકું ? દીર્ઘસૂત્રી સ્વભાવને વશ વર્તવાથી જપ, સ્વાધ્યાય, દેવપૂજન ને વૈશ્વદેવાદિ કર્મ પણ મારાથી થઈ શકે નહિ, ને જે હું તે યથાયોગ્ય કરું તો સાંજના ચાર વાગ્યાસુધી મારે ને મારાં સગાંઓને બૂખ્યા રહેવું પડે, આમ થવાથી મારું અને મારાં સગાંઓનું આરોગ્ય બગડે, મારાં સગાંઓ ને બાલકો તથા વૃદ્ધો મારા ઉપર અપ્રસન્ન થાય, મારો પ્રાપ્તવ્યવહાર બગડે, અને અન્ય મનુષ્યો મારો ઉપહાસ કરે. દીર્ઘસૂત્રતાને વશ વર્તવાથી હું ચિત્તશુદ્ધિમાટે કરવાનાં શાસ્ત્રોક્ત કર્મોં જેવી રીતે કરવાં જોઈએ તેવી રીતે કરી શકું નહિ, અને તેમ થવાથી મારા ચિત્તની શુદ્ધિ ન થાય, પણ મારું ચિત્ત સંસારની દુષ્ટ લાલસાઓથી ભરેલું—મલિન—રહે. જે મને સત્શાસ્ત્રાદિનાં વચ્ચેનાં દૃઢ વિશ્વાસ ને શાસ્ત્રોક્ત કર્મોં કરવામાં પૂર્ણ ઉમંગ પ્રકટે તો પછી નક્કી કરેલાં શુભ કર્મોં કરવામાં દીર્ઘસૂત્રતા ન નડી શકે, પણ તે શુભ કર્મોં સમયસર શીઘ્રજ થવા માંડે.

બધું યોગ્ય કામ સમયસર કર્યાથીજ શોભે છે, જે સમયે જે કામ કરવું જોઈએ તે સમયે જે તે કામ ન કરવામાં આવે, ને પછી

તે કામ સારું કરવામાં આવે તોપણ તે કામ આદર આપવાયોગ્ય ગણાતું નથી. પુત્રાદિના વિવાહની વેલાએ ગાવું, ને કોઈ સગાના મરણની વેલાએ રોવું લૌકિકરીતે યોગ્ય ગણાય છે, પણ વિવાહ વીતી ગયા પછી ગાવું, ને મરણપછી દીર્ઘકાલે પ્રયોજનવિના રોવું યોગ્ય ગણાતું નથી એ વાત લોકપ્રસિદ્ધ છે. “ખડ સૂક્યાં ઢેરો વસૂક્યાં, વા’લા ગયા વિદેશ; અવસર ચૂક્યા મેહુલા ! વરષા કાઢિ કરેશ ?” “સૂએ પીછે બરખા કહા ? ગતજોબન કાંતાહી; કહા મુઆ પીછે ઓપધી ? ગત અવસર ધન કાહી ?” “પલકે દો પખવાડીએ, ઘડીકે દો માસ; જોકે લાલા કલ કહે, વાકા કોન હવાલ ?” ને “પોર મુખ સાસુ ને ઓણુ આવ્યાં આંસુ” આ લૌકિક કથનો પણ જે સમયે જે કામ થવું જોઈએ તે સમયે તે કામ ન થાય તેને નિરુપયોગી ગણે છે એ વાતનો વિચાર કરી મારે મારાં શાસ્ત્રોક્ત કર્મો યોગ્ય સમયે યથાવિધિ કરવાં જોઈએ.

“થાય છે,” “શી જિતાવળ છે ?” “થઈ રહેશે,” “કાલે વા પરમદિવસે કરીશ,” ને “આવતા માસમાં વા આવતા વર્ષમાં કરીશ” આમ દીર્ઘસૂત્રી માણસો બોલે છે, ને અવકાશ છતાં પોતાનું અગત્યનું કામ તે વેલા કરતાં નથી, ને મુલતવી રાખ્યા કરે છે તેઓને ઉદ્દેશીને કહેવામાં આવતી “કાલ કરે તો આજ કર, આજ કરે તો અજ્ઞ; કાલ અચાનક આપ્તસી, તખ કરેગો કજ્ઞ ?” આ સાખી મારે શાંતચિત્તે વિચારવી જોઈએ, અને મારે મારા અંતઃકરણમાં ઊંડાં મૂલ નાંખીને ભરાઈરહેલી દીર્ઘસૂત્રતાનો પરિત્યાગ કરી ચિત્તને શુદ્ધ કરનારાં શાસ્ત્રોક્ત શુભ કર્મો સમયસર ને યથાવિધિ કરવાં જોઈએ.

દીર્ઘસૂત્રતાને વશ વર્તવાથી ધણા બુદ્ધિમાન ને વિદ્વાન મનુષ્યે

પોતાને તથા અન્ય મનુષ્યોને પોતાની બુદ્ધિનો ને પોતાની વિદ્યાનો લાભ આપી શક્યા નથી એમ સાંભળવામાં આવે છે. દીર્ઘસૂત્રતાના દોષથી ધણા મનુષ્યો નોકરીમાં આગળ વધી શક્યા નથી, પણ પાછા પડ્યા છે, અને વ્યાપારીઓ તથા ખેડુતો આદિ પણ પોતાના દીર્ઘસૂત્રતાના દોષથી દુઃખી થયા છે. હવે જો મારે મારા ચિત્તની શુદ્ધિ-વડે મારો આ લોક તથા પરલોક સુધારવો હોય તો મારે કરવાયોગ્ય સર્વ શાસ્ત્રોક્ત શુભ કર્મો દીર્ઘસૂત્રતાનો પરિત્યાગ કરી સમયસર ને યથાયોગ્ય કરવાં જોઈએ.

પ્રભુની ભક્તિ વા પરમાત્માની ઉપાસના પણ જો હું દીર્ઘસૂત્રી રહું તો મારાથી થઈ શકે નહિ. શ્રવણાદિ નવ પ્રકારની પરમાત્માની ભક્તિમાંની જો કોઈ એક ભક્તિ મારે કરવી હોય, ને હું દીર્ઘસૂત્રી થઉં તો મારે પરમાત્માની તે ભક્તિ કરવી નથી એમજ હું મારી દીર્ઘસૂત્રતાથી સિદ્ધ કરું છું. જો પરમાત્માની તે ભક્તિમાં મને વિશ્વાસ હોય, જો તે ભક્તિ કરવાની મારા અંતઃકરણમાં તીવ્ર ઇચ્છા હોય તો હું તે ભક્તિ કરવાના શુભકર્મમાં લગારે દીર્ઘસૂત્રી નજ થઉં, પણ તુરતજ તે ભક્તિ કરવા લાગું. મારું અંતઃકરણ તમોગુણની અતિકુરૂપ પુત્રી દીર્ઘસૂત્રતાનો પરિત્યાગ કરતું નથી તેથી જણાય છે કે મારા અંતઃકરણમાં પાપસંસ્કારોના બહુપણાથી અવિશ્વાસ ને અનુત્સાહ રહ્યાં છે. હવે મારે શુભ રજોગુણને બલવાન કરી મારા અંતઃકરણમાં રહેલા તમોગુણને, અવિશ્વાસને, અનુત્સાહને અને દીર્ઘસૂત્રતાને ઊતાવળે કાઢવાં જોઈએ.

જો પરમાત્માનો અલૌકિક મહિમા મને યથાર્થ સમજાય, અને જો પરમકૃપાળુ પરમાત્માની શ્રવણાદિ નવ પ્રકારની ભક્તિનું કે પરમાત્માની અનન્યભક્તિનું માહાત્મ્ય મને યથાર્થ સમજાય, તો હું પરમાત્માની ભક્તિ

કરવામાં શીઘ્ર પ્રવૃત્ત થઈ, ને દીર્ઘસૂત્રતાનો ગંધ પણ મારા અંતઃકરણમાં રહે નહિ, પણ જો હું પરમાત્માનો મહિમા સમજવામાં ને પરમાત્માની ભક્તિનું માહાત્મ્ય સમજવામાં અસાવધ રહું તો હું શી રીતે દીર્ઘસૂત્રતાનો પરાજય કરી શકું ?

જો મારે તપ આદિ ક્રિયાયોગ સિદ્ધ કરવો હોય, જો મારે આસનાદિ ષડંગયોગ સાધવો હોય, અને જો મારે ચમાદિ અષ્ટાંગયોગ સાધવો હોય તોપણ મારે દીર્ઘસૂત્રતાને દૂરજ કરવી જોઈએ. જો એ શુભકર્મરૂપ યોગના અનુષ્ઠાનમાં હું તુરત પ્રવૃત્ત ન થઈ, ને તે કામ હવે પછી સગવડે કરીશ એમ વિચારજ કર્યા કરું, પણ દીર્ઘસૂત્રતાનો પરિત્યાગ કરી એ શુભકર્મમાં જો હું તુરત પ્રવૃત્ત ન થઈ તો એ યોગાનુષ્ઠાનના ફલરૂપ કેવલ્યને હું શી રીતે પ્રાપ્ત કરી શકું ? જેમ પીંજરામાં પૂરેલું પક્ષી બિડી શકતું નથી, જેમ પીંજરામાં પૂરેલાં સિંહાદિ યથેચ્છ ભ્રમણ કરી શકતા નથી, અને જેમ ખીલે બાંધેલાં ગ્રામ્ય પશુઓ ત્યાંથી દૂર જઈ શકતાં નથી તેમ દીર્ઘસૂત્રતાના દૃઢ પાશમાં બંધાયેલો હું પણ યોગનાં અંગોનું અનુષ્ઠાન કેવી રીતે કરી શકું ? ને ચિત્તના નિરોધરૂપ યોગને કેવી રીતે પ્રાપ્ત કરી શકું ?

ધારણા, ધ્યાન, સમાધિ, સંયમ, પ્રસંખ્યાન, સંપ્રજ્ઞાતયોગ, ( ત્રિવેકપ્રજ્ઞાતિ, ) ધર્મમેધસમાધિ ને અસંપ્રજ્ઞાતયોગ સિદ્ધ કરવાની અને કેવલ્ય મેળવવાની મારી ઇચ્છા હોય, પણ જો હું દીર્ઘસૂત્રતાનો પરિત્યાગ કરી તે સર્વનો અભ્યાસ ન કરું તો મને તે ધારણાદિ શી રીતે સિદ્ધ થાય ? ને મને તેનું મુખ્ય ફલ જે કેવલ્ય તે પણ શી રીતે પ્રાપ્ત થાય ?

ભૌતિક પદાર્થો, તેમના કારણરૂપ પૃથિવી આદિ પાંચ ભૂતો અને એ ભૂતોના કારણરૂપ માયા એ સર્વ જડરૂપ છે, અને આત્મા

વા જાણ એ ચેતનરૂપ છે, એવી રીતે જડનું અને ચેતનનું પૃથક્કરણ કરવું તે વિવેક કહેવાય છે. આ વિવેકનો અભ્યાસ કરવાથી એ વિવેક અંતઃકરણમાં સ્થિર થઈ શકે છે. એ વિવેકનો અભ્યાસ કરવામાં જો હું દીર્ઘસૂત્રી થઈ તો હું એ વિવેકનો પરિપાક સમયસર કરી શકું નહિ, અને વિવેકના પરિપાકવડે પ્રાપ્ત થનારાં વિરાગાદિ સાધનોને હું મારા આયુષ્નો અંત આવતાંસુધી પણ પ્રાપ્ત કરી શકું નહિ.

મનુષ્યોનાં શરીરો વાત, પિત્ત ને કફથી યુક્ત છે. વાળ, રૂંવાડાં, ચામડી, શિરાઓ, નાડીઓ, સ્નાયુઓ, લોહી, મજ્જા, વસા, હાડકાં, વીર્ય, ઇન્દ્રિયોના ગોલકોમાં રહેલો મલ ને મૂત્ર એ મલિન પદાર્થોના સમૂહરૂપ મનુષ્યનું સ્થૂલશરીર છે. એમાંનો કોઈ પણ પદાર્થ પવિત્ર તથા રમણીય નથી, પણ અવિદ્યાના બલથી તે શરીરમાં પવિત્રતાની ને રમણીયતાની ભ્રાંતિનો ઉદય થઈ તેવડે તે શરીરમાં રાગનો ઉદય થાય છે. આ દુષ્ટ રાગને દૂર કરવા મનુષ્યશરીરમાં રહેલા એ અત્યંત મલિન પદાર્થોના સ્વરૂપના વિચારરૂપ દોષદર્શન મારે શીઘ્ર કરવું જોઈએ, પણ જો હું એ દોષદર્શનરૂપ અગત્યના સાધનનું સેવન કરવાનું કામ દીર્ઘસૂત્રી થઈને લંબાવ્યા કરું તો મારા શરીરપર રહેલો ને અન્ય મનુષ્યોના શરીરઉપર રહેલો રાગ મારા અંતઃકરણમાંથી ક્યારે નિવૃત્ત થાય ? અર્થાત્ સર્વદા સર્વથા સુખદ ને શાંતિપ્રદ વૈરાગ્યનો લાભ મને ક્યારે થઈ શકે ?

સામાન્ય પ્રકારના દોષદર્શનથી મારા અંતઃકરણમાં અનંત કાલથી સ્થિર થઈ રહેલો સ્વશરીરપરનો તથા પરશરીરપરનો અનુરાગ શી રીતે દૂર થઈ શકે ? એ અનુરાગ દૂર કરવામાટે મારે આત્મહિતનો અડગ વિચાર કરી દીર્ઘકાલ, નિરંતર, આદરપૂર્વક સ્વપરના સ્થૂલ-શરીરમાં દોષદર્શન કર્યા કરવું જોઈએ. આ કર્તવ્યમાં જો હું દીર્ઘસૂત્રી

રહું તો આ દોષદર્શનનો અભ્યાસ હું કરી શકું નહિ, ને તેથી સ્વપરના સ્થૂલશરીરમાં રહેલા ધાટા અનુરાગને હું મારા અંતઃકરણમાંથી દૂર કરી શકું નહિ.

જે મનુષ્યના માથાઉપર ધણો ભાર હોય તે મનુષ્ય જેમ ઊંડા જલવાળી ને મોટા પટવાળી નદી તરી શકે નહિ તેમ જે મનુષ્યનું મન દીર્ઘસૂત્રતાના ધણા ભારવાળું હોય તે મનુષ્ય પણ મલિન, દુર્ગંધ-યુક્ત, ક્ષણે ક્ષણે પરિણામ પામનારા ને વિનાશી પોતાના શરીરમાં રહેલા અનંત કાલના રાગને તથા પરશરીરમાં રહેલા રાગને ત્યજી શકે નહિ, ને સુખના હેતુભૂત શાંતિ મેળવી શકે નહિ. મારે જે સ્વશરીરમાં તથા પરશરીરમાં રહેલો દુઃખના હેતુભૂત અનુરાગ ત્યાગવો હોય તો મારે દીર્ઘસૂત્રતાનો તુરત પરિત્યાગ કરી દોષદર્શનવડે વિરાગનો પરિપાક કરવો જોઈએ.

જેમ કોઈ દિનેત્તમ પોતાના દુર્ભાગ્યને લીધે અજાણતાં સર્વદા મલિન રહેતા ભંગીઆવાડામાં, ઢેઢવાડામાં, ચમારવાડામાં કે કસાઈવાડામાં જઈ ચઢ્યો હોય, તે જો પોતાની ભૂલ સમજી દીર્ઘસૂત્રતાનો પરિત્યાગ કરી તુરત પવિત્ર આહ્મણોના નિવાસમાં જવા પ્રયત્ન કરે તો તે પવિત્ર આહ્મણોના નિવાસમાં પહોંચી સુખી થાય, પણ જો તે દીર્ઘસૂત્રતાને વશ વર્તે તો તે મલિન ને દુર્ગંધવાળા સ્થાનમાંજ પડ્યો રહી દુઃખી થાય તેમ જો હું મલિન ને દુર્ગંધવાળા પદાર્થોના સમૂહરૂપ પોતાના શરીરમાંથી નીકળી પરમપવિત્ર પરમાત્મસ્વરૂપમાં સ્થિતિ કરવા ઇચ્છતો હોઉં તો મારે પણ દીર્ઘસૂત્રતાનો શીઘ્ર પરિત્યાગ કરી મારા સ્થૂલશરીરમાં તથા અન્ય મનુષ્યના સ્થૂલશરીરમાં રહેલા દુઃખદ રાગને દોષદર્શનવડે ત્યજ દેવો જોઈએ.

મલિન ને દુર્ગંધવાળા શરીરમાં રાગ રહેવાથીજ જીવને પુન-

જન્મની ને ત્રિવિધ તાપની પ્રાપ્તિ થાય છે. મેં મારા શરીરપરના રાગનો પરિત્યાગ કરવામાં પૂર્વજન્મમાં દીર્ઘસૂત્રતા રાખી હશે તેથીજ મને વર્તમાનજન્મની પ્રાપ્તિ થઈ છે, ને મારે ત્રિવિધ તાપનો કડવો અનુભવ કરવો પડે છે. હજી પણ જો હું દીર્ઘસૂત્રતાનો પરિત્યાગ કરી સ્વપરના શરીરમાં રહેલા દુઃખદ રાગને નહિ ત્યજું તો મારી જન્મપરંપરા ને દુઃખપરંપરા દૂર થવાનાં નથી. જો મારે મારા પુનર્જન્મની ને ભાવિ-દુઃખોની નિવૃત્તિ કરવી હોય તો મારે શીઘ્રજ દીર્ઘસૂત્રતાનો પરિત્યાગ કરી સ્વદેહમાં ને પરદેહમાં રહેલા દુષ્ટ રાગને ત્યજ દેવો જોઈએ.

સ્વદેહમાં ને પરદેહમાં રહેલા રાગને હું કાલ ત્યજીશ, પરમદિવસ ત્યજીશ, પેલે દિવસ ત્યજીશ, આવતે અઠવાડીએ અવસ્ય ત્યજીશ, આવતે માસે ચોકસ ત્યજીશ, કે આવતે વર્ષે આગ્રહ રાખીને ત્યજીશ એમ દુષ્ટ દીર્ઘસૂત્રતાને વશ થઈ જો આ આવસ્યક કર્તવ્યને હું લંઘાવ્યા કરીશ તો મારો સ્વદેહપરનો ને પરદેહપરનો રાગ કદીપણ દૂર થવાનો નથી, ને મારાં ભાવિ દુઃખો પણ નિવૃત્ત થઈ શકવાનાં નથી.

સ્વશરીરમાં તથા પરશરીરમાં રહેલો રાગ મનુષ્યના અંતઃકરણને ઘાટા અંધારાવાળું તથા વ્યાકુલ કરી નાંખી રાગી મનુષ્યને પશુના જેવી સ્થિતિમાં મૂકી દે છે. મારા અંતઃકરણમાં રહેલા આ રાગનો જો હું વિરાગપડે પરાજય કરું તોજ મારું જીવન સફલ થાય. જો મારે મારું મનુષ્યજીવન સફલ કરવું હોય તો મારે દીર્ઘસૂત્રતાનો પહેલામાં પહેલી ક્ષણે પરિત્યાગ કરી રાગને દૂર કરવા વિરાગની પ્રાપ્તિ કરવાનો પ્રયત્ન કરવો જોઈએ.

સ્ત્રીમાં, પુત્રમાં ને ધનમાં રહેલો રાગ જે મનુષ્યને વર્તમાન-કાલમાં ને ભવિષ્યકાલમાં બહુવિધ દુઃખ આપનારો છે તે રાગનો પરિત્યાગ જો હું વર્તમાનકાલમાં તથા ભવિષ્યકાલમાં સુખ મેળવવા



ધન્યોતો હોઈ તો મારે જિતાવળે વિવેકવિરાગની પ્રાપ્તિવડે તે રાગને ત્યજ દેવો જોઈએ, વિવેકવિરાગની પ્રાપ્તિ કરવામાં મારે લેશ પણ દીર્ઘસૂત્રી નજ થવું જોઈએ.

જો મારે સાચા મુમુક્ષુ થવું હોય તો શમની, (મનને વશ રાખવાની,) દમની, (ઇન્દ્રિયોને વશ રાખવાની,) શ્રદ્ધાની, (સદ્ગુરુનાં ને સત્શાસ્ત્રોનાં વચનોમાં પ્રામાણિકપણાના નિશ્ચયની,) સમાધાનની, (મનને સમજાવીને એકાગ્ર રાખવાની,) ઉપરતિની (સકામ પ્રવૃત્તિના ત્યાગની વા સર્વ દૃશ્ય પ્રાણિપદાર્થમાં અરુચિની) ને તિતિક્ષાની (શુભકર્મ કરતી વેલા પ્રાપ્ત થતા ટાઢતડકામાં ભૂખતરપમાં ને માનાપ-માનાદિમાં સમભાવની) પ્રાપ્તિ બની શકે તેટલી જિતાવળે કરવી જોઈએ. જો હું આ છ સંપત્તિ મેળવવાના માત્ર વિચારોજ કર્યા કરું, પણ શીઘ્ર તેની પ્રાપ્તિ ન કરું તો મને વેદાંતના શ્રવણાદિદ્વારા પ્રત્યગ-ભિન્ન બ્રહ્મનો સાક્ષાત્કાર શી રીતે થાય ?

જો હું મારા અંતઃકરણમાં મુમુક્ષુતા એટલે મોક્ષની તીવ્ર ધન્યતા જિતાવળે ઉત્પન્ન ન કરું, પણ મુમુક્ષુતા મેળવવાના વિચારને લંબાવ્યાજ કરું તો હું વેદાંતના શ્રવણનો, મનનનો ને નિદિધ્યાસનનો અધિકારી શી રીતે થઈ શકું ? ને પરમાનંદરૂપ બ્રહ્મનો સાક્ષાત્કાર કરી કૃતાર્થ પણ શી રીતે થઈ શકું ?

જો હું આત્રિય, બ્રહ્મનિષ્ઠ, સદાચારસંપન્ન ને પરમકારણિક સદ્ગુરુની પાસેથી તાત્પર્યનો નિર્ણય કરનારાં છ ત્રિંગોસહિત શ્રદ્ધા-પ્રીતિથી એકાગ્રચિત્તવડે વેદાંતશાસ્ત્રનું શ્રવણ કરવામાં દીર્ઘસૂત્રી થઈ, હવે પછી હું અવકાશે વેદાંતશાસ્ત્રનું શ્રવણ કોઈ સત્પુરુષદ્વારા કરીશ એમ માત્ર વિચારોજ કર્યા કરું, પણ સમય મેળવી જિતાવળે વેદાંત-શાસ્ત્રના શ્રવણમાં જો પ્રવૃત્ત ન થઈ, તથા એકાંતરથગ્ને જેસી વેદાંત-

શાસ્ત્રના ઉપદેશનું મનન ન કરું, અને બ્રહ્મવિચાર કે બ્રહ્મધ્યાન ન કરું તો હું મારા અંતઃકરણના સંશયવિપર્યયદોષને નિવૃત્ત કરી પરમ-પવિત્ર બ્રહ્મનો અનુભવ કરવા કેવી રીતે ભાગ્યશાલી થઈ ?

અહીં કોઈ કોઈનું સાચું સચું કે કોઈ કોઈનો સાચો રનેહી નથી, મનુષ્યોનો મોટો ભાગ સ્વાર્થી છે, સ્થૂલશરીર તથા સ્થૂલશરીરની સાથે સંબંધ રાખનારા પ્રાણિપદાર્થો ક્ષણવિનાશી છે, અંતરાત્માવિના અહીં જીવનું કોઈ સાચું શરણુ નથી, જીવ એકલોજ જન્મે છે, એકલોજ પોતાનાં શુભાશુભકર્મોનું સુખદુઃખરૂપ ફલ ભોગવે છે, અને અંતે એકલોજ પોતાનાં શુભાશુભકર્મોનું ફલ ભોગવવા અન્ય શરીરમાં જાય છે, પાપ મન, વાણી ને શરીરથી ભૂતથી પણ કરવાયોગ્ય નથી, અને પુણ્ય મન, વાણી ને શરીરથી આદરપૂર્વક કરવાયોગ્ય છે, સ્થૂલ-શરીર મત્તિન ને રોગોના નિવાસસ્થાનરૂપ છે, અને ત્રણ દેહથી પર રહેલો પરમપવિત્ર ને પરમાનંદરૂપ આત્માજી સાક્ષાત્ કરવાયોગ્ય છે એમ વારંવાર વાંચ્યા છતાં ને સાંભળ્યા છતાં અંતઃકરણ પારમાર્થિક કર્તવ્યમાં ઊતાવળે પ્રવૃત્ત થતું નથી, પણ દીર્ઘસૂત્રતાને વશ થઈ કર્તવ્યવિમુખ રહે છે એજ જીવનું અહિત કરનારી અંતઃકરણની નિર્બંધતા છે.

ક્ષણપછી ક્ષણ, વિપત્તપછી વિપત્ત, પલપછી પલ, ધડીપછી ધડી, મુહૂર્તપછી મુહૂર્ત, હોરાપછી હોરા, પ્રહરપછી પ્રહર ને દિવસપછી દિવસ ઝપાટાબંધ ચાલ્યાં જાય છે, પણ હું દુષ્ટ દીર્ઘસૂત્રતાને વશ થઈ પરમાર્થની પ્રાપ્તિમાટે કરવાયોગ્ય સાધનોમાં પ્રવૃત્ત થતો નથી એ મારી મોટામાં મોટી ભૂલ થાય છે.

મનુષ્યનું જીવન ક્ષણભંગુર છે. દર્ભની અણીપર રહેલા ઝાકળના દીપાના જેવું તે ક્ષણસ્થાયી છે. વીજળીના ઝખકારાની પેઠે તે ઊતા-

વળે અદૃશ્ય થઇ જવાના સ્વભાવવાળું છે. રાત્રે આકાશમાં પ્રતીત થતાં ચાંદરણાંની શોભા, તથા ચંદ્રની ચાંદનીની શોભા અને સાર્યકાલની સંધ્યાની શોભા જેમ અદૃષ્ય સમય રહેનારી હોય છે તેમ મનુષ્યના જીવનની શોભા પણ અદૃષ્ય સમય રહેનારી છે. પાણીમાં મૂકેલો માટીનો કાચો ઘડો જેમ ક્ષણે ક્ષણે ગળતો જાય છે તેમ મનુષ્યનું જીવન ક્ષણે ક્ષણે ઓછું થતું જાય છે. જેમ ઉદય પામેલા સૂર્યાદિ આથમી જાય છે, જેમ ખીલેલાં પુષ્પો કરમાઇ જાય છે, અને જેમ ચણેલાં મકાનો જીર્ણ થઇ પડી જાય છે, તેમ જન્મ પામેલો મનુષ્ય પણ અવશ્ય મરણ પામે છે. જેમ નદીઓ નિરંતર સમુદ્રભણી ચાલ્યા કરે છે તેમ મનુષ્ય પણ નિરંતર કાલભણી ચાલ્યા કરે છે. આ બધું જાણ્યા છતાં પણ જો હું મારા પારમાર્થિક કર્તવ્યમાં દીર્ઘસૂત્રી રહું તો પછી મારાજેવો મૂર્ખ મનુષ્ય બીજો કેાણ ગણાય ?

સત્શાસ્ત્રો મનુષ્યોને પોતાના પારમાર્થિક કર્તવ્યમાં દીર્ઘસૂત્રી ન થવાનો ઉપદેશ કરે છે, બ્રહ્મવેત્તા પુરુષો પણ મનુષ્યોપર દયા લાવી તેમને એવોજ ઉપદેશ કરે છે, અને મારા કરુણાલુ સદ્ગુરુ પણ મારા ઉપર કૃપા કરી મને એવોજ ઉપદેશ કરે છે, છતાં હું છતે કાને બધિરજેવો થઇ તેઓશ્રીનો સદુપદેશ આદરપૂર્વક સાંભળતો નથી, તથા આદરપૂર્વક આચારમાં મૂકતો નથી, પણ સ્વકર્તવ્યમાં દીર્ઘસૂત્રીજ રહું છું એ મારું દુર્ભાગ્યજ ગણાય.

વ્યવહારના કામનાં નકામાં બાનાં કાઢી આજે મને અવકાશ નથી, પણ આવતી કાલે અવશ્ય હું પરમાર્થનાં સાધનોનું સારી રીતે અનુષ્ઠાન કરીશ એમ વિચારું છું. પછી બીજો દિવસે વળી વ્યવહારના કેાઇ કામનું બાનું કાઢી હું પરમાર્થનાં સાધનોનું અનુષ્ઠાન કરવાનું ત્રીજ દિવસપર મુલતવી રાખું છું. એમ દિવસોના દિવસો,

અઠવાડીઆનાં અઠવાડીઆં, પખવાડીઆનાં પખવાડીઆં, માસોના માસો ને વર્ષોનાં વર્ષો દીર્ઘસૂત્રતાને વશ થઈ વ્યતીત કર્યા કરું છું, પણ હું મારાં પારમાર્થિક સાધનોનું અનુષ્ઠાન આદરપૂર્વક કરતો નથી. આ દુષ્ટ દીર્ઘસૂત્રતાનો પરિત્યાગ કર્યા વિના મનુષ્ય અનેક જન્મે પણ પરમાર્થનું સાધન શી રીતે સિદ્ધ કરી શકે ?

રવિવાર આદિ વારો બદલાયા, શુકલપક્ષાદિ પક્ષો બદલાયા, કાર્તિકાદિ માસો બદલાયા, ને પ્રભવાદિ સંવત્સરો બદલાયા, પણ મેં દીર્ઘસૂત્રતાને વશ થઈ મારો જીવભાવ બદલી મારો વાસ્તવિક શિવભાવ લાવવા યથાયોગ્ય પ્રયત્ન ન કર્યો.

ક્ષણે ક્ષણે મારું જીવન ઓછું થતું જાય છે. જ્યારે મેં પરાર્થપર્યંતના આયુષ્વાળા શ્રીચ્છાનું મોટું ગણાતું આયુષ્ પણ પૂરું થાય છે ત્યારે મારા અધ્યાયુષ્ને પૂરું થતાં કેટલી વાર લાગવાની છે ? મૃત્યુ ક્ષણે ક્ષણે સમીપ આવતું જાય છે, છતાં પણ મુલતવી ન રાખવા જેવું જે પરમાર્થનાં સાધનોનું આદરપૂર્વક અનુષ્ઠાન તે હું મુલતવી રાખ્યા કરું છું તે મારી મોટામાં મોટી ભૂલ થાય છે. પરમકૃપાળુ અંતર્યામી મને શીઘ્ર એ ભૂલ દૂર કરવાનું ને શીઘ્રજ પરમાર્થનાં સાધનોનું અનુષ્ઠાન કરવામાં પ્રવૃત્ત થવાનું બલ આપવાની કરુણા કરે.

એ પ્રમાણે દીર્ઘસૂત્રતાનો પરિત્યાગ કરવામાટે કરવાયોગ્ય શ્રેયોભાવના પૂરી થઈ. ૩

#### ૪ અવ્યવસ્થાને દૂર કરવાની શ્રેયોભાવના

પોતાના પ્રાપ્તઅવધારનાં કામોનો ધૈર્ય ને જાગૃતિથી સમય નક્કી

ન કરવો, તથા પોતાના પરમાર્થનાં સાધનોરૂપ કામોનો ધૈર્ય ને જાગૃતિથી સમય નક્કી ન કરવો, અને વ્યવસ્થાવિના તે કામોમાં વર્તવું, અર્થાત્ પોતાને પ્રાપ્ત થયેલાં સર્વ કામોના સમયની યથાયોગ્ય ગોઠવણ કર્યા વિના જમે તેમ વર્તવું તે અવ્યવસ્થા કહેવાય છે. મનુષ્યના અંતઃકરણમાં રહેલા તમોગુણના અધિકપણથી આ અવ્યવસ્થાનામનો દોષ ઉપજે છે. જેના અંતઃકરણમાં આ દોષ હોય તે મનુષ્ય પોતાના પ્રાપ્તવ્યવહારનું કામ તથા પરમાર્થના સાધનરૂપ કામ સારી રીતે કરી શકતો નથી. જે મનુષ્ય પોતાનો અભ્યુદય ઇચ્છતો હોય, વા પરમાર્થનાં સાધનોનું યથાયોગ્ય અનુષ્ઠાન કરી કૃતાર્થ થવા ઇચ્છતો હોય તેણે આ અવ્યવસ્થાનામનો દોષ પોતાના પ્રાપ્ત સમયની વ્યવસ્થા રાખીને ત્યજ દેવો જોઈએ. જેના અંતઃકરણમાં અવ્યવસ્થાનામનો દોષ પ્રધાનપણે વર્તેલો હોય તેણે પોતાનો તે દોષ દૂર કરવામાટે પોતાની બાહ્ય-કર્મચરની સ્થિતિનો વિચાર કરી પોતાને જેવા પ્રકારની શુભભાવના કરવી ઉચિત હોય તેવા પ્રકારની શુભભાવના કરવી જોઈએ, ને વ્યવસ્થાથી વર્તવાનો શુભ સ્વભાવ પાડી દુષ્ટ અવ્યવસ્થાને દૂર કરવી જોઈએ.

પોતાના મનને ત્યજવાયોગ્ય દોષનો પરિત્યાગ કરવામાટે ને ગ્રહણ કરવાયોગ્ય શુભ ગુણ ગ્રહણ કરવામાટે આગ્રહપૂર્વક વારંવાર પ્રમાણથી ને યુક્તિથી સમજાવવું તે શુભભાવના કહેવાય છે. પોતાના મનને યોગ્ય પ્રકારે સદાગ્રહપૂર્વક સમજાવ્યા વિના મનુષ્ય પોતાનો અભ્યુદય કરી શકતો નથી, ને પોતે શાસ્ત્રાદિદ્વારા જાણેલું શ્રેયસ્ પ્રાપ્ત કરી શકતો નથી. અવ્યવસ્થામાં રહેલા દોષો વિવેકપૂર્વક જોયા વિના અવ્યવસ્થા ત્યજ શકાતી નથી માટે સુખેચ્છુએ અવ્યવસ્થામાં રહેલા દોષો જોવા જોઈએ.

ખેડુતે પોતાના કામમાં વ્યવસ્થિત રહેવું જોઈએ. ખેડુત જો પોતાના કામમાં અવ્યવસ્થિત રહે તો તે પોતાની ખેતીનું કામ સારી રીતે કરી શકે નહિ, ને તેથી ખેતીદ્વારા થતો લાભ તે મેળવી શકે નહિ. તેણે પોતાના અંતઃકરણમાં રહેલી અવ્યવસ્થા મૂકી દેવા આવી કે આને મળતી શુભભાવના કરવી જોઈએ:-મારી પાસે દેહધર્મથી ભિન્ન મારાં મુખ્યત્વે ત્રણ કામો છે, એક પરમાર્થનાં સાધનોનું સેવન કરવાનું કામ, બીજું મારા ગૃહવ્યવહારનું કામ અને ત્રીજું મારી ને મારા પોખ્ય-વર્ગની આજીવિકા ચલાવવામાટે ખેતીનું કામ. આ ત્રણે કામો સારી રીતે થાય તેમાટે મારે એ ત્રણે કામો કરવામાં જગદ્વસ્થાના સમયનો ક્યાંથી ક્યાંસુધીનો કેટલો સમય ક્રમપૂર્વક લેવો જોઈએ, અને તે સમયમાં મારે મારું શું શું કામ કરવું જોઈએ તે મારે પ્રથમ નક્કી કરવું જોઈએ, અને પછી તે પ્રમાણે વર્તવા યોગ્ય પ્રયત્ન કરવો જોઈએ. જો હું આવી રીતે વ્યવસ્થા કરીને ન વર્તું તો પછી હું મારા પરમાર્થનાં સાધનોનું યથાયોગ્ય સેવન કરી તેનો પરિપાક કરી શકું નહિ, ને તેનું બ્રહ્મ-જ્ઞાનરૂપ ફલ પણ મેળવી શકું નહિ. એ દોષથી હું મારો ગૃહવ્યવહાર પણ સારી રીતે ચલાવી શકું નહિ, ને મારું ખેતીનું કામ પણ હું જોઈએ તેવું સારું કરી શકું નહિ, અને તેથી હું જોઈએ તેવો વ્યાવ-હારિક લાભ મેળવી શકું નહિ. મારે આગલ્યે દિવસે અથવા તે દિવસે સવારે તે દિવસે જે જે કામ જે જે સમયે કરવાનું હોય તેનો સ્વસ્થ-મને વિવેકપૂર્વક વિચાર કરી જવો જોઈએ, અને પછી તે પ્રમાણે વર્તવા ધણામાં ધણો પ્રયત્ન કરવો જોઈએ. પશુપંખી આદિ જેમ અવ્યવસ્થાથી વર્તે છે તેમ હું પણ જો અવ્યવસ્થાથી વર્તું તો પછી પશુપંખી આદિમાં ને મારામાં શા ફેર રહ્યો? જો હું મને પોતાને માણસ માનતો હોઉં તો મારે મારા પ્રત્યેક કામમાં અવસ્થ વ્યવસ્થા-પૂર્વકજ વર્તવું જોઈએ.

જો હું વ્યાપારી હોઉં તો મારે મારું હિત સાધવા મારા વ્યવહારપરમાર્થના પ્રત્યેક કામમાં બહુ વ્યવસ્થાપૂર્વક વર્તવું જોઈએ. મારે નિત્ય પ્રાતઃકાલમાં સમયસર ઊઠવું જોઈએ, મારે સમયસર પરમાર્થનાં સાધનોનું સેવન કરવું જોઈએ, મારે સમયસર મારા વ્યાપારના પ્રધાન ને મૌલ્ય કર્મમાં પ્રવૃત્ત થવું જોઈએ, અને સાયંકાલે પણ મારે મારા સાયંકાલનાં વ્યવહારપરમાર્થનાં કામોમાં સમયસર પ્રવૃત્ત થવું જોઈએ. પરમાર્થ, પ્રાપ્તવ્યવહાર, આહાર, પાન, નિદ્રા ને શૌચાદિમાં મારે વ્યવસ્થાથીજ વર્તવાનો સ્વભાવ રાખવો જોઈએ. આમ વર્તવાથીજ મારી સાથે કામ પાડનાર મનુષ્યો મારો વિશ્વાસ રાખી શકે, અન્યથા તેઓ મારો વિશ્વાસ નજ રાખી શકે. જો હું પ્રત્યેક કર્મમાં અવ્યવસ્થાનેજ વશ રહું તો હું વ્યવહારપરમાર્થમાં આગળ વધી શકું નહિ, પણ ઉત્તરોત્તર મારી અધોગતિનેજ પ્રાપ્ત કરું. જો મારી અધોગતિ મને ઇષ્ટ ન હોય તો મારે મારા કામમાં વ્યવસ્થાથીજ વર્તવું જોઈએ.

જો હું મારા ને મારા યોગ્યવર્ગના યોષણમાટે કોઈ પણ પ્રકારની સેવા ( નોકરી ) કરતો હોઉં તો તે કામમાં પણ મારે સર્વથા વ્યવસ્થાપૂર્વકજ વર્તવું જોઈએ, અવ્યવસ્થાને વશ નજ થવું જોઈએ. અવ્યવસ્થાને વશ વર્તવાથી હું મારા પરમાર્થનાં સાધનોનું યથાયોગ્ય સેવન કરી શકું નહિ, ને તેથી હું પરમાર્થમાં આગળ વધી શકું નહિ, અને મારા સેવાના કામમાં પણ અવ્યવસ્થાવડે મારા વેતનમાં ( પગારમાં ) વધારો થાય નહિ, તથા મને મારા કામમાં યશ પણ ન મળે. જો હું વ્યવસ્થાવાળા વર્તનથી અવ્યવસ્થાનો જય કરું તોજ હું મારો પરમાર્થ ને મારો વ્યવહાર સુધારી શકું.

જો હું વકીલાતનો, દલાલીનો, વૈદનો, જોષીનો, ચિત્રકારનો, સૂતારનો, કઠીઆનો ને મજૂરીનો કે એવો બીજો કોઈ પણ ધંધો

કરતો હોઈ તોપણ મારે મારા હિતમાટે અવ્યવસ્થાનો પરિત્યાગ કરી સર્વદા વ્યવસ્થાથીજ વર્તવું જોઈએ. જો હું મારા પ્રત્યેક કામમાં વ્યવસ્થાથી વર્તતો હોઈ તોજ હું મારા પરમાર્થનાં સાધનોનું સેવન નિયમિતરીતે કરી શકું, ને તેથી પરમાર્થમાં આગળ વધી શકું, અને મારા પ્રાપ્તિવ્યવહારમાં મારે જેમની જેમની સાથે પ્રસંગ પડતો હોય તે સર્વ મારો વિશ્વાસ રાખી શકે, ને તેથી મારો ધંધો હું સારી રીતે ચલાવી શકું, તથા તેમાં હું સારી રીતે દ્રવ્યોપાર્જન કરી શકું. જો હું નિરંતર અવ્યવસ્થાથીજ વર્તું તો મારાં નિકટનાં સગાંવહાલાં પણ મારો વિશ્વાસ ન કરે તો પછી બીજાં માણસો મારો વિશ્વાસ ન કરે તેમાં શું આશ્ચર્ય ?

જો હું વિદ્યાર્થી હોઈ તોપણ મારે અવ્યવસ્થાનો સર્વ પ્રકારે પરિત્યાગ કરી વ્યવસ્થાનુંજ સેવન કરવું જોઈએ. વ્યવસ્થાવાળા વર્તન-વિના હું મારો વિદ્યાભ્યાસ સારી રીતે કેમ કરી શકું ? ને મારા પરમાર્થનાં સાધનોનું સેવન પણ હું કેવી રીતે કરી શકું ? વ્યવસ્થા રાખીને વર્તવાથીજ સર્વ કામો સારી રીતે થઈ શકે છે, અવ્યવસ્થાને વશ વર્તવાથી કોઈ કામ સારી રીતે ને સમયસર થઈ શકતું નથી, માટે મારે સદાગ્રહ રાખીને મારું પ્રત્યેક કામ વ્યવસ્થાપૂર્વક કરવું જોઈએ.

પુરુષોએ જેમ પોતપોતાનાં સર્વ કામ વ્યવસ્થાપૂર્વક કરવાં જોઈએ તેમ સ્ત્રીઓએ પણ પોતપોતાનાં સર્વ કામો વ્યવસ્થાથી કરવાં જોઈએ. જો હું સ્ત્રીશરીરધારી હોઈ તો મારે મારા પરમાર્થનાં સર્વ કામોમાં ને મારા વ્યવહારનાં સર્વ કામોમાં વ્યવસ્થા રાખીને વર્તવું જોઈએ, કોઈ પણ કામમાં અવ્યવસ્થાને લગારે અવકાશ નજ આપવો જોઈએ. ટુંકામાં મારે મારી જાગૃદવસ્થાનો સર્વ સમય યોગ્ય કામમાં વ્યતીત થાય એવી જોઈવળ કરી તે પ્રમાણે વર્તવું જોઈએ.



ને શાસ્ત્રોક્ત સંધ્યાવંદનાદિ નિત્યનૈમિત્તિક કર્મવડે મારે મારા અંતઃકરણમાંથી મહદોપની નિવૃત્તિ કરી મારા અંતઃકરણને શુદ્ધ કરવું હોય તો મારે મારાં સંધ્યાવંદનાદિ નિત્યનૈમિત્તિક કર્મો વ્યવસ્થાપૂર્વક કરવાં જોઈએ. જો હું વ્યવસ્થા રાખ્યા વિના વર્તું તો હું મારે જો શાસ્ત્રોક્ત નિત્યનૈમિત્તિક કર્મો કરવાનાં હોય તે શાસ્ત્રોક્ત નિત્યનૈમિત્તિક કર્મો યથાયોગ્ય કરી શકું નહિ. કોઈ દિવસ તે શાસ્ત્રોક્ત કર્મો થાય, અને કોઈ દિવસ તે શાસ્ત્રોક્ત કર્મો ન પાળુ થાય. કોઈ દિવસ તે શાસ્ત્રોક્ત કર્મ યથાયોગ્ય થાય, ને કોઈ દિવસ તે શાસ્ત્રોક્ત કર્મ જમ કરવું જોઈએ તેમ ન પાળુ થાય. આમ હું અવ્યવસ્થાથી વર્તું તો તે શાસ્ત્રોક્ત કર્મવડે હું લાંબે કાલે પાળુ મારા અંતઃકરણની શુદ્ધિ કરી શકું નહિ. અવ્યવસ્થાથી કરેલું શાસ્ત્રોક્ત કર્મ પોતાનું ફલ ઉપ-જનવવામાં જોઈએ તેવું સમર્થ થતું નથી, તેથી અવ્યવસ્થાથી કરેલું કર્મ નહિ કર્યાંજેવું ગણાય છે.

અવ્યવસ્થાથી વર્તનારો મનુષ્ય અસુરજેવો ગણાય છે, અને વ્યવસ્થાથી વર્તનારો મનુષ્ય દેવજેવો ગણાય છે માટે જો મનુષ્યને પોતાનું હિત સાધવું હોય ને દેવજેવો ગણાવું હોય તેણે અવસ્થ પોતાને કરવાયોગ્ય સર્વ કર્મમાં વ્યવસ્થાથીજ વર્તવું જોઈએ એમ સજ્જનો કહે છે માટે મારે સર્વદા સર્વથા ઉત્તમપ્રકારની વ્યવસ્થા રાખીનેજ વર્તવું જોઈએ.

શ્રવણ, કીર્તન, રમરણ, ચરણસેવન, અર્ચન, વંદન, દાસ્ય, સંખ્ય અને આત્મનિવેદન એ નવ પ્રકારની સાધનભક્તિમાંની કોઈ એક પ્રકારની સાધનભક્તિ જો મારે કરવી હોય, અને તે સાધનભક્તિવડે જો મારે પરમકૃપાલુ પરમાત્માની અમોઘ કૃપા સંપાદન કરવી હોય, તથા દુઃખદ વિષયોમાં નિરંતર ભ્રમણુ કરતા મારા ચિત્તને મારે જો

પરમાત્મામાં એકાગ્ર કરવું હોય તો મારે અવશ્ય વ્યવસ્થાથીજ વર્તવું જોઈએ. મારે નિત્ય પ્રાતઃકાલમાં જાડી, મારા શરીરને પવિત્ર કરી, સંધ્યાદિ શાસ્ત્રોક્ત કર્મથી નિવૃત્ત થઈ, મારા અંતઃકરણને પરમાત્માની જે સાધનભક્તિમાં જેટલો સમય જોડવાનું હોય તેટલો સમય તે સાધન-ભક્તિમાં પ્રીતિપૂર્વક જોડવું જોઈએ. પછી મારે મારા પ્રાપ્તવ્યવહારના કામમાં જેટલો સમય વ્યતીત કરવાનો હોય તેટલો સમય મારી પોતાની સાધનભક્તિને આધ ન આવે એવી રીતે તેમાં વ્યતીત કરી, તથા મારા ગૃહવ્યવહારનું કાંઈ કામ હોય તો તે કરી, પુનઃ શરીરશુદ્ધિ તથા સંધ્યાદિ શાસ્ત્રોક્ત કર્મ કરી પછી પરમાત્માની સાધનભક્તિમાં યોગ્ય સમયસુધી મારે મારા મનને જોડવાનો પ્રયત્ન કરવો જોઈએ. આમ દેહશુદ્ધિ, શાસ્ત્રોક્ત નિત્યકર્મ, પ્રભુભક્તિ, પ્રાપ્તવ્યવહાર ને ગૃહ-કાર્યને માટે સમયની વ્યવસ્થા રાખી હું જો નિત્ય તે પ્રમાણે વર્તન કરું તો પ્રભુની કોઈ એક સાધનભક્તિનો પરિપાક કરી હું પરમાત્માની કૃપા મેળવવા ભાગ્યશાલી થાઉં, પણ જો એ સર્વ કામોમાં હું સમયની કોઈ પણ પ્રકારની વ્યવસ્થા રાખ્યા વિના ગમે તેમ વર્તું તો એ કામોમાંનું એક પણ કામ હું જોઈએ તેવું સારું કરી શકું નહિ, ને પ્રભુની કોઈ પણ સાધનભક્તિનો પરિપાક પણ કરી શકું નહિ. જેમ પ્રભુની કોઈ પણ સાધનભક્તિ વ્યવસ્થા રાખ્યા વિના થઈ શકે નહિ તેમ પ્રભુની અનન્યભક્તિ પણ વ્યવસ્થાપૂર્વક વર્ત્યા વિના મારાથી થઈ શકે નહિ.

જો વ્યવસ્થા રાખ્યા વિના વર્તવામાં આવે તો યમ, નિયમ, આસન, પ્રાણાયામ, પ્રત્યાહાર, ધારણા, ધ્યાન ને સમાધિ એ યોગનાં આઠ અંગોમાંનું એક પણ અંગ મારાથી સિદ્ધ કરી શકાય નહિ, તો પછી તે આઠે અંગો સારી રીતે સિદ્ધ કરી મારા મનને મારાથી એકાગ્ર કેવી રીતે કરી શકાય ? ને એવી એકાગ્રતા પ્રાપ્ત કર્યા વિના

મારા મનને આત્માના સાક્ષાત્કારવાળું તથા જૂતિરહિત પણ કેવી રીતે કરી શકાય ? વ્યવસ્થા રાખ્યા વિના વર્તવામાં આવે તો મનુષ્યના મનની વ્યગ્રતા વધવાનો સંભવ છે, પણ તેના મનની સ્થિરતા થવાનો લેશ પણ સંભવ નથી. વ્યવસ્થાવાળું વર્તન એ અભ્યુદયનાં ને નિઃશ્રેયસનાં સર્વ સાધનોના સેવનમાં બહુ ઉપકાર કરે છે, ને તેમાં પણ યોગના પરિપાકવડે પ્રાપ્ત કરવાના કૈવલ્યમાં તો વ્યવસ્થાવાળા વર્તનની અનિવાર્ય અગત્ય છે. આ વ્યવસ્થાનો મહિમા જાણી જો હું વ્યવસ્થાથી વર્તું તોજ હું યોગનાં સર્વ અંગોનો ક્રમથી પરિપાક કરી આત્મસાક્ષાત્કારદ્વારા કૃતાર્થ થઈ શકું, પણ જો હું તમોગુણ-મિશ્ર મલિનરજોગુણને વશ થઈ અવ્યવસ્થાવાળું વર્તન રાખી ક્યારેક યોગનાં કોઈ અંગોનું અનુષ્ઠાન કરું, ને ક્યારેક યોગનાં કોઈ અંગોનું અનુષ્ઠાન અદ્યપ્રમાણમાં કરું, વા ન કરું, તો હું યોગના એક કે સર્વ અંગોને સિદ્ધ ન કરી શકું તે દીવાળેવી સ્પષ્ટ વાત છે.

વ્યવસ્થાવાળું વર્તન રાખ્યા વિના વેદાંતશાસ્ત્રના શ્રવણની યોગ્યતા પ્રાપ્ત કરવામાટે પ્રાપ્ત કરવાં જોઈતાં વિવેક, વૈરાગ્ય, શમ દમ શ્રદ્ધા સમાધાન ઉપરતિ ને તિતિક્ષા એ છ સંપત્તિ ને મુમુક્ષુતા એ આર-સાધનો મારાથી પ્રાપ્ત કરી શકાય નહિ. જો હું મારા પ્રાપ્તવ્યવહારનાં કામોની ને ગૃહવ્યવહારનાં કામોની યથાયોગ્ય વ્યવસ્થા બાંધીને વર્તું, તથા ક્રમપૂર્વક વિવેકાદિ સાધનો સિદ્ધ કરવાનો પ્રયત્ન કરું, તોજ હું ક્રમપૂર્વક વિવેકાદિ સાધનો સિદ્ધ કરી વેદાંતશાસ્ત્રના શ્રવણનો અધિકાર પ્રાપ્ત કરી શકું. જો હું અવ્યવસ્થાથી વર્તું તો મારાથી વિવેકાદિ સાધનો પ્રાપ્ત કરી શકાય નહિ, અને હું વેદાંતશાસ્ત્રના શ્રવણનો અધિકારી પણ ન થઈ શકું.

વ્યવસ્થાવાળા વર્તનવિના મારાથી વેદાંતશાસ્ત્રનું યથાયોગ્ય

શ્રવણ થઈ શકે નહિ, વ્યવસ્થાવાળા વર્તનવિના મારાથી વેદાંત-શાસ્ત્રના ઉપદેશનું પવિત્ર ને એકાંત પ્રદેશમાં બેસી આદરપૂર્વક મનન પણ થઈ શકે નહિ, અને અવ્યવસ્થાનો પરિત્યાગ કરી સુવ્યવસ્થા રાખ્યા વિના મારાથી નિદિધ્યાસન એટલે અહ્મવિચાર વા અહ્મધ્યાન પણ યથાવિધિ થઈ શકે નહિ. પોતાને કરવાનાં કામોના સમયની વ્યવસ્થા ક્યાં વિના ગમે તેમ વર્તવાથી મનુષ્યના મનની ચંચલતા ને મૂઢતા દૂર થતાં નથી, અને ચંચલતાવાળું ને મૂઢતાવાળું મન વેદાંતશાસ્ત્રના શ્રવણમાં, મનનમાં ને નિદિધ્યાસનમાં કર્તવ્યનિષ્ઠા રાખી જોઈએ તેવી રીતે પ્રવૃત્ત થઈ શકતું નથી, અને તે શ્રવણાદિના ફલરૂપ દૃઢ અહ્મસાક્ષાત્કારને પ્રાપ્ત કરી શકતું નથી. જો મારે મારું મનુષ્યજીવન સફલ કરવું હોય તો મારે અહ્મસ્વરૂપનો દૃઢ સાક્ષાત્કાર કરવો જોઈએ, જો અહ્મસ્વરૂપનો દૃઢસાક્ષાત્કાર મારે કરવો હોય તો મારે અવશ્ય નિદિધ્યાસન, મનન ને વેદાંતશાસ્ત્રનું શ્રવણ યથાવિધિ કરવાં જોઈએ, અને જો મારે વેદાંતશાસ્ત્રનું યથાવિધિ શ્રવણ કરવું હોય તો અવશ્ય મારે વ્યવસ્થાથીજ વર્તવું જોઈએ.

નાનામોટા પ્રત્યેક કામમાં વ્યવસ્થા રાખીને વર્તનારો મનુષ્ય સમજી ગણાય છે, અને જેના કોઈ પણ કામમાં સમયની લગારે વ્યવસ્થા હોતી નથી તે મનુષ્ય ગાંડાજેવો ગણાય છે. વ્યવસ્થા રાખ્યા વિના વર્તનારો ગાંડાજેવો મનુષ્ય પોતાના ગૃહવ્યવહારનું ને પોતાની આજીવિકામાટેના પ્રાપ્તવ્યવહારનું કામ પણ જેવું કરવું જોઈએ તેવું કરી શકે નહિ તો પછી તે પોતાના પરમાર્થનાં સાધનોનું યથાયોગ્ય સેવન તો ક્યાંથીજ કરી શકે ? ને તેનું ફલ પણ તે કેવી રીતે પ્રાપ્ત કરી શકે ?

હે પરમાત્મન ! હે કરુણામહોદધે ! હે સદ્ગુરો ! વ્યવહારનાં સર્વ કામોમાં તથા પરમાર્થનાં સર્વ સાધનોમાં અત્યંત અડચણ કરનાર

આ અવ્યવસ્થાનામના દોષનો સંપૂર્ણ વિનાશ કરવાનું તથા મારા બંને પ્રકારના પ્રત્યેક કામમાં ઉત્તમપ્રકારની વ્યવસ્થાથી વર્તવાનું બલ આ અતિદીન જીવને આપવાની કૃપા કરશો. એજ શુભાશા, એજ શુભાભિલાષા. ૐ

એ પ્રમાણે અવ્યવસ્થાનામનો દોષ દૂર કરવામાટે કરવાયોગ્ય શ્રેયોભાવના પૂરી થઇ. ૪

### ૫ જડતાને દૂર કરવાની શ્રેયોભાવના

જડતા, મોહ, અવિવેક, અણુસમજ, મૂર્ખતા, મૂઢતા ને અજ્ઞાન એ શબ્દો એક અર્થના વાચક છે. જે મનુષ્યનું અંતઃકરણ જડતાવાળું હોય છે તે મનુષ્ય મનુષ્યશરીરધારી છતાં પણ પશુ, કીટ, વૃક્ષ કે પાષાણજેવો ગણાય છે. એવા જડ મનુષ્યને કોની પાસે કેમ બેસવું, કોની પાસે કેમ બોલવું, કોની પાસે કેમ વર્તવું, અને કયા પ્રસંગમાં કેવી રીતનું વર્તન કરવું એ સમજાતું નથી. તે ગુરુજનોની ને પૂજ્ય પુરુષોની પાસે અણુઘટતી રીતે બેસે છે, અને ગુરુજનોની, પૂજ્ય પુરુષોની ને અપરિચિત જનોની આગળ શિષ્ટાચારથી વિરુદ્ધ ગમે તેમ બોલે છે, તે બાલકો જીવાનો પ્રૌઢ મનુષ્યો ને વૃદ્ધોની આગળ પોતાની મૂર્ખતા પ્રકટ થાય એવું અયોગ્ય વર્તન ચલાવે છે, અને ઘણી વાર તે પોતાની અણુસમજથી વિવાહના જેવા પ્રસંગમાં વરધીના જેવું ને વરધીના જેવા પ્રસંગમાં વિવાહના જેવું વર્તન ચલાવી ઉપહાસને તથા અપમાનને પાત્ર થાય છે. હે પ્રભો ! હે દીનબંધો ! હે અશરણુશરણુ ! હે કૃપામહોદધે ! મારા અંતઃકરણમાં આ દુષ્ટ જડતાનો જે અંશ રહ્યો હોય તે દૂર કરવાની આપ કૃપા કરશો.

જડ માણસ પોતાની મૂર્ખાઇથી જ્યાં ત્યાં અનાદર પામે છે. તેનાં નિકટનાં સગાં પણ તેને આદર આપતાં નથી તો દૂરનાં સગાં ને અન્ય પરિચિત તથા અપરિચિત મનુષ્યો તેને આદર ન આપે એમાં શું આશ્ચર્ય ? મનુષ્યના અંતઃકરણમાં રહેલો વિવેકરૂપ પ્રકાશજ અન્ય જનોપર ભાર પાડે છે. જેના અંતઃકરણમાં વિવેકરૂપ પ્રકાશ નથી તે જડ મનુષ્યનો અન્ય મનુષ્યજીવ પર શો ભાર પડે ? ને તેનું માન પણ કેણુ જાળવે ? હે વિવેકોદ્ધે ! આપ કૃપા કરી મારા અંતઃકરણમાં જડતાનો જે અંશ રહ્યો હોય તે દૂર કરી તેમાં રમણીય વિવેકની વૃદ્ધિ કરવા કૃપા કરશો.

જડ પાપાણાદિને મનુષ્યો ઠેમે મારે છે, જડજેવા જણાતા છોડ, વેલા ને વૃક્ષોને મનુષ્યો છેદેબેદે છે, અને જડજેવા જણાતા કીટોને અને પશ્વાદિકને મનુષ્યો માર મારે છે. આમ જ્યાં જ્યાં દુઃખના હેતુભૂત જડતા રહેલી હોય છે ત્યાં ત્યાં દુઃખ રહેલું હોય છે. જે મનુષ્યને દુઃખ ન જોઇતું હોય તે મનુષ્યે પોતાના અંતઃકરણમાં રહેલી જડતા દૂર કરવા ધણામાં ધણો પ્રયત્ન ધૈર્ય ને સાવધાનતા રાખીને કરવો જોઇએ. હે દુઃખાતીત પ્રભો ! મારા અંતઃકરણમાં દુઃખના કારણરૂપ જડતાનો જે અંશ રહ્યો હોય તેને દૂર કરવાની આપ કરુણા દર્શાવશો.

જેમ સર્વના મિત્રરૂપ બ્રાહ્મણનો ને પશુધાતક ખાટકીનો સંગ સંભવતો નથી, જેમ પ્રશાંત ને પવિત્ર બ્રાહ્મણનો ને કલાલનો સંગ સંભવતો નથી, જેમ પુણ્યવાનનો ને પાપીનો સંગ સંભવતો નથી, જેમ સત્યવાદીનો ને મિથ્યાવાદીનો સંગ સંભવતો નથી, જેમ ચોરનો ને શાહુકારનો સંગ સંભવતો નથી, જેમ પવિત્ર રહેનાર માણસનો ને મલિન રહેનાર માણસનો સંગ સંભવતો નથી, જેમ પતિવ્રતાનો ને વેશ્યાનો સંગ સંભવતો નથી, જેમ સર્વદા આકાશમાં ઊડનાર

અનલપક્ષીનો ને સર્વદા ભૂમિપર ચાલનાર પશુનો સંબંધ સંભવતો નથી, જેમ ઉદોગીનો ને આળસુનો સંગ સંભવતો નથી, જેમ પ્રામાણિકનો ને અપ્રામાણિકનો સંગ સંભવતો નથી, જેમ મહત્વાકાંક્ષી ઉદોગી મનુષ્યનો ને પોતાના પ્રારબ્ધકર્મપ્રમાણે ધસડાતા આળસુ મનુષ્યનો સંગ સંભવતો નથી, જેમ પુરુષપ્રયત્નને બલવાન માનનારનો ને પ્રારબ્ધકર્મને બલવાન માનનારનો સંગ સંભવતો નથી, જેમ દાહકનો ને દાહ્યનો સંગ સંભવતો નથી, જેમ હિંસકનો ને હિંસ્યનો સંબંધ સંભવતો નથી, અને જેમ અજવાળાનો ને અંધારાનો સંબંધ સંભવતો નથી, તેમ સાચા જ્ઞાનયુક્ત આનંદનો ને જડતાનો સંબંધ પણ સંભવતો નથી. જ્ઞાનયુક્ત આનંદ એ સત્ત્વગુણનો ધર્મ છે, ને જડતા એ તમોગુણનો ધર્મ છે, તે બંને એક અંતઃકરણમાં એકસમયે બેળાં શી રીતે રહી શકે ? નજ રહી શકે. હે આનંદમહોદયે ! મારા અંતઃકરણમાં જે જડતાનો લેશ પણ રહ્યો હોય તો તે જડતાના લેશનો નાશ કરી નાંખવાની આપ અનુકંપા કરશો.

વિવેક મનુષ્યનું ઊર્ધ્વગમન કરાવનાર છે, ને જડતા મનુષ્યનું અધોગમન કરાવનાર છે. વિવેકી મનુષ્યને સમજી લોકો માન આપે છે, તેમાં તેઓ પૂજ્યભાવ રાખે છે, તેનો તેઓ અન્નવસ્ત્રાદિથી સત્કાર કરે છે, દુઃખી મનુષ્યો આપત્કાલમાં તેનું શરણુ ગ્રહણ કરી તેને પોતાના દુઃખની નિવૃત્તિનો ઉપાય પૂછે છે, અને વ્યવહારપરમાર્થની ધૂંચવણમાં ધૂંયાઇ ગયેલા મનુષ્યો પોતાની તે ધૂંચવણ ઊકેલવા તેમનું સાહાય્ય માગે છે; પણ જડ મનુષ્યને લોકો માન આપતા નથી, કિંતુ તેનો ઉપહાસ કરે છે, તેમાં કોઇ સમજી માણસો પૂજ્યભાવ રાખતાં નથી, તેનો અન્નવસ્ત્રાદિવડે કોઇ સત્કાર કરતું નથી, આપત્કાલમાં દુઃખી મનુષ્યો તેનું શરણુ ગ્રહણ કરી તેનું સાહાય્ય ન માગે એ ઊઘાડી

વાત છે, અને પોતાના વ્યવહારપરમાર્થની ધ્રુવવલુવાળી વાતમાં તેને કોઈ કાંઈ પણ ન પૂછે એ પણ સ્પષ્ટ વાત છે. મૂઠ માણસ માત્ર આકૃતિથી માણસ છે, પણ અંતઃકરણથી તે માણસ નથી, અંતઃકરણથી તો ઘણે અંશે તે પશુના જેવો હોય છે. હે ભગવન! મનુષ્યના જીવનને પશુના જીવનજેવું કરી દેનારી મૂઠતાથી આપ મારા અંતઃકરણનું રક્ષણ કરવા અનુગ્રહ કરશો.

જે મનુષ્યનું અંતઃકરણ મૂઠતાવાળું હોય છે તે મનુષ્યને પોતાનું હિત શામાં રહ્યું છે, ને પોતાનું અહિત શામાં રહ્યું છે તે સમજાતું નથી, પોતાનો લાભ શામાં રહ્યો છે, અને પોતાનો અન્નાભ શામાં રહ્યો છે તે પણ તેને સમજાતું નથી, પોતાનો હિતેચ્છુ કોણ છે, અને પોતાનો શત્રુ કોણ છે તે તેનું અંતઃકરણ જાણી શકતું નથી, પોતાનું કર્તવ્ય શું છે, અને પોતાનું અકર્તવ્ય શું છે તે તેનું મન કળી શકતું નથી, આ મનુષ્ય વિશ્વાસ રાખવાયોગ્ય છે, ને આ મનુષ્ય વિશ્વાસ રાખવાયોગ્ય નથી એમ તે મૂઠ મનુષ્ય સમજી શકતો નથી, આ મનુષ્યનો સંગ સેવવાયોગ્ય છે, ને આ મનુષ્યનો સંગ સેવવાયોગ્ય નથી એમ તે જડ મનુષ્ય જાણી શકતો નથી, આ પુસ્તક મારે વાંચવાયોગ્ય છે, ને આ પુસ્તક મારે વાંચવાયોગ્ય નથી એમ તે બુદ્ધિહીન મનુષ્યના જાણવામાં આવી શકતું નથી, આવા શુભવિચારથી ને આવા શુભકર્મથી મારી ઉન્નતિ થશે, અને આવા અશુભવિચારથી અને આવા અશુભકર્મથી મારી અવનતિ—પડતી—થશે એમ તે જડી મતિવાળો મનુષ્ય જાણી શકતો નથી, આવા પવિત્ર વિચારોથી ને આવા પવિત્ર વર્તનથી મારો પરલોક સુધરશે, અને આવા પાપી વિચારોથી ને આવા પાપી વર્તનથી મારો પરલોક ખગડશે એમ તે મૂર્ખ મનુષ્ય સમજી શકતો નથી, આવા



સવળા વિચારોથી ને આવાં સારાં કર્મોથી મારું દેવને દુર્લભ એવું મનુષ્યજીવન સુધરશે, અને આવા અવળા વિચારો ને ઉંધાં કર્મોથી મારું મનુષ્યજીવન ધૂળમાં મળી જશે એમ તે જડ મનુષ્ય સમજી શકતો નથી. આમ વિવેકહીન મનુષ્ય પોતાનું આ લોકનું હિત સાધી શકતો નથી, સ્વર્ગની પ્રાપ્તિ કરાવનારાં શાસ્ત્રોક્ત પુણ્યકર્મનું અનુષ્ઠાન કરી શકતો નથી, અને મોક્ષનાં સમ્બંધે ઉપદેશોનાં સાધનો સિદ્ધ કરી શકતો નથી. હે અકારણુ કરુણા કરનારા ગુરુદેવ ! મારા અંતઃકરણમાં અપકારક વિવેકહીનતાનો જે અંશ રહ્યો હોય તે અંશ દૂર કરી દેવા આપ સંપૂર્ણ દયા વર્ષાવશો.

સુશુદ્ધિહીન મનુષ્ય પોતાને જે માર્ગે ચાલવાનું હોય તે માર્ગમાંજ કાંટા ને કાંકરા નાંખે છે, જે મનુષ્યોથી પોતાને લાભ થવાનો સંભવ હોય તે મનુષ્યોની સાથે તે કલહ કરે છે, જે દુર્જનોથી પરિણામે પોતાને હાનિ થવાનો સંભવ હોય તે દુર્જનોની સાથે તે મૈત્રી કરે છે, તે સારાં ફલો આપનાર આંખાનાં ઝાડોને ખોદી નાંખે છે, ને મોટી શજોવાળા આવળનાં ઝાડોને ખાતર નાંખીને પાણી પાય છે, તે પોતાના મનને સ્થિર રાખી સમજપૂર્વક પોતાનો પ્રાપ્તવ્યવહાર કરતો નથી, પણ નિરર્થક રખડવામાં તે સુખ માને છે, તેને વિદ્યા કે દૈવી-સંપત્તિ રુચતાં નથી, પણ આજસ ને આસુરીસંપત્તિ રુચે છે, તેને સત્પુરુષોની ને સમ્બંધોની આજ્ઞાનું પરિપાલન કરવું ગમતું નથી, પણ ઉચ્છૃંખલપણે વર્તવાનું ગમે છે, વળી તેના ચાલવામાં, ખેલવામાં, ખેસવામાં, જમવામાં, પાણી પીવામાં ને આપવાલેવા આદિ ક્રિયાઓમાં પણ તેની બુદ્ધિહીનતા અન્ય સમજી મનુષ્યોને સ્પષ્ટ જણાઇ આવે છે. આવી જડતા મનુષ્યને પોતાના મનુષ્યજન્મનો ઉત્તમપ્રકારનો લાભ લેવા દેતી નથી તેથી મારે તેનો જેટલો થર્ષ શકે તેટલો પરિત્યાગ કરવો ઉચિત

છે. હે દર્શાસિધુ સહશુરો! આ જીવના અંતઃકરણમાં આવી જોટલી મૂર્ખતા રહી હોય તે સર્વ મૂર્ખતા દૂર કરવા આપ કારુણ્ય વર્ષાવશો-

શુદ્ધિવિનાનો જડ મનુષ્ય સઘોમોક્ષ કે ક્રમમોક્ષ મેળવી શકતો નથી. તેના તમોગુણુપ્રધાન અંતઃકરણમાં વિવેક, વૈરાગ્ય, શમાદિ છ સંપત્તિ ને મુમુક્ષુતા એ બ્રહ્મજ્ઞાનનાં સાધનો, તેના અંતઃકરણમાં શ્રદ્ધા, ઉમંગ ને સદાગ્રહવાળા પ્રયત્નનો અભાવ હોવાથી આવિર્ભાવ પામી શકતાં નથી. એ વિવેકાદિની પ્રાપ્તિના અભાવે તે જડજીવો મનુષ્ય વેદાંતશાસ્ત્રનું યથાવિધિ શ્રવણ, મનન કે નિદિધ્યાસન કરી શકતો નથી, ને તેથી તે બ્રહ્મસાક્ષાત્કાર કરી વર્તમાનજન્મમાં મોક્ષ મેળવી શકતો નથી. તેના અંતઃકરણની શુદ્ધિ ને સ્થિરતા ન હોવાથી તે કાઠ પણુ પ્રકારની અહંઅહોપાસના કરી શકતો નથી, ને તેથી તે અહંઅહો-પાસનાના પરિપાકવડે પ્રાપ્ત થતો ક્રમમોક્ષ પણુ મેળવી શકતો નથી. એવી રીતે એ દુષ્ટ જડતા મનુષ્યને સઘોમોક્ષ અને ક્રમમોક્ષ પ્રાપ્ત થવા દેતી નથી માટે હે પ્રભો! મારા અંતઃકરણને એ દુષ્ટ જડતાના સહભાવવિનાનું રાખવા આપ દયા દર્શાવશો.

અંતરિક્ષલોકથી માંડીને સત્યલોકસુધીના લોકની પ્રાપ્તિ શાસ્ત્રોક્ત શુભકર્મના વિધિવત્ અનુજાનથી થાય છે. જો શાસ્ત્રના ને શાસ્ત્રોક્ત શુભકર્મનું સેવન કરનારા પુરુષોના ઉપદેશમાં સંપૂર્ણ શ્રદ્ધા ન હોય, તથા જો અંતઃકરણમાં શુભકર્મ કરવાનો ઉમંગ અને તે શુભકર્મમાં રાખવી જોઈતી સાવધાનતા ન હોય તો મનુષ્યથી શાસ્ત્રોક્ત શુભકર્મનું યથાયોગ્ય અનુજાન થઈ શકતું નથી, ને તેથી ભુવર્લોક, સ્વર્લોક, મહર્લોક, જનલોક, તપલોક કે સત્યલોકમાંના એક પણુ ઉત્તમ લોકની પ્રાપ્તિ તે મનુષ્યથી કરી શકાતી નથી, ને ત્યાંનું ઉત્તમ સુખ તેનાથી મેળવી શકાતું નથી. જડ અંતઃકરણવાળા મનુષ્યમાં શાસ્ત્રોક્ત શુભ-

કર્મમાં શ્રદ્ધા, શાસ્ત્રોક્ત શુભકર્મ કરવાનો ઉમંગ ને શાસ્ત્રોક્ત શુભકર્મ કરવામાં રાખવી જોઈતી સાવધાનતાનો સદ્ભાવ હોતાં નથી તેથી તે ઉપર જણાવેલા ભુવર્લોકાદિ છ લોકમાંના કોઈ પણ એક લોકની પ્રાપ્તિ શરીરપાતપછી કરી શકતો નથી. એવી રીતે મનુષ્યની ભવિષ્યની ઉન્નતિમાં જડતા વિદ્ય કરનારી છે. હે દીનદયાલુ પરમાત્મન! આવી મનુષ્યની ભવિષ્યની ઉન્નતિની રોધક જડતા મારા અંતઃકરણમાં રહી હોય તે નિવૃત્ત કરવા આપ અવશ્ય અનુગ્રહ કરશો.

જડ અંતઃકરણવાળો મનુષ્ય જોઈતી સમજશક્તિને અભાવે આજીવિકામાટે કરવો જોઈતો કોઈ પણ પ્રકારનો ધંધો સારી રીતે કરી શકતો નથી તેથી તેને પોતાની ને પોતાના પોષ્યવર્ગની આજીવિકા ચલાવવામાં ધણું કष्ट સહન કરવું પડે છે. તેવો મનુષ્ય જે જે ધંધો કરવામાં પ્રવૃત્ત થાય છે તે તે ધંધામાં પ્રાયશઃ તે ખત્તા ખાય છે. આમ થવાથી તે લોકોના ઉપહાસને પાત્ર થઇ તથા લોકોથી અપમાન પામી દુઃખી થાય છે. હે હૃદયગુહામાં વિરાજતા અંતર્યામિન! આ જીવના અંતઃકરણમાં રહેલી આવી અપકારક જડતા નિઃશેષ દૂર કરવાની આપ દયા દર્શાવશો.

જડ મનુષ્યનું અંતઃકરણ તમોગુણપ્રધાન અદ્વપરજોગુણવાળું હોવાથી ભ્રમણાવાળું હોય છે તેથી વ્યવહારપરમાર્થના કોઈ પણ વિષયમાં તે જોઈએ તેવું સ્થિર થઇ શકતું નથી. તેનો કોઈ પણ વિચાર સ્થિર હોતો નથી, અને તેની વ્યવહારપરમાર્થના કોઈ પણ કામમાં સાવધાનતા ને એકાગ્રતાથી પ્રવૃત્તિ થઇ શકતી નથી. તેવા જડ મનુષ્યનું મસ્તિષ્ક અપૂર્ણ હોવાથી તે અતિસ્વાર્થી, અતિકોધી, અનન્ન, (સ્તબ્ધ,) નિરર્થક રક્ષણવામાં સુખ માનનાર, શુભાશુભવિચારહીન, કર્તવ્યનિહારહિત ને ઉચ્છૃંખલ હોય છે. હે સર્વાતર્થોમી મહેશ્વર! મારા

અંતઃકરણને આ બહુ દોષથી જનનીરૂપ જડતાથી રહિત રાખવા આપ કરુણા કરશો.

એ પ્રમાણે જડતાનામનો દોષ દૂર કરવામાટે કરવા-  
યોગ્ય શ્રેયોભાવના પૂરી થઈ. ૫

### ૬ ચિંતાને દૂર કરવાની શ્રેયોભાવના

મનુષ્યાદિના અંતઃકરણની સુખાનુભવ કરાવનારી સ્વાભાવિક પ્રસન્ન-  
તાને દૂર કરી નાંખી તેના અંતઃકરણને પરિતાપનો અનુભવ કરાવનારી  
અંતઃકરણની વૃત્તિ ચિંતા કહેવાય છે. ખેદ, શોક, વિષાદ, ગિચાટ, ઉદ્વેગ,  
પરિતાપ, સંતાપ, બળત્રા, શીકર અને દીલગીરી એ ચિંતાના પર્યાય  
છે. એ ચિંતા પ્રિય પ્રાણિપદાર્થનો વિયોગ થવાથી, વા તેનો વિયોગ  
થશે એવી કલ્પના થવાથી, કિંવા પ્રતિકૂલ પ્રાણિપદાર્થનો સંયોગ થવાથી  
વા તેનો સંયોગ થશે એવી કલ્પના થવાથી મનુષ્યાદિના અંતઃકરણમાં  
આવિર્ભાવ પામે છે, અને તેમના અંતઃકરણને, ઈન્દ્રિયોને તથા  
રુધિરાદિ ધાતુઓને તપાવી તેમને ન્યૂનાધિક દુઃખાનુભવ કરાવે છે. એ  
ચિંતા મનુષ્યાદિના અંતઃકરણાદિને બહુ અપકારક હોવાથી પોતાના  
અંતઃકરણમાં આવિર્ભાવ પામતી તે ચિંતાને પોતાના અંતઃકરણમાંથી  
દૂર કરવામાટે ચિંતાગ્રસ્ત મનુષ્યે ચિંતાનાં કારણોનો વિચાર કરી  
નીચે જણાવેલી વા એને મળતી શુભભાવનાઓ તથા અન્ય ઉપકારક  
ક્રિયાઓ કરવી જોઈએ.

કોઈ પણ નિમિત્તથી પોતાના માનેલા દ્રવ્યની હાનિ થવાથી,  
અથવા પોતાના માનેલા દ્રવ્યની કોઈ પણ નિમિત્તથી હાનિ થવનો  
સંભવ છે એવી કલ્પના થવાથી, વા દ્રવ્યતૃણથી મનુષ્યનું અંતઃકરણ

ન્યારે ચિંતાને વશ થાય ત્યારે તે મનુષ્યે આવી કે આને મળતી શુભભાવના કરવી જોઈએ:—

મનુષ્યના પૂર્વજન્મના પુણ્યથી ને તેના વર્તમાનજન્મના શુભ-પ્રયત્નથી તેને ધનનો લાભ થાય છે. તે ધનનો ને તે મનુષ્યનો ન્યાંસુધી સ્વસ્વામિભાવસંબંધ હોય ત્યાંસુધી તે ધન તેની પાસે રહે છે. ન્યારે તેમનો સ્વસ્વામિભાવસંબંધ પૂરો થાય છે ત્યારે તે બંનેનો અવશ્ય પરસ્પર વિયોગ થાય છે. આ નિયમને અનુસરીને, મેં મારા માની લીધેલા દ્રવ્યનો મારાથી વિયોગ થયો તેથી, મારે શોક કરવાનું કાંઈ પણ યોગ્ય કારણ નથી. મારા શોક કરવાથી અમુક નિમિત્તથી ગયેલું મારું તે ધન મને કદીપણ પાછું મળવાનું નથી, તો પછી મારે તે માટે નકામો શોક કરી મારા મનને તથા શરીરને શામાટે તપાવવાં જોઈએ ? વળી ભવિષ્યમાં અમુક કારણથી મારા ધનનો જો નાશ થશે તો ભવિષ્યમાં હું મારો જીવનનિર્વાહ કેવી રીતે ચલાવી શકીશ ? એવી કલ્પના કરીને પણ મારે દુઃખદ ચિંતાને વશ શામાટે થવું જોઈએ ? જો હું શાસ્ત્રીયદષ્ટિએ વિચારું તો મારા પાસેથી મારું માનેલું જે ધન ગયું તે પરમાર્થપક્ષે મારું કોઈ પણ પ્રકારનું હિત કરવાસારુજ ગયું હશે. કરુણાલુ પ્રભુ પણ શ્રીમુખે એવા ભાવનું જ કહે છે:—

“**यस्यानुग्रहमिच्छामि तस्य सर्वं हराम्यहम्**” (હું જે મનુષ્યના ઉપર કૃપા કરવા ઇચ્છું છું તે મનુષ્યના ધનાદિ સર્વને હું હરણુ કરું છું.) વસ્તુતાએ અહીં મારું કાંઈ પણ નથી, મારું માનવામાં આવતું સર્વ ધન વિશ્વપતિ પરમાત્માનુંજ હતું. મારું માની લીધેલું ધન તે ધનના સાચા સ્વામી પરમાત્માએ કોઈ નિમિત્તે મારા પાસેથી સંભાળી લઈ તેની તેમની ઇચ્છાપ્રમાણે વ્યવસ્થા કરી તેમાં મારે નકામો સંતાપ કરી મારા મગજને તથા લોહીને શામાટે તપાવવાં

જોઈએ ? મારા પ્રારબ્ધકર્મનો વિચાર કરીને પણ મારે મારા મનને ચિંતાથી રહિત સુપ્રસન્ન રાખવું જોઈએ. મારા માનવામાં આવેલા ધનનો ને મારો સ્વસ્વામિભાવસંબંધ ( આ ધન મારું છે, અને હું તેનો સ્વામી છું એવો પરસ્પરનો સંબંધ ) પ્રારબ્ધકર્મથીન હોવાથી તે પ્રારબ્ધકર્મની સમાપ્તિએ એ સ્વસ્વામિભાવસંબંધ નિવૃત્ત થાય એ સ્વાભાવિક હોવાથી મારે મારા ગયેલા ધનના સંબંધમાં ખેદ કરવો ઉચિત નથી. હું સચ્ચિદાનંદરૂપ આત્મા છું, અને અંતઃકરણની જગત્, સ્વપ્ન ને સુષુપ્તિની સર્વ ત્રિપુટીઓની સાથે મારો લેશ પણ વાસ્તવિક સંબંધ નથી. મારા સ્થૂંઘ્રદેહની સાથે સંબંધ રાખનારા મારા માનેલા દ્રવ્યના વિયોગથી મારા અસંગસ્વભાવવાળા પૂર્ણકામ આત્માને કાઈ પણ પ્રકારની વાસ્તવિક હાનિ થઈ નથી. મારા મનના બહિર્મુખપણાથી અને મારા મને માની લીધેલા દ્રવ્યના સુખદપણના ભ્રમથી મારું મન દ્રવ્યના વિયોગથી તપે છે, ને મારો જીવ તેને ( મારા મનને ) અનુસરનારો થઈ ગયેલો હોવાથી તપવા લાગે છે. હે જીવ ! તું ઉપર જણાવેલા વિવેકને બલવાન કરી પ્રસન્ન રહે. તારે નકામું શામાટે તપવું જોઈએ ? શું તારા પરિતાપ કરવાથી તે ગયેલું દ્રવ્ય તને પાછું પ્રાપ્ત થવાનું છે ? જો તે તને પુનઃ પ્રાપ્ત થવાનું નથી, તો પછી તારે તેનું વિસ્મરણ કરવું એજ તને ઉચિત ને હિતકર છે. હે જીવ ! તારું વાસ્તવિક સ્વરૂપ સચ્ચિદાનંદસ્વભાવવાળો આત્મા છે. એ સચ્ચિદાનંદ-સ્વભાવવાળો આત્મા પોતાના સ્વભાવથીજ દુઃખરહિત પરમસુખરૂપ છે. તે અસંગ ને પૂર્ણાનંદ આત્મા દ્રવ્યના હોવાથી સુખી થાય એવો ને દ્રવ્યના ન હોવાથી દુઃખી થાય એવો નથી. તે સહજાનંદરૂપ આત્માને તો સોનું, રૂપું, પાપાણુ ને માટી એ સર્વ સરખાંજ છે. પ્રાણથી પર રહેલા એ પૂર્ણકામ આત્માને કદીપણ બૂખતરૂપ લાગતી નથી, કે જ્યો

તેને પોતાની ભૂખતરપ શમાવવા અનન્ય લેવાતાં લેવામાટે દ્રવ્યની આવશ્યકતા જણાય. અસંગ, નિષ્કામ ને સ્વરૂપાવસ્થિત એ આત્માને વસ્ત્રોની, પાત્રોની, અલંકારોની, વાહનોની ને નિવાસસ્થાનાદિની પણ અગત્ય નથી, કે જેથી તેને દ્રવ્યવિના ચાલે નહિ. વ્યવહારપક્ષે જે મારે મારા સ્થૂલશરીરાદિના નિર્વાહમાટે અનન્યલાદિની અપેક્ષા હોય તો મારા સ્થૂલદેહનું નિર્વાહક પ્રારબ્ધકર્મ તે સર્વ આવશ્યક વસ્તુઓ તેને અવશ્ય પૂરી પાડશે. આવો વિચાર કરી હે મન ! તું સદા સુ-પ્રસન્ન રહે, સદા અદ્વૈતતત્ત્વનો વિચાર કર, અને પરમાર્નદરૂપમાં સદા વિશ્રાંતિ પામ. મૃગજલજેવા મિથ્યા પ્રતીત થનારા દ્રવ્યના ચિંતનથી તું પરિતાપ નજ પામ.

પ્રારબ્ધકર્મના પરિપાકથી વા વર્તમાનકાલના પુરુષપ્રયત્નથી જે દ્રવ્ય મને અવશ્ય આવી મળવાનું હશે તે અવશ્ય આવી મળશે, વા જે તે નહિ આવી મળવાનું હોય તો નહિજ આવી મળે. તેના સંબંધમાં વારંવાર નકામા વિચારો કરી મારે મારા ચિંતને શામાટે તપાવવું જોઈએ ? એ દ્રવ્યથી મને સાચું સુખ થવાનો લેશ પણ સંભવ નથી, પણ જે હું વિવેકને જાગ્રત ન રાખું તો મને તેથી દુઃખજ થવાનો સંભવ છે. મારું વાસ્તવિક સ્વરૂપજ આનંદધન છે, માટે મારે તે વાસ્તવિક દ્રવ્ય જે હમણાં મને અપ્રાપ્તજેવું જણાય છે તે પ્રાપ્ત કરવામાટે ધણામાં ધણો પ્રયત્ન કરવો જોઈએ.

મારા વિહિતપ્રયત્નવડે અને મારા પ્રારબ્ધકર્મવડે મને જે વસ્ત્રો, અલંકારો, વાસણો, ગૃહસ્થંગારની સામગ્રી, ગૃહ, ક્ષેત્ર, પશુઓ, વાહનો ને સેવકાદિ પ્રાપ્ત થાય તેમાં મારે સંતોષ રાખવો જોઈએ. તે વસ્ત્રાદિની જોઈતા પ્રમાણમાં વા વધારે પ્રમાણમાં પ્રાપ્તિ ન થવાથી મારે મારા અંતઃકરણને શોકાગ્નિવડે આળવું ન જોઈએ. મારે વિચારવું

જોઈએ કે હું ગમે તેટલો શોક કરું, ને મારા રુધિરમાં સાદિને શોકવડે ગમે તેટલાં બાળું તો તેથી મને તે વસ્તુઓ પ્રાપ્ત થઈ જવાની નથી, પણ શોક કરવાથી મારા પ્રાપ્ત મનોબલને, મારા પ્રાપ્ત ઇદ્રિય-સામર્થ્યને, મારા પ્રાપ્ત શરીરસામર્થ્યને અને મારા પ્રાપ્ત અવ્યવહારને હાનિ પહોંચવાનો સંભવ છે. આગળ કહેલી સામગ્રીની ન્યૂનતાથી જો મને અને મારા પોષ્યવર્ગને અડચણ પડતી હોય તો તે અડચણ દૂર કરવા મારે આદરપૂર્વક યોગ્ય પ્રયત્ન કરવો જોઈએ. મનુષ્યે પ્રાપ્ત દુઃખ દૂર કરવાના ઉપાયોનું સેવન કરવું તે ઉચિત છે, પણ પ્રાપ્ત દુઃખ દૂર કરવાના જે ઉપાયો નથી, કિંતુ જે અપાયો છે તેનું સેવન કરવું તે ઉચિત નથી. મનુષ્યને જે દુઃખ પ્રાપ્ત થયું હોય તેની નિવૃત્તિ કરવાનું ચિંતા એ સાધન નથી, પણ તે તેના પ્રાપ્ત દુઃખમાં વધારો કરનારી છે. જે મનુષ્ય પોતાના પ્રાપ્ત દુઃખમાં વધારો કરવા ઇચ્છતો હોય તેણેજ તેનું સેવન કરવું ઉચિત ગણાય, પણ જેને પોતાના પ્રાપ્ત દુઃખની નિવૃત્તિ કરવી હોય તેને ચિંતાનું સેવન કરવું એ ઉચિત ગણાયજ નહિ.

પોતાના પ્રિય સગાના કે પ્રિય સ્નેહીના મંદવાડથી વા મરણથી મનુષ્યે પોતાના લોહી આદિને બાળનારી ચિંતાને વશ ન થતાં આમ વિચારવું જોઈએ:—તે સગાના કે તે સ્નેહીના મંદવાડને દૂર કરવામાટે મારાથી જે ઔષધોપચાર કરીકરાવી શકાય તે ઔષધોપચાર મારે કરવાકરાવવા, તથા મારાથી તેમને દ્રવ્યાદિનું જે સાહાય્ય થઈ શકે તે સાહાય્ય મારે વિનય ને પ્રીતિથી કરવું, પણ ચિંતા કર્યા કરવી નહિ જોઈએ. તેમના મંદવાડની નિવૃત્તિમાટે મારાથી મંત્રજપાદિ જે અલૌકિક ઉપાય કરીકરાવી શકાય તે પણ કરવાકરાવવા. તેમના મનને જેથી શાંતિ મળે એવી લૌકિક તથા શાસ્ત્રીય વાતો તેમને સંભળાવવી. તેમનું મન વારંવાર પોતાના શારીરિક



રોગનું સ્મરણ કરી દુઃખી ન થાય માટે તેમને શ્રદ્ધાપ્રીતિથી પરમાત્માના સ્મરણધ્યાનમાં તેમના મનને જોડવાનું સ્મરણ આપ્યા કરવું. જે તે સગામાં કે સ્નેહીમાં મારો સાચો પ્રેમ હોય તો મારે એવી રીતે વર્તવું જોઈએ, પણ મારે ચિંતા કે વિલાપ ન કર્યા કરવાં જોઈએ.

મારા સગાના કે મારા સ્નેહીના મરણની શંકાથી કે તેમના મરણથી પણ મારે મારા ચિત્તને શોકાગ્નિથી નજ બાળવું જોઈએ. જે વર્તમાનમાં જીવે છે તે હવે મરી જશે એવું તેનું અમંગલ મારે શામાટે ચિંતવવું જોઈએ ? પરમકરુણાલુ પરમાત્માની કૃપાથી તે જીવશે એમ તેનું મંગલ મારે શામાટે ન ચિંતવવું ? લૌકિક તથા અલૌકિક ઉપાયો યથાશક્તિ કર્યા છતાં પણ જે તેના જીવનનિર્વાહક પ્રારબ્ધકર્મની સમાપ્તિ થવાથી તેનું મરણ થયું તો તેથી પણ મારે ચિંતાને વશ થવું ઉચિત નથી. તેનું મરણ થવાથી જે હું નિરંતર ઝુર્ચા કરું તો તે મરણ પામનાર મનુષ્ય કાંઈ પુનઃ જીવન પામનાર નથી, ને મારી ચિંતાથી તેને કોઈ પણ પ્રકારનો લાભ પણ થનાર નથી. મરનારના જીવાત્માનું બહું થાઓ, અને તે જ્યાં જે સ્થિતિમાં હોય ત્યાં તે સુખી થાઓ, એવી શુભ ભાવના મારે તે જીવાત્માના બલામાટે કરવી ઉચિત છે, પણ મરનાર મનુષ્યના મરણથી શોકાગ્નિવડે બળ્યા કરવું, તેના વિયોગથી ઝુર્ચા કરવું, રોયા કરવું, કપાળ કે છાતી ફૂટવાં, કે વિલાપ કર્યા કરવો તે મરનાર મનુષ્યનું ને મારું હિત કરનાર નથી, એ શાસ્ત્રવચનોથી ને લૌકિકજનોના અનુભવથી સિદ્ધ છે, માટે મારે તે અપકારક પ્રવૃત્તિઓનો અવશ્ય પરિત્યાગ કરવો જોઈએ.

જ્યારે મનુષ્યના શરીરને મંદવાડ પ્રાપ્ત થયો હોય ત્યારે તેણે જે હું આમ માંદોજ રહીશ તો મારા પ્રાપ્તવ્યવહારનું શું થશે ? વા જે મારું મરણ થશે તો પરલોકમાં મારા જીવાત્માનું શું થશે ? વા મારી

પાછળ મારા પોષ્યવર્ગનો નભાવ શી રીતે ચાલશે ? વા મારો પ્રાપ્ત-  
વ્યવહાર કોણ ચલાવશે ? વા મારો પોષ્યવર્ગ નિરાધાર થઇ બહુ દુઃખી  
થઇ જશે, એવા પ્રકારની ચિંતાને વશ થઈ તેણે દુઃખી થવું ઉચિત  
નથી, પણ તેણે આમ વિચારવું જોઇએ; જે મંદવાડ મને થયો છે તે મંદ-  
વાડ મને સર્વદા રહેવાનો સંભવ નથી. મે ને મેમાન કેટલા દિવસ રહે છે ?  
વરસાદ જેમ વરસવાનું કામ બંધ કરે છે, અને કોઇને ઘેર આવેલો મેમાન  
પણ પોતાનું આવવાનું પ્રયોજન પૂરું થયે વિદાય થઇ જાય છે, તેમ મારા  
શરીરને પ્રાપ્ત થયેલો આ મંદવાડ પણ મારા મંદપ્રારબ્ધકર્મની સમાપ્તિ થયે  
અવશ્ય દૂર થઇ જશે, અને હું મારા આ મંદવાડથી મુક્ત થઇ  
નીરોગસ્થિતિનો અનુભવ કરીશ. મારે મારા મરણની શંકા લાવી  
ચિંતા કરવી પણ ઉચિત નથી. જે પ્રારબ્ધકર્મના ઉદયથી મારા આ  
સ્થૂલશરીરની ઉત્પત્તિ થઇ છે તે પ્રારબ્ધકર્મની સમાપ્તિ થયા વિના  
મારા આ સ્થૂલશરીરથી તેમાં રહેલા જીવાત્માનો વિયોગ થવાનો લેશ  
પણ સંભવ નથી. મનુષ્ય સો ગોળીઓ લાગ્યા છતાં, વા તરવારના  
સો ધા પડયા છતાં પણ, જે તેનું પ્રારબ્ધકર્મ સમાપ્ત થયું ન હોય તો  
તે મરતો નથી, અને જે તેનું પ્રારબ્ધકર્મ સમાપ્ત થયું હોય તો તેને  
એક કાંટો વાગી તેમાંથી ઝામરો થઇ તે મરણ પામે છે એમ વિદ્વાનો  
કહે છે, તો મારે મારા પ્રારબ્ધકર્મપર વિશ્વાસ રાખી મારા મનને  
નચિત રાખવું જોઇએ. જે મારું પ્રારબ્ધકર્મ સમાપ્ત થયું હશે તો  
અવશ્ય મારું મરણ થશે એમાં શંકા નથી. તે મરણને અટકાવી  
શકવાનું મારામાં લેશ પણ સામર્થ્ય નથી. જે કાલે જે થવાનું હશે  
તે સમય આવે અવશ્ય થશેજ, તેને હું અટકાવી શકવાનો નથી,  
ત્યારે મારે નકામી ચિંતા કરી મારા મનને તથા મારા શરીરને  
નકામાં શામાટે તપાવ્યા કરવાં જોઇએ ?

કોઇ દુર્જનો પોતાનો અનુચિત સ્વાર્થ નહિ સધાવાથી, વા પોતાનો કે પોતાનાં સગાંનો કે પોતાના સ્નેહીઓનો અનુચિત સ્વાર્થ સાધવાની દુષ્ટેચ્છાથી, અથવા સર્જનોને અકારણ દુઃખ દેવાના પોતાના કુસ્વભાવથી જો કોઇની નિંદા કરે વા અન્યદ્વારા તેની નિંદા કરાવે તો તે મનુષ્ય પોતાના અંતઃકરણને ચિંતામાં નિમગ્ન નહિ થવા દેતાં તેને આવી હિતકર ભાવનાવડે સુપ્રસન્ન રાખવા પ્રયત્ન કરવો જોઇએ:—જો તે મનુષ્ય કે મનુષ્યો મારા સ્થૂલશરીરની નિંદા કરતા હોય તો તે મનુષ્ય કે મનુષ્યો મારા શુભકર્મમાં મને સાહાય્ય કરનારા છે એમ મારે સમજવું જોઇએ. હું મારા સ્થૂલશરીરમાં રહેલી અહંતા, મમતા, તન્મયતા, આસક્તિ ને રમણીયતાની બ્રાંતિ છોડવામાટે શાસ્ત્રોએ, મારા સદ્ગુરુએ ને સત્પુરુષોએ ઉપદેશ કરેલા વિવેકનો અભ્યાસ કરી મારા સ્થૂલશરીરની તે અસત્, જડ, કૃત્સિત, ક્ષણપરિણામી ને તેમાં રાગ રાખનારને દુઃખ આપનાર છે એમ હું તેની તેમાં અનાદિકાલથી રહેલી સત્યપણાની, ચેતનપણાની, રમણીયપણાની ને સુખદપણાની બ્રાંતિને નિર્મૂલ કરવામાટે નિરંતર નિંદા કરું છું. હું મારા સ્થૂલશરીરની નિંદા કરી તેમાં અનાદિ કાલથી રહેલો મોહ દૂર કરવામાટે જે પ્રયત્ન કરું છું તેમાં દુર્જનો મારા સ્થૂલશરીરની નિંદા કરી મને સાહાય્ય કરે છે, તેથી મારે મારા સ્થૂલશરીરની થતી નિંદાથી ચિંતા નહિ કરતાં વા મારા સ્થૂલશરીરના નિંદકોનો દ્વેષ નહિ કરતાં મારે તેમનો ઉપકાર માનવો જોઇએ. હવે જો તે દુર્જનો મારા આત્માની નિંદા કરતા હોય તોપણ મારે તે નિંદાથી ચિંતા ન કરવી જોઇએ, કેમકે મારો સચ્ચિદાનંદાદિ સ્વભાવવાળો આત્મા તે દુર્જનોના આત્માથી લેશ પણ ભિન્ન નથી. મારા આત્માની નિંદા કરવાથી તેઓ અજ્ઞાણતાં પોતાના આત્માનીજ નિંદા કરે છે. તે દુર્જનો પોતાના અંતઃકરણમાં-

ના પાપસંસ્કારોના બહુપણાથી અજ્ઞાનને વશ થઇ પોતાના આત્માની નિંદા કરે તેમાં વિનાસમજે મારે શામાટે ચિંતા કરવી જોઇએ? જો મારે બ્રહ્મવેત્તા થવું હોય તો મારે દુર્જનોની સર્વ પ્રકારની નિંદાની સર્વદા ઉપેક્ષાજ કરવી જોઇએ. બ્રહ્મવેત્તાઓ તો કોઇ દુર્જનો પોતાની નિંદા કરે, વા કોઇ દુર્જનો પોતાનું અપમાન કરે, તો તે નિંદા તથા અપમાન પોતાને દ્વષણ આપનારાં ન સમજતાં તે બંનેને પોતાના બૂધણરૂપ માને છે, તેથી તેમની નિર્મલ, વિશાલ ને સ્થિરતા પામેલી બુદ્ધિમાં નિંદકોનાં વચ્ચનોથી કે અપમાનથી કાંઇ પણ ક્ષોભ થતો નથી. મારે જો બ્રહ્મવેત્તા થવું હોય તો મારે પણ મારી નિંદાને અને મારા અપમાનને મારા દ્વષણરૂપ નહિ સમજતાં બૂધણરૂપ સમજવાં જોઇએ. જેમ મલમૂત્રનો ત્યાગ કરનાર મનુષ્યના મલમૂત્રની કોઈ મૂર્ખ મનુષ્ય નિંદા કરે તો તેની તે નિંદાથી મલમૂત્રનો ત્યાગ કરનારા મનુષ્યની કાંઈ પણ હાનિ થતી નથી, તેમ જો આત્મવેત્તા પુરુષે અસત્, જડ ને દુઃખરૂપ જાણી પોતાના સ્થૂલશરીરને તથા સૂક્ષ્મશરીરને પોતાના અસંગ ને અવિકારી આત્મામાંથી દૂર કરી નાંખ્યાં છે તે આત્મવેત્તાના સ્થૂલશરીરની તથા સૂક્ષ્મશરીરની જો કોઇ દુર્જનો નિંદા કરે તો તેમની તે નિંદાથી તે આત્મવેત્તાની કાંઇ પણ હાનિ થતી નથી. હું જો આત્મવેત્તા હોઉં તો મારે પણ મારા સ્થૂલસૂક્ષ્મશરીરની નિંદાથી શોકને વશ નજ થવું જોઇએ, અને જો હું આત્મવેત્તા ન હોઉં, પણ આત્મવેત્તા થવા ઇચ્છતો હોઉં તોપણ મારે મારા સ્થૂલસૂક્ષ્મશરીરની કોઇ દુર્જનો નિંદા કરે તો તે સહન કરવાનો સ્વભાવ પાડવો જોઇએ.

વળી કોઈ દુર્જન જો કોઇ સજ્જનની નિંદા કરે તો તે સજ્જનને આમ વિચારવું જોઇએ:—જો કોઈ દુર્જનો મારી નિંદા કરીને પ્રસન્નતાનો

અનુભવ કરતા હોય તો તેઓ મારા કોઇ પણ પ્રકારના પ્રયત્નવિના મારા ઉપર અનુગ્રહ કરે છે. પોતાનું કલ્યાણ ઇચ્છનારા મનુષ્યો બીજા મનુષ્યોને સંતોષ આપવામાટે પોતે ઘણા કષ્ટથી જે ધન મેળવ્યું હોય તે ધન પણ તેમને આપે છે; અને આ દુર્જનો તો મેં તેમની કોઇ પણ પ્રકારની કાંઇ પણ સેવા કરી નથી, કે તેમને કાંઇ પણ ધન આપ્યું નથી, છતાં માત્ર મારી નિંદા કરીનેજ તેઓ આનંદાનુભવ કરે છે. વળી આ પૃથિવીપર મનુષ્યોને દીનપણું ને દુઃખીપણું બહુ સુલભ છે, પણ અદીનપણું ને સુખીપણું દુર્લભ છે. એવી દુઃખમય પૃથિવીઉપર રહેનાર કોઇ મનુષ્ય જો મારી નિંદા કરીને પ્રસન્ન થતો હોય તો ભલે તે મનુષ્ય મારી સમીપમાં કે મારી પછવાડે તેની ઇચ્છા થાય એવી રીતે મારી નિંદા કરે. વળી આ દુર્જનોને મારે મારી માતા આદિના કરતાં પણ વધારે ઉપકારક ગણવા જોઇએ, કેમકે મારી માતા આદિએ તો મારી બાળ્યાવસ્થામાં મારો વિષદાઇપ મલ્લ ઠીકરાથી ઊસરડ્યો હતો, અને આ દુર્જનો તો મારી નિંદા કરી મારા પાપસંસ્કારરૂપ મલ્લને પોતાના મુખરૂપ પાત્રવડે ઊસરડે છે.

ચિંતા કરવાથી મનુષ્યના સ્થૂલશરીરના રસાદિ સાતે ધાતુઓ બગડે છે, તેનો જઠરાગ્નિ મંદ થાય છે, તેના સ્થૂલશરીરનું સામર્થ્ય ઘટે છે, તેની ઇન્દ્રિયોનું સામર્થ્ય ક્ષીણ થાય છે, તેનું બુદ્ધિબલ ઘટે છે, અને તેનું પ્રાણબળ પણ ઘટે છે. મનુષ્યનું મન ચિંતામાં નિમગ્ન રહે તો તે મનુષ્યથી સંધ્યાદિ શાસ્ત્રોક્ત નિત્યકર્મ, પરમાત્માની ભક્તિ, યોગાભ્યાસ કે બ્રહ્મજ્ઞાનનાં શ્રવણમનનાદિ સાધનોનું સેવન થઇ શકતાં નથી. આવી રીતે 'સર્વ' પ્રકારે ચિંતા હાનિ કરનારી છે, માટે કોઇ પણ મનુષ્ય જો મારી કોઈ પણ પ્રકારની નિંદા કરે તો તેથી મારે ચિંતાને વશ થવું ઉચિત

નથી, પણ સ્વાભાવિક પ્રસન્નતામાં રહેવુંજ ઉચિત છે.

મેં આ મનુષ્યોનું કદી કાંઈ પણ બગાડ્યું નથી, પણ જલદું મારાથી જેટલું બની શકે તેટલું તેમનું મેં બહું કર્યું છે, અને તેમના બલ્લામાં મેં મારાથી બની શકે તેટલો ભાગ પણ લીધો છે, છતાં આ લોકો ભાંડ, કોળા, વાધરી, ઢેડ કે ભંગીના જેવા હલકા શબ્દો બોલી શામાટે મારી નિંદા કરે છે ? એવો વિચાર કરીને પણ મારે મારા મનને ચિંતાયુક્ત કરવું ઉચિત નથી. કૃતદ્વી મનુષ્યોનો સ્વભાવજ એવો હોય છે કે તેઓ તેમના ઉપર અન્ય સજ્જનને કરેલા ઉપકારનું લેશ પણ સ્મરણ કરતા નથી, અને તેમને અકારણ અપકાર કરવાની પ્રવૃત્તિ કરે છે. હડકાયું વા કરડકણું કૂતરું જેમ પ્રયોજનવિના નિરપરાધી મનુષ્યને કરડે છે, નાગ જેમ પ્રયોજનવિના નિરપરાધી મનુષ્યને ડસે છે, અને વિંછી જેમ પ્રયોજનવિના નિરપરાધી મનુષ્યને ડાંખ મારે છે, તેમ દુર્જનો પણ પોતાના દુષ્ટ સ્વભાવને વશ થઈ કોઈ પણ પ્રકારના પોતાના યોગ્ય પ્રયોજનવિના સજ્જનોની નિંદા કરવામાં પ્રવૃત્ત થાય છે. દુર્જનો મચ્છરના જેવા છે, તેઓ મનુષ્યાદિને પગે પણ લાગે છે, અને ડાંખ મારીને તેમનું લોહી પણ પીએ છે. જેમ મરચાં સ્વભાવથી તીખાં હોય છે, ને કાંકચ સ્વભાવથી કડવી હોય છે, તેમ દુર્જનો સ્વભાવથીજ સજ્જનોની નિંદા કરનારા હોય છે. જો હું આવા શુભ વિચારોનું આદરપૂર્વક સદા સેવન કર્યા કરું તો મારું અંતઃકરણ ચિંતારૂપ અગ્નિથી દાહ નજ પામે.

કોઈ વિશાલકાયાવાળો ભદ્રજાતિનો ઉત્તમ હાથી કોઈ ગામની પાસેથી આવ્યો જતો હતો. તેને જોઈ કેટલાંક કૂતરાં બસવા લાગ્યાં, ને કેટલાંક ગધેડાં ભૂંકવા લાગ્યાં. તેમનું બસવું ને ભૂંકવું સાંભળી તે હાથીના મનમાં લગાર ખેદ થયો. પછી ન્યારે એક રાજહંસે

તે હાથીને કહ્યું કે:-“ જે બસે છે તે કૂતરાં છે, ને જે ભૂંકે છે તે ગધેડાં છે, તે બંને કુલવાનુ પ્રાણી નથી,” એવું તે રાજહંસનું કહેવું સાંભળી તે હાથીએ ખેદનો ત્યાગ કર્યો. જેમ આ હાથીએ પોતાને જોઈ બસનારાં કૂતરાં છે, અને ભૂંકનારાં ગધેડાં છે એમ જ્યારે જાણ્યું ત્યારે તેણે ખેદનો ત્યાગ કર્યો, તેમ સજ્જનો જ્યારે મારી નિંદા કરનારા દુર્જનો છે એમ જાણે છે ત્યારે તેઓ ખેદ કરતા નથી. મારે પણ સજ્જનોની પેઠે મારી નિંદા કરનારા દુર્જનો છે એમ જાણી ખેદ નહિ કરતાં પ્રસન્ન રહેવું જોઈએ.

લંગી પૈસા લઇને અન્ય મનુષ્યોનો મલ ઊપાડે છે, અને ઘોળી પૈસા લઇને અન્ય મનુષ્યોના કપડાંમાંનો મલ ધુએ છે, અને દુર્જનો તો પૈસા લીધાવિનાજ પોતાના દુષ્ટ સ્વભાવને વશ થઇ અન્ય જનોના અંતઃકરણમાં જે પાપસંસ્કારો રહ્યા હોય તે પાપસંસ્કારોને તેમની નિંદા કરી તેમના અંતઃકરણમાંથી પોતાના અંતઃકરણમાં પ્રવેશ કરાવે છે એમ સમજનારા વિવેકી મનુષ્યો જે કોઇ દુર્જનો પોતાની નિંદા કરે તો તેથી શોકને વશ નહિ થતાં પ્રસન્ન થાય છે, તો મારે પણ કોઇ દુર્જનો મારી નિંદા કરે તો તેથી શોકને વશ નહિ થતાં પ્રસન્ન રહેતાં શીખવું જોઈએ.

દુર્જનો આંધળાજેવા હોય છે, અર્થાત્ તેમના અંતઃકરણમાં પોતાના અંતઃકરણમાં ને ઈંદ્રિયોમાં રહેલા મહાન દોષો જોવાનું લગાવે સામર્થ્ય હોતું નથી. તેઓ માત્ર પારકા દોષો જોવામાં જ ગીધના જેવી તીક્ષ્ણ દષ્ટિ રાખનારા હોય છે. તેઓ જેમનામાં લેશ પણ દોષ ન હોય એવા મનુષ્યોમાં લંચંકર દોષોનો આરોપ કરવામાં પણ પાછા હઠતા નથી, કેમકે તેમના પાપસંસ્કારબહુલ અંતઃકરણમાં કર્મફલપ્રદાતા-સત્તાનો-પરમેશ્વરનો-લેશ પણ ડર હોતો નથી, પોતાની ભુદ્ધિના

દુરુપયોગથી ઈશ્વરના અપરાધી થવાય છે એમ પણ તેઓ જાણતા નથી. તેઓ અસત્યમાં રચીપચી રહેલા હોવાથી અસત્યના જેવું બીજું મોટું પાપ નથી એમ પણ સમજતા નથી, અને સજ્જનો અમારા આવા નિર્લજ્જપણાથી અમારો ને અમારા કુલનો તિરસ્કાર કરશે એમ પણ તે સમજતા નથી. તેઓ પોતાની યોગ્યતાનો લેશ પણ વિચાર કર્યા વિના જેનો ઉપદેશ સમજવાની પોતાની કાંઈ પણ યોગ્યતા હોતી નથી તેમને શીખામણ દેવાની ને તેમની નિંદા કરવાની નફટતા કરે છે. આવા દુર્જનોની નિંદાથી શોકને વશ નહિ થતાં તેમની ઉપેક્ષા કરવી જોઈએ એમ સત્શાસ્ત્રો ને વિવેકીઓ કહે છે, તો મારે પણ મારા નિંદકોની નિંદાની ઉપેક્ષાજ કરવી જોઈએ.

જેમના અંતઃકરણમાં સત્યતાનો ને પવિત્રતાનો લેશ પણ નિવાસ નથી, જેઓ “ જૂઠું બચન સો પાપસમાના ” એમ સમજતા નથી, વા સમજવાનો પ્રયત્ન પણ કરતા નથી, જેઓનું વર્તન “ જૂઠું લેના જૂઠું દેના, જૂઠું ભોજન જૂઠું ચખેના ” ઇત્યાદિ વચનોમાં જણાવ્યા પ્રમાણે સંપૂર્ણ અસત્યતાથીજ ભરેલું હોય છે, જેઓ શુભકર્મમાં આગસુ, પ્રમાદી ને અનાદરવાળા હોય છે, અને અશુભ કર્મમાં ઉલ્લોગી, સાવધાન ને આદરવાળા હોય છે, જેઓ શુભપ્રયત્નથી ન્યાયને માર્ગે દ્રવ્ય મેળવવા તથા દ્રવ્યનો સંગ્રહ કરવા ઇચ્છતા નથી, પણ ખોટા પ્રયત્નો કરવા, પરનિંદા કરવી, ને અન્યને ધમકી આપવી ઇત્યાદિ અશુભ પ્રયત્નથી અન્યાયને માર્ગે દ્રવ્ય મેળવવા તથા દ્રવ્યનો સંગ્રહ કરવા ઇચ્છે છે, જેઓ “ કૂડના દાંડીઆ કપાળમાં વાગે ” અને “ જ્યાં કૂડ ત્યાં ધૂળ ” એમ સમજતા નથી, જેઓ પોતાની જાતદવસ્થાનો ઘણો સમય ગામના લોકોની સાથેની ને રાજ્યાધિકારીઓની સાથેની નકામી ખટપટમાં અને સજ્જનોની નિંદા કરવામાં



તથા સજ્જનોને દુઃખ થાય એવા પ્રપંચો કરવામાં વ્યતીત કરે છે, જેઓ “ નિંદાસમાન ન પાપ ” એમ સમજતા નથી, જેઓ દારિદ્ર્ય-માં ને દુઃખમાં સડયા કરતા હોય છે, છતાં પોતાને અધિક દારિદ્ર્ય ને અધિક દુઃખની પ્રાપ્તિ થાય એવા અશુભ કર્મમાં ને પરનિંદામાં રત રહે છે. તેઓ પોતાના પ્રાપ્ત કુસ્વભાવને વશ થઇ કાગડાની ને ગ્રામલુંડની પેઠે પરમલના ભક્ષણરૂપ પરનિંદામાં પ્રવૃત્ત રહે છે. તેઓ સજ્જનોની નિંદા કરે તો શ્વાનના ભસવાની જેમ સિંહ ઉપેક્ષા કરે છે તેમ સજ્જનો તેવા નિંદકોની ઉપેક્ષા કરે છે, તો મારે પણ સજ્જનોના માર્ગને અનુસરી મારી નિંદા કરનારા દુર્જનોની ઉપેક્ષાજ કરવી જોઇએ, પણ ચિંતાને વશ નજ થવું જોઇએ.

કૃતરાંઓનો ભસવાનો અને ગધેડાંઓનો ભૂંકવાનો કુલધર્મ છે એમ જાણનાર મનુષ્યને કૃતરાંઓનું ભસવું કે ગધેડાંઓનું ભૂંકવું સાંભળીને જેમ ખેદ થતો નથી તેમ સજ્જનોની નિંદા કરવી એ દુર્જનોનો પરંપરાવડે પ્રાપ્ત થયેલો વા અંગીકાર કરેલો કુલધર્મ છે એમ જાણી મારે પણ દુર્જનો મારી નિંદા કરે તે સાંભળી ખેદને વશ થવું ઉચિત નથી, પણ પ્રસન્ન રહેવું ઉચિત છે.

મનુષ્યને સુબુદ્ધિ માગી કે વેચાતી મળતી નથી, તેથી પાપ-સંસ્કારવાળા બુદ્ધિહીન દુરાત્માઓ પોતાના પાપસંસ્કારોને વશ થઇ મારી નિંદા કરે તો તે સાંભળી મારે શોકને વશ ન થવું જોઇએ, પણ તેવા બુદ્ધિહીન મનુષ્યોઉપર દયાજ રાખવી જોઇએ.

મારા મનમાં જે માનની, સત્કારની, પૂજની કે સ્તુતિની ધાટી તૃણા હોય તો જે કોઇ મારી નિંદા કરે, જે કોઇ મારું અપમાન કરે, અને જે કોઇ મને તાડન કરે તો મારું મન શોક કરવા લાગે એ સ્વાભાવિક છે, પણ જે મારા મનમાં માન આદિની ધાટી તૃણા

ન હોય તો પછી જો કોઈ દુર્જનો મારી નિંદા કરે તો તેમાં મારી કંઈ વાતની હાનિ થાય છે કે મારે ચિંતાનું દાસત્વ સ્વીકારી દુઃખી થવું જોઈએ ?

જેમ દુર્જનોની નિંદાથી કે તેઓ કોઈ પણ પ્રકારનું દુઃખ આપે તેથી મારે ચિંતાને વશ ન થવું જોઈએ, તેમ મારાં અણસમજી સગાંઓ મારી નિંદા કરે, વા મને દુઃખ આપે, તો આ મારા કોઈ દુષ્ટ પ્રારબ્ધકર્મનું ફલ છે, અથવા તેમના દુષ્ટ સંસ્કારોનો ઉદય થયો છે, તેથી તેઓ આમ કરે છે એમ સમજી, વા આ ખીચારાં અજ્ઞાનને વશ થઈ પોતાના અંતઃકરણમાં પાપસંસ્કારોનો વધારો કરે છે તેથી તેઓ દયાનાં પાત્ર છે એમ વિચારી, મારે મારા મનને ચિંતારહિત પ્રસન્ન રાખવું જોઈએ.

મારામાં રહેલા શુભ ગુણોને આ દુર્જનો દેખતાજ નથી, ને દ્વેષાદિને વશ થઈ મારામાં દોષોનો મિથ્યા આરોપ કરીને મને દુઃખ આપવાનો પ્રયત્ન કર્યા કરે છે એવો વિચાર કરીને પણ મારે મારા મનને શોકસાગરમાં નિમગ્ન કરવું ઉચિત નથી. જો મારામાં શુભ ગુણો હશે તો એ દુર્જનોના મિથ્યા પ્રલાપથી તે લેશ પણ દૂર થવાના નથી, ને તે સજ્જનોની દષ્ટિબહાર રહેવાના નથી. નાસિકાના રોગીઓ સો વાર સોગન ખાઈને કહે કે “કસ્તૂરીમાં લગારે સુગંધ નથી,” તો તેથી કસ્તૂરી કંઈ સુગંધરહિત થાય છે ? તેના ઉત્તમ સુગંધને નાકના રોગવિનાના માણસો સ્પષ્ટ જાણે છે. ઘૂડો, વાગોળો ને છઠ્ઠુંદરો એ બધાં બેળાં થઈ પ્રતિજ્ઞાપૂર્વક કહે કે “સૂર્યમાં લગારે પ્રકાશ નથી ” તો તેથી અતિતેજસ્વી સૂર્ય પ્રકાશ-હીન થઈ જતો નથી, અને તેના મહાપ્રકાશને સર્વ દિવાચર પ્રાણીઓ સ્પષ્ટ જાણે છે. ગ્રામજીવ કે ગ્રામસિંહ (શ્વાન) સિંહને વા હાથીને બલહીન ધારે, તો તેથી સિંહના કે હાથીના બલની લેશ પણ ન્યૂનતા થઈ

જતી નથી. આવાં લોકપ્રસિદ્ધ ઉદાહરણોથી મારા શુભ સામર્થ્યની નિંદા કરનાર દુષ્ટ માણસોનાં કથનોથી મારે મારા મનને શોકાધીન કરવું ઉચિત નથી.

અસુરો દેવોના પરાક્રમની અવગણના કરે, તો તેથી જેમ દેવો શોકને વશ થતા નથી, તેમ અસુરોના જેવા સ્વભાવવાળા આસુરી મનુષ્યો મારી નિંદા કરે, તો તેથી મારે પણ શોકાધીન થવું ઉચિત નથી. સર્વત્ર પરમાનંદરૂપ બ્રહ્મજી વિલસી રહ્યું છે આ વેદાંતશાસ્ત્રના ઉપદેશને સત્ય માની મારા નેત્રવડે ને હૃદયવડે તે પરમાનંદરૂપ બ્રહ્મને સદા વિલોકતા રહી સર્વદા સુપ્રસન્નજ રહેવું જોઈએ.

બહારના પ્રતિકૂલ મનાતા પ્રસંગોના અનુભવથી વા શોકનો ઉદય કરનારા મારા અંતઃકરણમાં રહેલા કુસંસ્કારોના ઉદયથી જ્યારે મારું મન શોકનો અનુભવ કરવા લાગે ત્યારે મારે કોઈ પવિત્ર વસ્તુઉપર વા હરિહરની કે સદ્ગુરુની પ્રતિમાપર આદરપૂર્વક ત્રાટક કરવું જોઈએ, કે જેથી મારું અંતઃકરણ પોતાની સ્થિરતા થવાથી શોકનો પરિત્યાગ કરી આનંદનો અનુભવ કરવા લાગે. શોકાવિર્ભાવ-વેલા જે હું પરમાત્માની કીર્તનભક્તિ કરવા લાગું તો તેથી પણ મારું અંતઃકરણ શાંત થઈ શોકનો અનુભવ કરવાનું ત્યજી દઈ પરમાનંદનો અનુભવ કરવા લાગે. અનુલોભવિલોભપ્રાણુયામના વા ભક્તિકા-પ્રાણુયામના અભ્યાસવડે પ્રાણુનો નિરોધ કરવાથી મનનો નિરોધ થતાં પણ મન શોકાનુભવનો પરિત્યાગ કરી આત્માના આનંદસ્વભાવનો અનુભવ કરવા લાગે છે, માટે જ્યારે જ્યારે મારું મન શોકને વશ થાય ત્યારે ત્યારે મારે અનુલોભવિલોભપ્રાણુયામ વા ભક્તિકા-પ્રાણુયામ કરવા લાગવું જોઈએ, અને પ્રાણુના નિરોધવડે મનનો નિરોધ કરી મનમાં ઉપજતા પરિતાપને શમાવી દેવો જોઈએ. પરમાત્મા-

નું ધ્યાન કરવાથી પણ મનુષ્યનું મન પરમાત્મામાં જોડાઈ પરમાત્માના પરમાર્નવસ્થાભાવનો અનુભવ કરવા લાગે છે, તેથી મારું મન જ્યારે શોકને વશ થાય ત્યારે શોકની નિવૃત્તિ કરવામાટે મારે મારા મનને પરમાત્મધ્યાનમાં જોડવું જોઈએ. સત્શાસ્ત્રોનું પ્રીતિપૂર્વક વાચન કરવાથી કે મહાપુરુષોનો આદરપૂર્વક સમાગમ સેવવાથી પણ મનુષ્યના મનની ચિંતા દૂર થાય છે, માટે મારું મન જ્યારે ચિંતાથી પરાભવ પામવા લાગે ત્યારે મારે પણ પરમાદરથી સત્શાસ્ત્રનું વાચન કરવા લાગવું જોઈએ, વા પૂજ્ય મહાપુરુષોનો આદરપૂર્વક સમાગમ કરવામાં પ્રવૃત્ત થવું જોઈએ.

જેમ નારદજી દેશ, કાલ ને વસ્તુના વિભાગથી રહિત બ્રહ્માના (બ્રહ્માના) દંઠ સાક્ષાત્કારથી શોકસાગરના પારને પામ્યા હતા તેમ હું જે શોકના પારરૂપ બ્રહ્માનો દંઠ સાક્ષાત્કાર કરીશ તો હું પણ શોકસાગરના પારને પામીશ.

એ પ્રમાણે ચિંતાનો પરિત્યાગ કરવામાટે કરવાયોગ્ય શ્રેયોભાવના પૂરી થઈ. ૬

### ૭ અસૂયાને દૂર કરવાની શ્રેયોભાવના.

અન્ય મનુષ્યાદિના શુભગુણમાં, શુભવિચારમાં ને શુભપ્રવૃત્તિમાં જે દોષનો આરોપ કરવો તે અસૂયા કહેવાય છે. જે મનુષ્યોના અંતઃકરણમાં પાપસંસ્કારોના બહુપણાથી તમોગુણનું પ્રધાનપણું હોય છે તેમના અંતઃકરણમાં મનુષ્યોના ગુણદોષને ઓળખવાનું જોઈએ તેવું સામર્થ્ય ન હોવાથી તથા અયોગ્ય સ્વાર્થ સાધવાની કે યોગ્યતાવિના કીર્તિ મેળવવાની લાલસા તેમના અંતઃકરણમાં વધારે પડતી હોવાથી તે મનુષ્યોના અંતઃકરણમાં અસૂયાનામનો દોષ વધારે પ્રમાણમાં હોય છે.

એ અસૂયાદોષ મનુષ્યના અંતઃકરણમાં રહેલા પુણ્યસંસ્કારોનો નાશ કરનાર ને તેના અંતઃકરણમાં નવા પાપસંસ્કાર પાડનાર છે, માટે જોઓ આ લોકના નિર્દોષ સુખને, પરલોકના દિવ્ય સુખને કે મોક્ષરૂપ અવિનાશી સુખને ધૃઞ્છતા હોય તેમણે જો પોતાના અંતઃકરણમાં અસૂયાદોષ હોય તો તે ત્યજવા પ્રસંગનો વિચાર કરી નીચે જાણાવેલી અથવા તેને મળતી શુભભાવના આદિ કરી પોતાના અંતઃકરણમાં રહેલા અસૂયાદોષનો તથા તેના હેતુભૂત પાપસંસ્કારોનો વિનાશ કરવો જોઈએ.

મારે સત્શાસ્ત્રોના પ્રીતિપુરઃસર ને સમજપૂર્વક વાચનમનનવડે અને વિવેકી પંડિત પુરુષોના આદરપૂર્વક સમાગમવડે તથા શ્રાત્રિય ને બ્રહ્મનિષ્ઠ પુરુષોનાં પરમાદરસહિત દર્શન, સંગ ને સેવાવડે મારા અંતઃકરણમાં રહેલા ગુણદોષોને ઓળખવાનું સામર્થ્ય મેળવવું જોઈએ. જો હું આવો શુભપ્રયત્ન દીર્ઘસમય, નિરંતર, આદરપૂર્વક કરતો રહું તો મારું અંતઃકરણ ગુણદોષોના સ્વરૂપને જાણવાના બલવાળું થવાથી હું મારા અંતઃકરણમાં રહેલા અસૂયાનામના દોષને જાણી શકું, ને તેને ત્યજવાનો શાસ્ત્રોક્ત શુભપ્રયત્ન પણ કરી શકું. સત્શાસ્ત્રો, પરમાત્માના અનન્યભક્તો, યોગીઓ, બ્રહ્મવેત્તાઓ ને શાસ્ત્રને પ્રમાણરૂપ માની તે પ્રમાણે વર્તનારા શિષ્ટજનો અસૂયાને દોષરૂપ કહે છે તો મારે એ અસૂયા ગુણરૂપ નથી, પણ દોષરૂપજ છે એમ નક્કી કરવું જોઈએ. અંતઃકરણાદિમાં રહેલા સર્વ દોષ મનુષ્યાદિને સર્વથા સર્વદા અપકારકજ છે એમ શાસ્ત્રાદિનું કહેવું છે, માટે મારે અસૂયા દોષરૂપ હોવાથી સર્વથા ત્યજવાયોગ્ય છે એમ નક્કી કરી તે પ્રમાણેજ વર્તવું જોઈએ. તેમાં લેશ પણ પ્રમાદ નજ કરવો જોઈએ.

આ પૃથિવીપર ચાર પ્રકારનાં માણસો છે. પ્રથમ પ્રકારનાં પામર માણસો ગુણદોષનું સ્વરૂપજ સમજતાં નથી તેથી તેમના પાપ-

મય અંતઃકરણવડે તેમને મનુષ્યાદિના સર્વ શુભગુણોમાં બહુધા દોષનું દર્શન થાય છે. બીજા પ્રકારનાં સામાન્ય વિવેકી માણસો મનુષ્યાદિમાં રહેલા ગુણોને ગુણોરૂપે ને દોષોને દોષોરૂપે જાણવાનાં ન્યૂનાધિક બદલાવાળાં હોય છે. ત્રીજા પ્રકારનાં મધ્યમ વિવેકી માણસો મનુષ્યાદિમાં તેમના પાપસંસ્કારોથી રહેલા દોષોનું દર્શન કરવાથી મનુષ્યને કાંઈ લાભ થતો નથી, પણ દોષ જોનારનું મન બગડવારૂપ હાનિ થાય છે, અને મનુષ્યાદિમાં તેમના પુણ્યસંસ્કારોથી રહેલા શુભગુણોનું દર્શન કરવાથી મનુષ્યને પુણ્યસંસ્કારની પ્રાપ્તિ થવારૂપ લાભ થાય છે, માટે મનુષ્યાદિમાં રહેલા દોષોની ઉપેક્ષા કરવી, અને તેમનામાં રહેલા શુભગુણોને આદરપૂર્વક જોવા એ મનુષ્યનું હિત કરનાર છે એમ સમજી મનુષ્યાદિમાં રહેલા શુભગુણોનેજ જીએ છે, અને ચોથા પ્રકારનાં પરમવિવેકી માણસો જેમણે ત્રણ ગુણોનું અતિક્રમણ કરી પરમપાવન બ્રહ્મમાં અભેદભાવે સ્થિતિ કરી હોય છે તેઓ ગુણ તથા દોષ એ બંને માયાના કાર્યરૂપ હોવાથી તેને વિચાર કરતાં નથી, પણ સર્વત્ર ત્રણ ગુણોથી ને તેમનાં કાર્યોથી પર રહેલા સૂક્ષ્મતમ ને પરમપવિત્ર બ્રહ્મને ઋતંભરાપ્રજ્ઞાવડે વા અંતર્દષ્ટિવડે અનુભવે છે. આ વિશ્વમાં ચોથા પ્રકારનાં માણસો અતિન્યૂન હોય છે, ત્રીજા પ્રકારનાં માણસો પણ પ્રમાણમાં કાંઈક ન્યૂન હોય છે, બીજા પ્રકારનાં માણસો તેનાથી કાંઈક વધારે હોય છે, અને પહેલા પ્રકારનાં માણસોથી તો આ વિશ્વ ભર્યું છે એમ કહીએ તો તે ખોટું નથી. મારે પ્રથમ સામાન્ય વિવેકી ને પછી મધ્યમ વિવેકી થઈ અંતે પરમવિવેકી થવું જોઈએ. પરમવિવેકી થયા વિના હું મારો મનુષ્યજન્મ સફલ કરી શકું નહિ. જે મારા અંતઃકરણમાં મારા પૂર્વજન્મના પાપકર્મના સંસ્કારોથી અસૂયાદોષ રહ્યા હોય તો તે અસૂયાદોષ મારે અન્ય મનુષ્યાદિમાં

રહેલા શુભગુણાદિભણી દષ્ટિ કરી દૂર કરવો જોઈએ. વિવેક તથા ગુણગ્રાહક દષ્ટિ મેળવવાથી અને પોતાના અંતઃકરણમાં રહેલો અસૂયા-દોષ દૂર કરવામાટે કૃપા કરવાની પરમાત્માની આદરપૂર્વક પ્રાર્થના કર્યા કરવાથી મનુષ્યના અંતઃકરણમાં રહેલો અસૂયાદોષ દૂર થાય છે, માટે મારે પણ મારા અંતઃકરણમાં રહેલો અસૂયાદોષ દૂર કરવામાટે એ પ્રમાણે પ્રયત્ન અવશ્ય કરવો જોઈએ.

અસૂયા દોષરૂપ હોવાથી મને આ લોકમાં તથા પરલોકમાં અપ-કાર કરનારી છે, પણ લગારે ઉપકાર કરનારી નથી. પાપ વા દોષ પોતાના પરિપાકકાલે પાપકર્મ કરનાર મનુષ્યને અવશ્ય દુઃખ આપે છે. દુઃખ સર્વ મનુષ્યને અપ્રિય લાગે છે. મને પણ દુઃખ ગમતું નથી, માટે મારે દુઃખના કારણભૂત અસૂયાનો સદાગ્રહ રાખીને શીઘ્ર પરિ-ત્યાગ કરવો જોઈએ.

જેમ જે મનુષ્યના નેત્રમાં કમળો થયો હોય તે મનુષ્ય સર્વ રંગની વસ્તુને તે તે રંગવાળા નહિ જોતાં પોતાના નેત્રમાંની પીળાશનું તેમાં આરોપણ કરી પીળા રંગવાળા જુએ છે તેમ અસૂયાદોષયુક્ત અંતઃકરણવાળા મનુષ્યે પણ પોતાના અંતઃકરણમાં રહેલા દોષોને અન્ય સજ્જનોના અંતઃકરણાદિમાં જુએ છે. તે દૂષિત હૃદયવાળા દુર્જનો ગીતાજીએ સહયંથમાંથી પણ આવો અવજો અર્થ કાઢે છે:—“જેમ અર્જુને જયપરાજયાદિને સમ માની યુદ્ધ કર્યા કર્યું તેમ સજ્જનોની અમે નિરંતર કરેલી નિંદા લોકો સાચી માને કે ખોટી માને તેનો વિચાર નહિ કરતાં અમારે તો સજ્જનોની નિરંતર નિંદાજ કર્યા કરવી, કેમકે સદાગ્રહ રાખીને કર્તવ્યમાં મંડ્યા રહેવું એ ગીતાજીનો ઉપદેશ છે !!” અસૂયાદોષથી જ્યારે પાપી માણસોનાં અંતઃકરણો પરાભવ પામી જાય છે ત્યારે તેમની સમજશક્તિ એવી રીતે નાશ પામી જાય છે.

હે પરમાત્મન ! મને આવી અસૂયાનામની રાક્ષસીથી સદા ખચાવો.

મનુષ્યાદિના શુભગુણાદિ જોવામાં કેવલ આંધળા થવું, ને મનુષ્યાદિના શુભગુણાદિને દોષરૂપે જોવામાં હજાર આંખવાળા થવું એ દુર્જનોનો કુસ્વભાવ છે; અને મનુષ્યાદિના ગુણાદિમાં ગુણનું દર્શન કરવામાં હજાર આંખોવાળા થવું, ને મનુષ્યાદિના ગુણાદિને દોષરૂપે જોવામાં આંધળા થવું એ સજ્જનોનો સુસ્વભાવ છે. મારે મારું મહા-મૂઠ્યવાળું મનુષ્યજીવન સફલ કરવા સજ્જનોનો સુસ્વભાવ પ્રાપ્ત કરવો જોઈએ, અને દુર્જનોનો કુસ્વભાવ વિષસમાન ગણી તેનો દહતા રાખી પરિત્યાગ કરવો જોઈએ.

માણસોનાં મલમૂત્રભણીજ દષ્ટિ કર્યાં કરવી, ને તેને ઉપાડ્યા કરવાં તે ભંગીનું કર્મ છે, અને માણસોનાં મુખોભણી દષ્ટિ કરવી એ ઉચ્ચ વર્ણના મનુષ્યનું કર્મ છે. મારે જો ભંગીના જેવું ન ગણાવું હોય, પણ ઉચ્ચ વર્ણના જેવું ગણાવું હોય તો મારે મનુષ્યાદિના દોષો જોવામાં મન નજ રાખવું જોઈએ, પણ તેમના ગુણો જોવામાંજ મન રાખવું જોઈએ. દુષ્ટ કલ્પિકાલના પ્રખલપણાથી મનુષ્યાદિના દોષો જોવા-તરફ જો મારું દુષ્ટ મન જતું હોય તો મારે તેને સદાગ્રહથી રોકવું જોઈએ, ને તેમના ગુણો જોવાતરફ તેને ધૈર્ય ને સાવધાનતાથી વાળવું જોઈએ.

સુખેચ્છુ મનુષ્યે પશુમાંથી માણસ થવું, માણસમાંથી દેવજેવા થવું, દેવજેવામાંથી ઈશ્વરજેવા થવું, અને ઈશ્વરજેવામાંથી બ્રહ્મરૂપ થવું એવો જો સતશાસ્ત્રોનો ને સત્પુરુષોનો ઉપદેશ મને માન્ય હોય તો મારે મારા અંતઃકરણમાં રહેલું પશુપાણું મૂકી દેવામાટે મારા અંતઃકરણમાં રહેલા અસૂયાદોષનો ધૈર્ય ને સાવધાનતા રાખી સર્વથા ત્યાગ કરવો જોઈએ.

મનુષ્ય જેવું જેવું ચિંતન કરે છે તેવો તેવો તે થાય છે એમ શાસ્ત્ર મહાપુરુષો કહે છે, અને સૂક્ષ્મદષ્ટિથી અવલોકન કરનાર



વિવેકી મનુષ્યના જોવામાં પણ તેવુંજ આવે છે. જો હું મનુષ્યાદિમાં રહેલા ગુણોની ઉપેક્ષા કરી તેમના દોષોનુંજ વારંવાર દર્શન કર્યા કરીશ તો હું પણ મનુષ્યાદિના જે દોષોનું હું દર્શન કર્યા કરું છું તે દોષો-વાળો પરિણામે થઈશ. જો મારે કેમ પણ દોષવાળા તથા તે દોષના ફલરૂપ દુઃખના ભોક્તા નજ થવું હોય તો મારે મારા અંતઃકરણમાં રહેલો અન્યના દોષો જોવાનો કુસ્વભાવ ધણામાં ધણો પ્રયત્ન કરીને મૂકી દેવો જોઈએ.

અસૂયા મને શો લાભ કરે છે કે મારે તે પાપિનીનું સેવન કરવું જોઈએ ? અને ગુણગ્રાહકતા મને શો અપકાર કરે છે કે મારે તેનું સેવન ન કરવું જોઈએ ? જો અસૂયા શાસ્ત્રીયદષ્ટિએ ને લૌકિક-દષ્ટિએ સર્વથા અપકારક છે તો મારે સદાગ્રહથી તેનો પરિત્યાગ કરવો જોઈએ, અને ગુણગ્રાહકતા જો શાસ્ત્રીયદષ્ટિએ ને લૌકિકદષ્ટિએ સર્વથા ઉપકારક છે તો મારે પ્રયત્નપૂર્વક તેની પ્રાપ્તિ કરવી જોઈએ.

પોતાના અંતઃકરણમાં રહેલા પાપસંસ્કારોના બલવાનપણાથી કેટલાક મનુષ્યોને સ્વતઃપ્રમાણભૂત ને હિતકર વેદાદિ સત્શાસ્ત્રોમાં દોષદર્શન થાય છે, કેટલાક મનુષ્યોને સર્વથા ને હિતોપદેષ્ટા ઋષિ-મુનિઓમાં ને તેમનાં વચનોમાં દોષદર્શન થાય છે, અને કેટલાકને સંજનનોમાં ને તેમનાં વચનોમાં તથા તેમની પ્રવૃત્તિમાં દોષદર્શન થાય છે. તેમનું શુભને શુભરૂપે જોવાનું બલ નાશ પામી જવાથી તેઓ શુભને શુભરૂપે જોઈ શકતા નથી, પણ અશુભને શુભરૂપે જોવા લાગે છે. તેઓનાં અંતઃકરણ ને વાણી હઠકાયા શ્વાનના જેવાં થઈ જાય છે, ને તેથી તેઓ અયોગ્ય વિચારમાં ને અયોગ્ય પ્રવૃત્તિમાં સર્વદા પ્રવૃત્ત રહી પોતાનો આ ભવ ને પરભવ બગાડે છે. હે પ્રભો ! આવી ઉન્માદભરેલી ને અત્યંત અહિતકર અસૂયાથી મારા અંતઃકરણાદિનું

રક્ષણ કરવા કૃપા કરો.

કેટલાક નાસ્તિક ને ધર્મબ્રષ્ટ વર્તમાનપત્રવાળા ને લેખકો અન્ય જનોની પાસેથી ધમકીઓ આપી બલાતકારે પૈસા કઢાવવામાટે વા સજ્જનોનો દ્વેષ કરવાના પોતાના દુષ્ટસ્વભાવને પોષવામાટે અસૂયા-દોષને વશ થઈ સજ્જનોની નિંદા કરવામાં ને સજ્જનોમાં અણુછતા દોષોનો આરોપ કરવામાં કાલક્ષેપ કરી પોતાના પાપસંસ્કારોમાં વૃદ્ધિ કર્યા કરે છે. તેઓ દ્રવ્યની દુરાશાને વશ થઈ પોતાની વિદ્યાનો આવો ભયંકર ઉપયોગ કરી કર્બજ જેમ પોતાનું મરણ સમીપ આવતાં નાચવા લાગે છે તેમ પોતાનો અધઃપાત સમીપ આવતાં ગાંડાની પેડે જેમ તેમ બકવાદ કરવા લાગે છે. એવી રીતે બણેલા છતાં નહિ ગણેલા મનુષ્યો-પાસે મૂર્ખાઈભરેલાં કૃત્યોમાં પ્રવૃત્તિ કરાવનારી અસૂયા છે. આવી અ-હિતકર અસૂયાથી હે સદ્ગુરો ! મારું સર્વદા રક્ષણ કરવા કૃપા કરો.

અસૂયાથી મલિન રહેનારું હૃદય શાસ્ત્રોક્ત સંધ્યાવંદનાદિ નિત્ય-કર્મ કરવામાં પ્રવૃત્તિ કરી શકતું નથી, પરમાત્માની નવધા ભક્તિમાંની કોઈ એક ભક્તિ કે પરમાત્માની અનન્યભક્તિ તે કરી શકતું નથી, યમાદિ અષ્ટાંગયોગનું અનુષ્ઠાન તે કરી શકતું નથી, તથા વેદાંતશાસ્ત્રનું શ્રવણ, મનન ને નિદિધ્યાસન કરી આત્માનો સાક્ષાત્કાર કરવા પણ તે સમર્થ થતું નથી, અને શુભગુણમાં અનુરાગ રાખવાના સ્વભાવ-વાળું હૃદય એ સર્વ શુભકર્મો સારી રીતે કરી શકે છે, તથા મનુષ્યને કૃતાર્થ થવાની યોગ્યતાએ પહોંચાડે છે, માટે મારે દુષ્ટ અસૂયાનો દંડતાથી પરિત્યાગ કરી શુભગુણમાં અનુરાગ રાખવાનો સ્વભાવ બલવાન કરવો જોઈએ.

શુભગુણને દોષરૂપે જોનારો મનુષ્ય પાપી ગણાય છે. એવા પાપી માણસને શાસ્ત્રોક્ત શુભકર્મોનો, પરમાત્માની ભક્તિનો, યોગનાં અંગોનો

કે જ્ઞાનનાં સાધનોનો ઉપદેશ ન કરવો એમ સતશાસ્ત્રો આજ્ઞા કરે છે, અને શિષ્ટાચાર પણ એવાજ પ્રકારનો છે. જે મારે મારા જીવાત્માનો ઉદ્ધાર કરવો હોય તો મારી યોગ્યતાપ્રમાણે મારે નિષ્કામ-કર્મ, પ્રભુભક્તિ, યોગાનુષ્ઠાન કે વેદાંતશાસ્ત્રનું શ્રવણ આદિ એ સાધનો-માંથી કોઈ એક સાધન યોગ્ય ગુરુપાસેથી ઉપદેશ લઈને સિદ્ધ કરવું જોઈએ, પણ મને મારા અંતઃકરણમાં રહેલા અસૂચાદોષને લીધે કોઈ ગુરુ ઉપદેશ કરે નહિ, એટલે હું મારો કૃતાર્થ થવાનો મનોરથ સિદ્ધ ન કરી શકું. આવી રીતે અસૂચા પરમાર્થના માર્ગમાં મોટા વિઘ્નરૂપ છે, માટે મારે તેનો અવશ્ય પરિત્યાગ કરવો જોઈએ.

મનુષ્યોમાં રહેલા ગુણોને નહિ જોતાં કોઈ પણ પ્રકારે તેમના ગુણોમાં દોષારોપ કરી પ્રસન્ન થનારાં માણસો પોતાના અંતઃકરણમાં રહેલા પાપસંસ્કારોને વશ થઈ ગુણવાનોનો નિરર્થક દ્વેષ કર્યા કરે છે. તેમના દ્વેષ કરવાના સ્વભાવથી તેઓ પાપસંસ્કારની વૃદ્ધિવડે વધારે વિવેકહીન થઈ જેમ તેમ બકવા વા લખવા લાગે છે, ને પોતાના ધંધામાં પાપાચરણ કરવા લાગે છે, પછી ક્રમથી તેઓ ઉન્નતજેવા થઈ પોતાનું મનુષ્યપણું ગુમાવી જીવતાંજ પશુપણાના જેવી વા અસુરના જેવી કે પ્રેતના જેવી સ્થિતિ પ્રાપ્ત કરી ધનધાન્યથી ને શરીરથી દુઃખી થાય છે, ને દ્વેષાનલથી પોતાના અંતઃકરણમાં બળ્યા કરે છે, તથા શિષ્ટોના અનાદરને પ્રાપ્ત થઈ પરિણામે પોતાનો પરલોક પણ બગાડે છે. એવી રીતે અસૂચાદોષ બહુ અપકારક છે માટે મારે તેનો પ્રયત્નપૂર્વક અવશ્ય પરિત્યાગ કરવો જોઈએ.

શુભગુણમાં અનુરાગ રાખવાથીજ અસૂચાનામનો દોષ દૂર થાય છે. શુભગુણના અનુરાગને શિષ્ટો બહુ ઉપયોગી સાધન માને છે. તેઓ તેનું આવું માહાત્મ્ય કહે છે:—“કિં બહુણા બહુણેણું, કિં

તવીએણું કિં વા દાણેણું; ઇક્કં ગુણાણુરાયં, સીકખહુ સુખાણુકુળ-  
ભવણું.” ( બહુ ભણવાથી શું ફલ છે ? બહુ તપ કરવાથી શું ફલ  
છે ? ને બહુ દાન કરવાથી પણ શું ફલ છે ? એક સુખના સમૂહના  
ભવનરૂપ શુભગુણમાં અનુરાગ રાખતાં શીખો. એમ કરવાથી તમને  
ઉત્તમ ફલ મળશે. ) અસૂયાનો અનાદરપૂર્વક ત્યાગ કરવાથીજ મનુષ્યના  
અંતઃકરણમાં શુભગુણમાં અનુરાગ પ્રકટે છે, માટે મારે હવે મારા  
અબ્યુદયમાટે તથા નિઃશ્રેયસમાટે ઘણામાં ઘણો પ્રયત્ન કરીને મારા  
અંતઃકરણમાંથી અસૂયાદોષને કાઢી નાંખવો જોઈએ.

અસૂયાનામનો દોષ જીવને ગાંડાજીવો કરી મૂકે છે. તે પોતે  
અકલનું પારદાન છતાં પોતાને અકલનો ઇન્દ્રદાર માને છે, ને ખીખના  
મોઢાપર મશ લગાડવા જતાં તે પોતાના મોઢાપરજ મશ લગાડી દે છે.  
અસૂયાદોષ જીવને સ્થાવરચરીરપર્યંત કે નરકપર્યંત પહોંચાડે છે, અને ગુણનું  
દર્શન જીવને ક્રમથી સત્યજ્ઞોકસુધી કે સદ્દોષોક્ષસુધી પહોંચાડે છે, માટે  
મારે મારું હિત સાધવા અસૂયાનો ત્યાગ કરવો ઉચિત છે, અને  
શુભગુણનું દર્શન કરવાનો સ્વભાવ પાડવો ઉચિત છે.

સત્પુરુષોના સમાગમથી, સત્શાસ્ત્રોના વાચનમનનથી, ગુણગ્રાહક  
સ્વભાવ પાડવાથી, પવિત્ર મંત્રનો જપ કરવાથી, પ્રાણાયામનો  
અભ્યાસ કરવાથી, ને પરમાત્માનું ધ્યાન કરવાથી હૃદય પવિત્ર થઇ  
તેમાં રહેલો અસૂયાદોષ શાંત થાય છે, માટે મારે મારા મનમાં રહેલો  
અસૂયાદોષ ટાળવા તેમાંના કોઇ એકનું કે અનેકનું સેવન કરવું જોઈએ.

એ પ્રમાણે અસૂયાની નિવૃત્તિ કરવામાટે કરવાયોગ્ય  
શ્રેયોભાવના પૂરી થઈ. ૭

## ૮ અશ્રદ્ધાને દૂર કરવાની શ્રેયોભાવના

સત્શાસ્ત્રોનાં અને બ્રહ્મવિત્ પ્રામાણિક પુરુષોનાં ઉપદેશવચનોમાં અવિશ્વાસ-પ્રામાણિકપણાનાં નિશ્ચયનો અભાવ-તે અશ્રદ્ધા કહેવાય છે. એ અશ્રદ્ધા પાપસંસ્કારોના બહુપણાવાળા તમોગુણપ્રધાન અંતઃકરણમાં નિવાસ કરે છે. એ અશ્રદ્ધા દૂર કરવામાટે અશ્રદ્ધાલુ મનુષ્યે આવી ભાવના ને ક્રિયા કરવાં જોઈએ. અશ્રદ્ધા મનુષ્યને મનુષ્યના ચિત્તની શુદ્ધિ કરવામાટે શાસ્ત્રે કહેલાં સંધ્યાવંદનાદિ કર્મોમાં, તેમના ચિત્તની એકાગ્રતા કરવામાટે કહેલી પરમાત્માની ઉપાસનામાં વા યોગાભ્યાસ-માં, અને તેમને અંતરાત્માથી અભિન્ન બ્રહ્મના જ્ઞાનની પ્રાપ્તિ કરવા-માટે કહેલ વેદાંતશાસ્ત્રના શ્રવણાદિમાં પ્રવૃત્ત થવા દેતી નથી. એવી રીતે અશ્રદ્ધા વેદાદિશાસ્ત્રે મનુષ્યના હિતમાટે-તેમના અંતઃકરણમાં રહેલા પાપસંસ્કારોની, તેમના અંતઃકરણમાં રહેલી ચંચલતાની, અને તેમના અંતઃકરણમાં રહેલા આવરણની નિવૃત્તિ કરવામાટે-ઉપદેશ કરેલાં શુભ-કર્મોમાં, પરમાત્માની ઉપાસનામાં વા યોગાનુષ્ઠાનમાં, ને વેદાંતશાસ્ત્રના શ્રવણાદિમાં પ્રતિબંધ કરે છે, માટે તે અશ્રદ્ધાને અત્યંત અપકારક સમજી મારે મારા અંતઃકરણમાં સાત્ત્વિકી શ્રદ્ધાનું બન્ન વધારી મારા અંતઃકરણમાંથી તે અપકારક અશ્રદ્ધાને દૂર કરી દેવી જોઈએ.

શાસ્ત્રાદિના હિતકર ઉપદેશમાં ને પોતાના હિતકર કર્તવ્યમાં અશ્રદ્ધા રાખવાથી મનુષ્ય પોતાનો આ લોક સુધારી શકતો નથી, અર્થાત્ વિદ્યા, સદાચાર, આજીવિકાનાં સાધનો ને પ્રતિષ્ઠા પ્રાપ્ત કરી તે પોતાનું જીવન સુખમય કરી શકતો નથી, અને અશ્રદ્ધાલુ મનુષ્ય શાસ્ત્રે ને સત્પુરુષે ઉપદેશેલાં સંધ્યાદિ નિત્યકર્મો તથા યજ્ઞાદિ શુભકર્મો કરી શકતો નથી, તેથી તે પોતાનો પરલોક સુધારી શકતો નથી, અર્થાત્ મરણપછી તે સ્વર્ગાદિ ઉત્તમલોકોને પ્રાપ્ત કરી શકતો નથી. વળી

અશ્રદ્ધાલુ મનુષ્ય સગુણુષ્ણના આરાધનવડે સગુણુષ્ણના સાક્ષાત્કાર-  
ને તથા તેમના ચિરકાલ રહેનારા લોકને તથા ત્યાંનાં શ્રેષ્ઠતર  
સુખોને પ્રાપ્ત કરી શકતો નથી, અને એવો અશ્રદ્ધાલુ મનુષ્ય યોગનાં  
અંગોના અનુષ્ઠાનદ્વારા સંપ્રગાતયોગને તથા અસંપ્રગાતયોગને સિદ્ધ કરી  
આત્મસાક્ષાત્કાર પ્રાપ્ત કરી શકતો નથી, તથા એવો અશ્રદ્ધાલુ  
મનુષ્ય વિવેકાદિ પ્રાપ્ત કરી વેદાંતનું શ્રવણ, મનન કે નિદિધ્યાસન કરી  
ષ્ણસાક્ષાત્કારવડે પ્રાપ્ત થનારો ત્રણ દુઃખોની આત્યંતિકનિવૃત્તિરૂપ ને  
પરમાર્નદની નિત્યપ્રાપ્તિરૂપ મોક્ષ પણ પ્રાપ્ત કરી શકતો નથી. એવી  
રીતે મનુષ્યનો અધઃપાત કરનારી અશ્રદ્ધાને વશ થઇ અશ્રદ્ધાલુ  
મનુષ્ય પોતાનો આ લોક બગાડે છે, પરલોક બગાડે છે, સાલોક્યાદિ  
ક્રમમોક્ષને પ્રાપ્ત કરી શકતો નથી, અને સદ્ગોમોક્ષને પણ મેળવી  
શકતો નથી. મનુષ્યના જીવનને પશુજીવું કરી નાંખનારી આ અશ્રદ્ધાને  
પોતાનું હિત ઇચ્છનાર મનુષ્યે પોતાના અંતઃકરણમાં જૂલથી અદ્ય  
સમય પણ અવકાશ આપવો ઉચિત નથી. પરમાત્માની અમોઘ  
કૃપાવડે મારું હૃદય પવિત્ર થાઓ, સત્શાસ્ત્રોનાં ને સત્પુરુષોનાં ઉપદેશ-  
વાક્યોમાં મારા અંતઃકરણમાં બહુ શ્રદ્ધા ને બહુ આદર પ્રકટે, અને  
મહાપાપિની અશ્રદ્ધાને મારા અંતઃકરણમાં કોઈ પણ સમય લેશ પણ  
સ્થાન ન મળે.

અશ્રદ્ધા મનુષ્યના અંતઃકરણમાં ઉચ્છૃંખલતા કે નાસ્તિકતા ઉપ-  
જ્ઞાવે છે. તેવા મનુષ્યને શાસ્ત્રમાં ને સત્પુરુષમાં પૂજ્યશુદ્ધિ રહેતી  
નથી. તેને પોતાનું ડહાપણ ડાળવાનો ને સત્પુરુષોના વિચારમાં ને  
પ્રવૃત્તિમાં દોષ કાઢવાનો કુસ્વભાવ પડે છે. તેને શિષ્ટાચારને અનુસરી-  
ને વર્તવાનું ગમતું નથી. તે લૌકિક ને ધાર્મિક કોઈ કર્તવ્ય  
અવસ્થાથી ને પૂજ્યશુદ્ધિથી કરતો નથી. વિવેકને તેના જીવનનો કાંઈ

ઉદ્દેશ પ્રતીત થતો નથી, ને તે અવ્યવસ્થિતરીતે પોતાનું જીવન વ્યતીત કરે છે. આવી રીતે અશ્રદ્ધા અશ્રદ્ધાલુ મનુષ્યને તેના મનુષ્યજીવનનો શુભ લાભ લેવા દેતી નથી. હે દયાલો ! મારા અંતઃકરણને એ અશ્રદ્ધા કદીપણ લગારે સ્પર્શ ન કરે એવી દયા કરો.

મનુષ્યના હૃદયમાંથી શ્રદ્ધા ગમ્ય એટલે તેના હૃદયમાંથી સર્વ શુભ ગયું એમ જાણવું. શુભ ગયું એટલે તેના હૃદયમાં અશુભ વિચારો જીભરાવા લાગે છે, અને તે ધણું નિંદ્રા ને પાપમય કર્મો કરવા લાગે છે. પછી તેને ઈશ્વરનો, શાસ્ત્રનો કે લોકનો ડર રહેતો નથી. તે પોતાના પાપસંસ્કારોમાં વધારો કર્યા કરે છે. તેને સારું કામ કરવાનું સ્મરું નથી. પાપસંસ્કારો તેને જાંઘાં કામ કરાવ્યા વિના જંપવા દેતા નથી, ને તે ઉત્તરોત્તર વધારે વધારે પાપકર્મો કરી ધન, શરીરનું આરોગ્ય, ઇન્દ્રિયસામર્થ્ય ને અંતઃકરણનું સામર્થ્ય ખોઈ ખેસી પોતાનો આ લોક બગાડે છે, ને તેનો પરલોક તો તેણે પ્રથમથીજ બગાડેલો હોય છે. આવી રીતે અશ્રદ્ધા મનુષ્યની અધોગતિ કરનારી છે. હે કરુણાસાગર ! મારા અંતઃકરણને એ પાપિની અશ્રદ્ધાથી બચાવવા દયા કરો.

અશ્રદ્ધા મનુષ્યનું લોહી ચૂષી લેનારી વિકરાલ ડાકણ છે. મનુષ્યના પાપસંસ્કારના ઉદયથી એ વિકરાલ ડાકણનો મનુષ્યના અંતઃકરણમાં જો લગાર પણ પ્રવેશ થયો તો તુરંતજ તે અશ્રદ્ધાને સાહાય્ય કરવા તેના પાપી મળતીઆરૂપ સંશય, કુતર્ક, વિવેકહીનતા ને ઉચ્છૃંખલતા આદિ ભૂતાવળ આવી પહોંચી તે મનુષ્યના હૃદયને વશ કરી લે છે. પછી અશ્રદ્ધા, સંશય, કુતર્ક, વિવેકહીનતા ને ઉચ્છૃંખલતા આદિને વશ થયેલું તે મનુષ્યનું અંતઃકરણ નિકટનાં સગાંઓમાં, મિત્રોમાં, સત્પુરુષોમાં, સદ્ગુરુમાં, સત્તાશાસ્ત્રોમાં ને પરમેશ્વરમાં સંશયયુક્ત થાય છે, તે તેમના સંબંધમાં મૂર્ખાઈભરેલા અઘટિત કુતર્કોવાળું થવા લાગે છે,

તે ઈશ્વરપ્રતિ, સદ્ગુરુપ્રતિ, સત્શાસ્ત્રોપ્રતિ, માતૃપિતાદિપ્રતિ, સત્પુરુષો-  
પ્રતિ ને સદાચારપ્રતિ સમજીએ જેવા વિવેકથી વર્તવું જોઈએ તેવા  
વિવેકથી વર્તવા સાવધાનતા સેવતું નથી, પણ તેમના પ્રતિ અવિવેકથી  
વર્તવામાં અથવા અવળચંડા થવામાં પોતાને માન મળ્યું એમ  
સમજવા લાગે છે, અને તે ઉન્મત્તપણાને વશ થઈ કોઈના હાર્યાદોર્યામાં  
નહિ રહેતાં હડકાયા કૂતરાની પેઠે વર્તવામાં સુખ માની લે છે. જે  
મનુષ્ય શ્રદ્ધારૂપ ચિંતામણિનો પરિત્યાગ કરી કૂટલી વિષમય કોડીરૂપ  
અશ્રદ્ધાને સેવે છે તેના જેવો હીનભાગી મનુષ્ય આ જગતમાં બીજો  
કોઈ નથી. હે દયાસિંધો ! કૃપા કરી મારા અંતઃકરણને એ વિષવદ્ધી-  
રૂપ અશ્રદ્ધાનો વા ન વાવા દેશો.

સત્શાસ્ત્રોનાં ને સત્પુરુષોનાં પરમહિતકર વચનોમાં શ્રદ્ધા રાખ-  
નારું અંતઃકરણ સ્વકર્તવ્યપરાયણ, પુણ્યસંસ્કારોના સદ્ભાવથી પવિત્ર,  
શાંત, પ્રસન્ન, સુખી, સર્વ પ્રાણીઓપ્રતિ યથાયોગ્ય વર્તનારું, પ્રામાણિક,  
ઈશ્વરથી ને પાપકર્મથી ડરીને ચાલનારું, નિર્દોષ વિષયોનું પરિમિત  
સેવન કરનારું, ને સર્વદા જીર્ણગામી હોય છે. અને સત્શાસ્ત્રોનાં ને  
સત્પુરુષોનાં પરમહિતકર વચનોમાં શ્રદ્ધા નહિ રાખનારું અંતઃકરણ  
સ્વકર્તવ્યવિમુખ, પાપસંસ્કારોના બહુપણાથી મલિન, વ્યાકુલ, ચિંતાગ્રસ્ત,  
દુઃખી, સર્વ પ્રાણીઓની સાથે આડોડાઈથી વર્તનારું, અપ્રામાણિક,  
ઈશ્વરથી તથા પાપથી નહિ ડરનારું, વિહિત ને નિષિદ્ધ સર્વ  
વિષયોનું અપરિમિત સેવન કરનારું, અને ઉત્તરોત્તર અધોગમન  
કરનારું હોય છે. શ્રદ્ધાવાળું અંતઃકરણ જીવાત્માને સાચી શાંતિનો  
ને સાચા સુખનો અનુભવ કરાવે છે, અને અશ્રદ્ધાવાળું અંતઃકરણ  
જીવાત્માને વ્યાકુલતાનો ને પરિતાપનો અનુભવ કરાવે છે, માટે સર્વ  
સુખેચ્છુ મનુષ્યોએ પોતાના અંતઃકરણને સર્વદા સાત્ત્વિકી શ્રદ્ધાથી



ભરેલું રાખવું જોઈએ. જો સાત્ત્વિકી શ્રદ્ધાજ મનુષ્યનું આ લોકમાં ને પરલોકમાં હિત કરનારી છે તો મારે તેનાથી વિપરીતસ્વભાવવાળા મહાપાપિની અશ્રદ્ધાને દોઢડાલ્યા થઈને મારા અંતઃકરણમાં શામાટે અવકાશ આપવો જોઈએ ? હું મહાદાની પ્રભો ! મને સાત્ત્વિકી શ્રદ્ધાનું શુભદાન આપવા કૃપા કરો.

અશ્રદ્ધાલુ હૃદય સ્મશાનજેવું, કબરસ્તાનજેવું, દખમાજેવું, કસાઇ-ખાનાજેવું, ભંગીઆવાડાજેવું, ઢેડવાડાજેવું કે ચમારના કુંડાજેવું અ-પવિત્ર ને અમંગલ પદાર્થોરૂપ મલિન વિચારોથી ભરેલું હોય છે; અને શ્રદ્ધાવાળું અંતઃકરણ પવિત્ર દેવાલયજેવું વા પરમાત્માની પ્રાર્થના કરવા-ના પવિત્ર મંદિરજેવું પવિત્ર ને મંગલ પદાર્થોરૂપ શુભવિચારોથી ભરેલું હોય છે. અશ્રદ્ધા મનુષ્યના અંતઃકરણમાં પાપી વિચારોને તથા પાપી પ્રવૃત્તિને અવકાશ આપે છે, અને શ્રદ્ધા પવિત્ર વિચારોને તથા પવિત્ર પ્રવૃત્તિને અવકાશ આપે છે. આમ હોવાથી મારે યોગ્ય વિચારોવડે મારા અંતઃકરણમાં સાત્ત્વિકી શ્રદ્ધા સુસ્થિર રાખવી જોઈએ, અને અશ્રદ્ધાને બહાતકારે હડસેલીને મારા અંતઃકરણમાંથી બહાર કાઢવી જોઈએ.

અશ્રદ્ધાને મનુષ્યના અંતઃકરણમાં અવકાશ મળ્યો કે તુરતજ તે અંતઃકરણમાં વેદાદિ સત્શાસ્ત્રોમાં, તદ્દનુસાર પ્રતિપાદન કરનારાં અન્ય શાસ્ત્રોમાં, શાસ્ત્રાજ્ઞાનુસાર વર્તવાનો પ્રયત્ન કરનારા સંજ્ઞનોમાં, પોતાના માનેલા ગુરુમાં, શાસ્ત્રે મનુષ્યના હિતમાટે પ્રતિપાદન કરેલાં મોક્ષનાં દૂરનાં ને સમીપનાં સાધનોમાં, અને શુભાશુભ કર્મોનાં શુભા-શુભ ફલોમાં પ્રથમ ઉદાસીનતા ને પછી દ્વેષ પ્રકટે છે. એવી રીતે અશ્રદ્ધા મનુષ્યને શુભનો દ્વેષી બનાવી તેને શુભકર્મના ને શુભવિચાર-ના સેવનથી વિમુખ કરી અશુભકાર્યમાં ને અશુભવિચારમાં જોડી તે મનુષ્યને પશુસમાન બનાવી મૂકે છે. એવી રીતે શુભની પરંપરાથી

મનુષ્યને છૂટા પાડી તેને અશુભની પરંપરામાં જોડવાના સામર્થ્યવાળી અશ્રદ્ધા છે. અશ્રદ્ધા વધવાથી મનુષ્ય ઉન્મત્તજેવો થતાં તે ગાંડાની પેઠે સંબંધવિનાનું ને અસત્ય બોલવા લાગે છે, સંબંધવિનાનું ને અસત્ય લખવા લાગે છે, સન્જનોનો ઉપહાસ કરવા લાગે છે, સન્જનોની અયોગ્ય નિંદા કરવા લાગે છે, પોતાના ને પોતાના સંબંધીઓના વિચાર ને વર્તન કેવાં છે તે જાણ્યા છતાં તે વિષે મૌનજ સેવે છે, અને પોતાના અધઃપાતમાટે વસ્તુસ્થિતિ સમજ્યા વિના સન્જનોના વિચારની ને વર્તનની વિવેકહીનતાવડે ટીકા કરવા લાગે છે. હે કારુણ્ય-સિંધો ! મારા અંતઃકરણમાં વિવેકનું બીજ વધારવાની કૃપા કરી મહા-પાપિની અશ્રદ્ધાથી મારા અંતઃકરણનું રક્ષણ કરવા કૃપા કરશે, અને મહાહિતકારિણી સાત્ત્વિકી શ્રદ્ધાથી મારું અંતઃકરણ સર્વદા ભરપૂર રાખવા દયા દર્શાવશે.

જેમ ચોરને ચાંદની ગમતી નથી, દુર્જનોને સન્જનો ગમતા નથી, ઘૂડ આદિને સૂર્યનો પ્રકાશ ગમતો નથી, અને અસુરોને દેવો ગમતા નથી, તેમ અશ્રદ્ધાલુ મનુષ્યોને “ શ્રદ્ધાવાન લભતે જ્ઞાનં ” ( શ્રદ્ધાવાળો મનુષ્ય બ્રહ્મજ્ઞાનને પ્રાપ્ત કરે છે, ) “ શ્રદ્ધા ફલિષ્યતિ સર્વત્ર ” ( શ્રદ્ધા સર્વ વિષયમાં ફલીભૂત થઈ શકશે, ) અને “ શ્રદ્ધા-ચીર્યસ્મૃતિસમાધિપ્રજ્ઞાપૂર્વકં હૃતરેષામ્ ” ( ઉપાયપ્રત્યય યોગીઓને શ્રદ્ધા, ધારણા, ધ્યાન, સમાધિ અને વિવેકખ્યાતિપૂર્વકં યોગનો લાભ થાય છે, ) ઇલાદિ શાસ્ત્રવચનો સત્યરૂપે જણાતાં નથી. વ્યાવહારિક કર્મોમાં પણ અશ્રદ્ધાલુ મનુષ્ય ઉર્મંગવાળા પ્રયત્નને અભાવે ઇચ્છિતની પ્રાપ્તિ કરી શકતો નથી ત્યારે અતીન્દ્રિય વિષયોનો લાભ અશ્રદ્ધાલુ મનુષ્ય શી રીતે પ્રાપ્ત કરી શકે ? આવી રીતે અશ્રદ્ધાલુ મનુષ્ય આ લોકનાં નિર્દોષ સુખોનો, સ્વર્ગલોકનો કે મોક્ષનો લાભ મેળવવા સમર્થ

અતો નથી. હે ભગવન! શુભ દષ્ટિતની પ્રાપ્તિમાં મહાવિદ્ય કરી મનને ક્ષોભવાળું કરનારી અશ્રદ્ધા મારા હૃદયમાં કદીપણુ આવિર્ભાવ ન પામે, પણુ મારું હૃદય સર્વદા સાત્ત્વિકી શ્રદ્ધાથી ભરેલું રહે, ને તેથી હું સર્વદા સ્વધર્મશીલ રહું એવી દયા કરશે.

કેટલાક મનુષ્યોના અંતઃકરણમાં પાપસંસ્કારોના વધારાથી ઉચ્છૃંખલતા ને સમજશક્તિનું અભિમાન વિશેષ હોવાથી તેમને શાસ્ત્રોનાં વચનોમાં ને સત્પુરુષોનાં વચનોમાં શ્રદ્ધા રાખવામાં પોતાની બુદ્ધિની હીણપ પ્રતીત થાય છે. તેમને આ વિશાલ વિશ્વમાં પોતાનાથી કોઇ વધારે ડહાપણુવાળું માણસ હોય એમ પ્રતીત થતું નથી, ને તેમના અંતઃકરણની એવી સ્થિતિ હોવાથી તેમનું અંતઃકરણ ચંચલ ને પ્રકટ કે અપ્રકટ દુઃખવાળું રહ્યા કરે છે. તેમના શુભ નિશ્ચયની ને સદ્વર્તનની સલામતી મનાતી નથી. તેવા મનુષ્ય ક્યારે પોતાનો નિશ્ચય બદલી નાંખશે, તે ક્યારે ફરી ખેસશે, અને તે સ્વકર્તવ્યથી ને સદ્વર્તનથી ક્યારે ચલાયમાન થઈ જશે તે કહી શકાય નહિ. જેને સત્-શાસ્ત્રોનાં ને સત્પુરુષોનાં વચનોમાં શ્રદ્ધા નથી તેવા અશ્રદ્ધાલુ મનુષ્યનાં વચનોમાં કયો સમજી માણસ વિશ્વાસ રાખી શકે? અશ્રદ્ધાલુ મનુષ્ય વ્યવહારમાં સારો મનુષ્ય થઇ શકતો નથી, તે જિજ્ઞાસુ થઇ શકતો નથી, તે મુમુક્ષુ થઇ શકતો નથી, તે મોક્ષસાધક થઇ શકતો નથી, તે પરલોકમાં સારી ગતિ મેળવી શકતો નથી, તે પ્રભુભક્ત થઇ શકતો નથી, તે યોગી થઇ શકતો નથી, તે જ્ઞાનરાની થઇ શકતો નથી, અને તે મોક્ષનો લાભ પણુ મેળવી શકતો નથી. એવી રીતે અશ્રદ્ધા મનુષ્યને ઇષ્ટની નહિ પણુ અનિષ્ટનીજ પ્રાપ્તિ કરાવનારી છે, માટે પોતાનું હિત ઇચ્છનાર મનુષ્યે તેનો સર્વદા સર્વથા પરિત્યાગ કરવો જોઇએ. જે હું કોઇ પણુ પ્રકારનું આ લોકનું કે પરલોકાદિનું સુખ મેળવવા ઇચ્છતો

હોઈ તો મારે સત્શાસ્ત્રના વિચારથી ને સત્પુરુષોના સમાગમથી મારા અંતઃકરણમાં સાત્ત્વિકી શ્રદ્ધાનો વધારો કરી મારા અંતઃકરણમાંથી અશ્રદ્ધાને મૂલસહિત કાઢી નાંખવી જોઈએ.

પુણ્યકર્મનું યથાશક્તિ સેવન કરવાથી, પાપકર્મનો પરિત્યાગ રાખવાથી, આહાર પથ્ય પવિત્ર ને પરિમિત લેવાથી, ઊંડા શ્વાસો લેવાથી, સત્પુરુષોનો સમાગમ રાખવાથી, સત્શાસ્ત્રોનું વાચનમનન કરવાથી, અને આત્માનો, વિશ્વરચનાનો ને પરમાત્માનો યથાશક્તિ વિચાર કરતા રહેવાથી અંતઃકરણનો મેદ્ધ દૂર થવા લાગતાં મનુષ્યના અંતઃકરણમાં રહેલી અશ્રદ્ધા દૂર થવા લાગે છે.

એ પ્રમાણે અશ્રદ્ધાની નિવૃત્તિ કરવામાટે કરવાયોગ્ય શ્રેયોભાવના પૂરી થઈ. ૮

## ૯ દુરાગ્રહને નિવૃત્ત કરવાની શ્રેયોભાવના

સત્શાસ્ત્રોના ને સત્પુરુષોના વિચારથી વિપરીત વિચારને વળગી રહેવાનો કુસ્વભાવ તે દુરાગ્રહ કહેવાય છે. એ દુરાગ્રહને ખોટી હઠ, ખોટી જીદ, ખોટો તંત, દુષ્ટ અભિનિવેશ, ખોટી ધૂન વા મિથ્યા આગ્રહ પણ કહેવામાં આવે છે. જે મનુષ્યના અંતઃકરણમાં તમોગુણનો વધારો હોય છે તે મનુષ્યના અંતઃકરણમાં દુરાગ્રહનો સદ્ભાવ હોય છે. એ દુરાગ્રહ મનુષ્યના અબ્યુદયમાં ને નિઃશ્રેયસમાં પ્રતિબંધ કરનાર છે માટે પોતાનો અબ્યુદય ઇચ્છનાર મનુષ્યે તથા નિઃશ્રેયસ (મોક્ષ) ઇચ્છનાર મનુષ્યે તેને પોતાના અંતઃકરણમાંથી સદાગ્રહવડે નિવૃત્ત કરવો જોઈએ. જે મનુષ્યના અંતઃકરણમાં પાપસંસ્કારોના બહુપણાથી તમોગુણની વૃદ્ધિવડે દુરાગ્રહ રહેતો હોય તે મનુષ્યે પોતાના અંતઃકરણમાં રહેલા દુરાગ્રહને દૂર કરવામાટે નીચે જણાવેલી વા પ્રાપ્ત

પ્રસંગને અનુસરીને તેને મળતી શુભભાવનાઓ શ્રદ્ધા તથા આદર રાખીને કરવી જોઈએ.

દુરાગ્રહી મનુષ્ય વેદાદિ સત્શાસ્ત્રોમાં કરેલા ઉપદેશમાં શ્રદ્ધા-વિનાનો, આત્મપુરુષોનાં વચનોમાં શ્રદ્ધાવિનાનો અને આત્મપુરુષોએ જણાવેલા અનુભવમાં શ્રદ્ધાવિનાનો તથા આત્મપુરુષોની શાસ્ત્રાનુકૂલ પ્રવૃત્તિને અહિતકર માનનારો હોય છે. એવા દુરાગ્રહી માણસને માત્ર પોતાના તમોગુણપ્રધાન મનમાંથી ઉપજનારા વિચારોજ સાચા લાગે છે, અને તેને પોતાની પ્રત્યેક તામસપ્રવૃત્તિજ સ્વપરનું હિત કરનારી જણાય છે. દુરાગ્રહને વશ થયેલો મનુષ્ય પોતાના વિપરીત વિચારવડે અને પોતાની વિપરીત પ્રવૃત્તિવડે પોતાનું વાસ્તવિક હિત સાધી શકતો નથી. એવી રીતે દુરાગ્રહ દુરાગ્રહી મનુષ્યનું ને તે દુરાગ્રહી મનુષ્યના વિચારને તથા તેની પ્રવૃત્તિને ઉપકારક માનનાર મનુષ્યનું અહિત કરે છે. જે હું આ લોકમાં સુખી થવા ઇચ્છતો હોઉં, જે હું સ્વર્ગાદિ ઉત્તમ લોકને પ્રાપ્ત કરવા ઇચ્છતો હોઉં, અને જે હું ક્રમભોક્ષ કે સદ્ભોક્ષ મેળવવા ઇચ્છતો હોઉં તો મારે મારા અંતઃકરણમાં રહેલા સર્વ પ્રકારના દુરાગ્રહનો શાસ્ત્રોક્ત સદાગ્રહના સતત સેવનવડે નિઃશેષ પરિત્યાગ કરવો જોઈએ.

જે વાત શાસ્ત્રવચનોથી, આત્મપુરુષનાં વચનોથી ને આત્મપુરુષના અનુભવથી તથા અનુમાનાદિ પ્રમાણોથી અશક્ય જણાતી હોય તે વાત દુરાગ્રહી મનુષ્યને બ્રાંતિવડે સર્વથા શક્ય લાગે છે. પછી અશક્ય વાતને શક્ય માની તે પોતે બૂલભરેલી પ્રવૃત્તિ કરે છે, અને ખીજા મનુષ્યોને પણ તેવી બૂલભરેલી પ્રવૃત્તિ હિતકર છે એમ જણાવી તેમને પણ પોતાના જેવી બૂલભરેલી પ્રવૃત્તિ કરવા દુરાગ્રહને વશ થઈને કહે છે. જે વાત શાસ્ત્રીયદષ્ટિએ અશક્ય હોય છે તે વાત સામાન્ય

ચંતનથી શક્ય થઇ શકતી નથી, અર્થાત્ બૂલભરેલી પ્રવૃત્તિથી તે દુરાગ્રહીને તથા તે દુરાગ્રહીને અનુસરનારાઓને ઇચ્છિતનો લાભ થતો નથી, પણ તેમનો સમય, તનમનનો શ્રમ ને દ્રવ્યવ્યય એ સર્વ નિરર્થક ગયેલાં પ્રતીત થાય છે, છતાં તે દુરાગ્રહી મનુષ્યો પોતાનો દુરાગ્રહ છોડતા નથી, ને પોતાનો કહ્લો ખરો મનાવવા હેત્વાભાસવાળા ખોટી દલીલો કર્યા કરે છે. તેમના અંતઃકરણમાં પોતાની બૂલ જોવાનું સામર્થ્ય ન હોવાથી તે પોતાની બૂલ જોઇ શકતા નથી, ને પોતાનો દુરાગ્રહ ત્યજવા પ્રયત્ન કરતા નથી. પોતાની લીધેલી ખોટી વાત નહિ મૂકનારા આવા મનુષ્યો પોતાને ને પરને હાનિ પહોંચાડે છે. જે હું મારું હિત ઇચ્છતો હોઉં તો મારે આવો તંતીલો સ્વભાવ વિવેકના ને સદાગ્રહના સેવનથી તુરત મૂકી દેવો જોઇએ. આમાં તો હવે મારે જાગ્યા ત્યાંથી સત્તાર ગણીને વર્તવું જોઇએ. જે દુરાગ્રહ મારો આ લોકનો વ્યવહાર ખગાડે, ને પરલોક પણ ખગાડે, તેનું સેવન મારે શામાટે કરવું જોઇએ ?

કેટલાક હડીલા મનુષ્યો જોનાની પેઠે વા મોકડાની પેઠે પોતાની વાતને વળગી રહેવાના સ્વભાવવાળા હોવાથી પોતાની લીધેલી અયોગ્ય હઠને સંજ્ઞાના સમજાવ્યા છતાં પણ છોડતા નથી. તેઓ સતશાસ્ત્રોના અભિપ્રાયની અવગણના કરે છે, જ્ઞાનવૃદ્ધ ને અનુભવવૃદ્ધ પુરુષો તેમને મૂઠ્ઠેવા પ્રતીત થાય છે, અને તેઓ પોતાને સર્વગ્રંથેવા સમજે છે. તેઓ પોતાની વાત સાચી છે એમ મનાવવા હેત્વાભાસવાળા ને સમજીને હાસ્ય ઉપજે એવી મિથ્યા દલીલો કરે છે, અને હમણાં નહિ તો આગળઉપર અમારી વાત સાચી ઠરશે, વા અમને ને ખીજને તે ઉપકારક નીવડશે એમ કહેવા લાગે છે. તેઓ ભ્રમિત મગજવાળા થવાથી પોતાની ભ્રમણાઓને સત્ય માની તેની પાછળ દોડ્યા જાય

છે, જેનું પરિણામ તેમને કે અન્યને હિતકર આવતું નથી. દુરાગ્રહ એ એક પ્રકારની ગાંડપ છે એ વાત દુરાગ્રહીની સમજમાં આવતી નથી. આવા અનિષ્ટ પરિણામ ઉપજાવનારા ને દુરાગ્રહી મનુષ્યની ગાંડામાં ગણના કરાવનારા દુરાગ્રહથી મારે મારા અંતઃકરણને ધણામાં ધણું દૂર રાખવું જોઈએ. મારા અંતઃકરણપર પરમાત્માની, સત્શાસ્ત્રની ને સદ્ગુરુની અમોઘ કૃપાની સતત વૃષ્ટિ થયા કરો, કે જેથી મારું અંતઃકરણ પોતાનામાં કદીપણ દુરાગ્રહને લગારે અવકાશ ન આપે.

દુરાગ્રહને વશ થયેલો મનુષ્ય તરંગી હોય છે. તે કહે છે કે:—“જો આકાશમાં દેવાદિ રહે છે તો મનુષ્યના નગરની રચના ત્યાં શામાટે ન થઈ શકે ? ” “જો સમુદ્રપર ધાસવગેરે તરી શકે છે તો મનુષ્યોનાં આમોનાં ગામો તે પર શામાટે ન વસાવી શકાય ? ” “જો તૃણાદિ પકડી શકાય છે તો પવનના વેગને પકડી ઘડામાં કે ગોળામાં કેમ ન પૂરી શકાય ? ” “જો વૃક્ષાદિ મૃત્તિકાદિના બક્ષણવડે પોતાનું જીવન ચલાવે છે, તો મનુષ્યો મૃત્તિકાદિના બક્ષણવડે પોતાનું જીવન કેમ ન ચલાવી શકે ? ” “જલચરો જો જલમાં રહી શકે છે, ને કીડીઓ આદિ ભૂમિમાં રહી શકે છે તો મનુષ્યો શામાટે જલમાં તથા ભૂમિમાં ન રહી શકે ? ” અને “ઝાડ તથા પહાડ જેમ ઉંચાં છે તેમ માણસો તેટલાં ઉંચાં શામાટે ન થઈ શકે ? ” પ્રાણિપદાર્થોની પરિસ્થિતિને તથા પ્રકૃતિના અંધારણને સમજ્યા વિના દુરાગ્રહી મનુષ્યો પોતાના મગજના ફાંટાપ્રમાણે પ્રતિપાદન કરે છે, ને તદ્દનુસાર પ્રવૃત્તિ કરે છે. આવા નિયારોને તથા આવી પ્રવૃત્તિને ઠરેલ મગજના મનુષ્યો હસી કાઢે એ સ્વાભાવિક છે. ધૈર્ય ને સાવધાનતા રાખી, પ્રાણિપદાર્થોની પરિસ્થિતિ સમજવાનું તથા પ્રકૃતિનું અંધારણ સમજવાનું બલ મારા અંતઃકરણમાં સતત સ્થિર રહે, ને દુરાગ્રહરહિત મારી સર્વ પ્રવૃત્તિ થાય

એવી મારી ઇચ્છા છે. દયાલુ સદ્ગુરુ મારી શુભેચ્છા સફલ કરવા દયા દર્શાવે.

કુષ્ટ દુરાગ્રહથી જેમનાં અંતઃકરણો પરાભવ પામી ગયાં હોય છે તેઓ નદીની કે ખાડીની પાજ પોતાની સમીપના તટપરથી બાંધવાનો આરંભ નહિ કરતાં નદીના કે ખાડીના સામા તટથી પાજ બાંધવાનો આરંભ કરવા લાગે છે, મકાનનો પાયો ભૂમિમાં નાંખવાને બદલે તે આકાશમાં મકાનનો પાયો નાંખવાની ગોઠવણ કરવા લાગે છે, તે તેલ બાદિ સિંગ્ધ પદાર્થોમાંથી તેલ કાઢવાનો પ્રયત્ન નહિ કરતાં રેતીમાંથી તેલ કાઢવાનો પ્રયત્ન કરે છે, અને તે સવળા ઉપાયોવડે કાર્યસિદ્ધિ કરવાનો પ્રયત્ન નહિ કરતાં અવળા ઉપાયોવડે કાર્યસિદ્ધિ કરવાનો પ્રયત્ન કરે છે. તમોગુણથી પ્રકટતા દુરાગ્રહવડે જેમનાં અંતઃકરણો વિવેકહીન થઈ ગયાં હોય છે તેઓ શક્યાશક્યનો કે સાધનાસાધનનો વિચાર કરી શકતા નથી. હે વિવેકના ભંગારરૂપ પ્રભો ! મારું અંતઃકરણ સત્ત્વગુણવડે સર્વદા વિવેકવાળું ને સદાગ્રહી રહે, અને તમોગુણથી પ્રકટતો દુરાગ્રહ તેમાં લેશ પણ પ્રાદુર્ભાવ ન પામે એવી અનુકંપા દર્શાવશો.

દુરાગ્રહને વશ થયેલા દુરાગ્રહી મનુષ્યોને પોતાના તામસવિચારોજ સાચા લાગવાથી તેમને શાસ્ત્રોમાં દર્શાવેલા વિચારો, પ્રામાણિક સત્પુરુષો-એ દર્શાવેલા વિચારો, અને પરિણામદર્શી વયોવૃદ્ધ, તપોવૃદ્ધ, ત્રિષ્ટાવૃદ્ધ ને જ્ઞાનવૃદ્ધ પુરુષોએ જણાવેલા વિચારો સત્ય લાગતા નથી. આવાં દુરાગ્રહી માણસો પોતાના દુરાગ્રહવાળા વિચારોથી ને દુરાગ્રહવાળા વર્તનથી પોતાનો આ લોક બગાડે છે, અને સ્વર્ગાદિ ઉત્તમ લોકને પ્રાપ્ત કરવાની, ક્રમભોક્ષ પ્રાપ્ત કરવાની કે સદ્ભોક્ષ પ્રાપ્ત કરવાની યોગ્યતા પ્રાપ્ત કરી શકતાં નથી. આવી રીતે દુરાગ્રહી મનુષ્ય પોતાનું વર્તમાન જીવન ને ભાવિ જીવન બગાડે છે. હે પરમકારુણિક અંતર્યામિન ! આપ



પરમકારુણ્ય દર્શાવી મારા અંતઃકરણને દુરાગ્રહથી અત્યંત દૂર રાખશે.

દુરાગ્રહી મનુષ્ય પોતાનાં માતપિતાનો પ્રેમ સંપાદન કરી શકતો નથી, તે પોતાના કાકા આદિ વૃદ્ધ સંબંધિજનોનો પ્રેમ પ્રાપ્ત કરી શકતો નથી, તે પોતાની સ્ત્રીની પ્રીતિ પ્રાપ્ત કરી શકતો નથી, અને તે પોતાનાં પુત્રપુત્રીનો પ્રેમ પણ મેળવી શકતો નથી. તે પોતાની શરીરમાંના કે મહોદ્ધામાંના મનુષ્યોના અનાદરને પ્રાપ્ત થાય છે, અને તેને તેના ગામનાં કે નગરનાં માણસો પણ આદર આપતાં નથી, પણ તેને મૂર્ખ ગણી તેની ઉપેક્ષા કરે છે. એવી રીતે દુરાગ્રહી મનુષ્ય પોતાના તંત્રીલા સ્વભાવને લીધે કોઇનો પ્રેમ સંપાદન કરી શકતો નથી, અને પ્રેમવડે પ્રાપ્ત થનારા સુખને ભોગવવા પણ તે ભાગ્યશાલી થતો નથી. હે દયાલુ દેવ ! પુણ્યવડે પ્રાપ્ત થયેલા મનુષ્યજીવનને અકારું કરી નાંખનારા એ દુષ્ટ દુરાગ્રહથી મારા મનને ધણામાં ધણું વેગળું રાખવા કૃપા કરશે.

દુરાગ્રહી મનુષ્ય પોતાની ખેતીનું કામ જેવું કરવું જોઇએ તેવું કરી શકતો નથી, તેથી તે ખેતીવડે દ્રવ્ય સંપાદન કરવા સમર્થ થતો નથી. તેના હડીલા સ્વભાવથી તેના ધરનાં માણસો તેની સાથે અનુકૂલપણે વર્તતાં નથી. તેના ધરમાં કુસંપ રહેવાથી તેની ખેતીનું કામ સમયસર જેવું થવું જોઇએ તેવું થઇ શકતું નથી. કુસંપથી તેના ધરનાં માણસોનું ને તેનું પોતાનું દારિદ્ર્ય ઉપજવનારું અયોગ્ય અદૃષ્ટ બંધાય છે. એવા હડીલા માણસને તેની ખેડના કામમાં કોઇ ભાગદાર મળી શકતો નથી, અને તેને પોતાની ખેડના કામમાં મજૂર જોઇએ તો તે મેળવવા પણ તેને શ્રમસાધ્ય થઇ પડે છે. ખેતરો ખેડવામાં, વાવણી કરવામાં, નિંદવામાં તથા કાપણીમાં, લણણીમાં ને વીણણીમાં પણ તેના હડીલો સ્વભાવ હાનિ કરે છે. તેના હડીલા સ્વભાવને લીધે તેને તેના ગામના

વ્યાપારીઓની સાથે, જ્ઞાતિનાં માણસોની સાથે, ગામનાં માણસોની સાથે અને રાજ્યના અધિકારીઓની સાથે અણખનાવ ચાલ્યા કરે છે, જે અણખનાવને પરિણામે તેને કેટલીક વાર આર્થિક હાનિ ભોગવવી પડે છે. એવી રીતે ખેતીવાડીવડે પોતાની આજીવિકા ચલાવવા ઇચ્છનાર તથા દ્રવ્ય સંપાદન કરવા ઇચ્છનાર મનુષ્યને તેનો હડીલો સ્વભાવ અપકાર કરે છે. હે પ્રભો ! આવો હડીલો સ્વભાવ મારા અંતઃકરણમાં પ્રકટે નહિ, તથા તે સ્થિતિ ન કરે એવી અનુકંપા દર્શાવશો.

જે મનુષ્ય વ્યાપાર કરતો હોય તે મનુષ્ય જે હડીલા સ્વભાવનો હોય તો તે પોતાના હડીલા સ્વભાવને વશ થઈ કેટલીકવાર વેચવામાટે જોઈતી વસ્તુઓ અનુકૂલ સમયે વેચાતી લઈ શકતો નથી, તથા પોતાની પાસેની વેચવાની વસ્તુઓ અનુકૂલ સમયે વેચી શકતો નથી. તેના હડીલા સ્વભાવથી તે પોતાની દુકાનમાંના માલનાં ગ્રાહકોને વધારી શકતો નથી, બીજા વ્યાપારીઓ વગેરેની પાસેથી માલ વેચાતો લેવામાં તથા અન્ય વ્યાપારીઓ વગેરેને પોતાનો માલ આપવામાં પણ તેના હડીલો સ્વભાવ તેને અડચણ કરનારો થઈ પડે છે. તેના હડીલા સ્વભાવથી તેને સારા સ્વભાવના ને પોતાના ધંધાના અનુભવી વાણેતરો મળી શકતા નથી, ને જે વાણેતર તેને મળે છે તે વાણેતર પણ તેના હડીલા સ્વભાવથી કંટાળી નોકરી છોડી ચાલ્યા જાય છે. એવી રીતે વ્યાપારવડે પોતાનું ને પોતાના પોષ્યવર્ગનું ભરણપોષણ કરવા ઇચ્છનાર મનુષ્યને તેનો હડીલો સ્વભાવ અપકાર કરે છે. હે દેવ ! આ હડીલા સ્વભાવને મારા અંતઃકરણમાં કચારેય લેશ પણ સ્થાન ન મળે એવી કૃપા કરશો.

જે મનુષ્ય નોકરીવડે પોતાનો ને પોતાના કુટુંબનો જીવનનિર્વાહ ચલાવવા ઇચ્છતો હોય તે મનુષ્ય જે હડીલા સ્વભાવનો હોય તો

કોઇ પણ ઠેકાણે તે ચિરકાલ નોકરી કરી શકતો નથી, તે પોતાના શેઠની કે પોતાના ઉપરિની કૃપા સંપાદન કરી શકતો નથી, ને તે જેમની સાથે કામ કરતો હોય તેમની સહાનુભૂતિ મેળવી શકતો નથી. તે પોતાના દુરાગ્રહી સ્વભાવથી પોતાને નોકરીમાં આગળ વધવામાટે જે શીખવાનું હોય તે શીખી શકતો નથી, તે જે શીખ્યો હોય તેને પ્રીતિપૂર્વક આચરણમાં મૂકી શકતો નથી, અને તે પોતાનું જે કર્તવ્ય હોય તે પણ સારી રીતે કરી શકતો નથી, તેથી તે પોતાની નોકરીવડે જોઇતું દ્રવ્ય પ્રાપ્ત કરી શકતો નથી, ને દુઃખી થાય છે. એવી રીતે દુરાગ્રહી સ્વભાવ નોકરને દ્રવ્યપ્રાપ્તિ કરવામાં વિઘ્નરૂપ થાય છે. હે અંતર્યામિન! મારા અંતઃકરણમાં એ દુઃખદ દુરાગ્રહને લેશ પણ અવકાશ ન આપવા દયા દેખાડશો.

વકીલ, દલાલ, વૈદ, પુરોહિત ને ખીજો ધંધો કરનારા પણ જે હકીલા સ્વભાવવાળા એટલે દુરાગ્રહી હોય તો તેઓ પણ પોતાના ધંધાવડે દ્રવ્ય કે યશ પ્રાપ્ત કરવા ભાગ્યશાલી થતા નથી. તેઓ ધણી વેલા પોતાના કામકાજમાં પાછા પડી લોકોના અનાદરને તથા ઉપહાસને પાત્ર થાય છે, છતાં તેમના નીંબર થઇ ગયેલા મનપર તેની કશી શુભ અસર થતી નથી. પરમાત્માનો, સત્તાશાસ્ત્રોનો ને મહાપુરુષોનો “મનુષ્યોએ શુભકર્મમાં સર્વદા સદાગ્રહી રહેવું” એવો ઉપદેશ છે, છતાં દુરાગ્રહી મનુષ્યો એ પવિત્ર, શુભ ને હિતકર ઉપદેશને સત્ય માનતા નથી, તથા તેને આદરપૂર્વક અનુસરતા નથી. આવા મનુષ્યો પોતાનો આ લોક તથા પરલોક બગાડે છે, ને મોક્ષનાં સાધનો પ્રાપ્ત નહિ કરી શકવાથી મોક્ષ પણ મેળવી શકતા નથી. પાપમંત્રકારયુક્ત હૃદયવાળાં માણસો સજ્જનોના સમજાવ્યાં પણ ન સમજે એવાં દુરાગ્રહી હોય છે, અને પુણ્યમંત્રકારયુક્ત હૃદયવાળાં માણસો શુભકર્મમાં સર્વદા સદાગ્રહી

હોય છે. હે પરમાત્મનું! દયા કરીને મારા અંતઃકરણને દુઃખદ દુરાગ્રહથી દૂર રાખશો, ને શુભકર્મમાં સર્વદા સદાગ્રહી રાખશો.

કેટલાક મનુષ્યો દુરાગ્રહને સત્યાગ્રહ સમજે છે. સત્શાસ્ત્રના ઉપદેશને અનુસરતો અને મનુષ્યના અંતઃકરણમાં વૃદ્ધિ પામેલા સત્ત્વ-ગુણમાંથી પ્રકટતો આગ્રહ સત્યાગ્રહ કહેવાય, પણ સત્શાસ્ત્રના ઉપદેશને હસી કાઢતો અને મનુષ્યના અંતઃકરણમાં તમોગુણની વૃદ્ધિ થવાથી પ્રકટતો આગ્રહ સત્યાગ્રહ ન કહેવાય, પણ દુરાગ્રહજ કહેવાય. જે મનુષ્યોનાં અંતઃકરણો દુરાગ્રહથી અત્યંત પરાભવ પામી જાય છે તેઓને ચેતનનું એકરસપણું ને પ્રકૃતિનું વિચિત્રપણું જોઈએ તેવું સમજાતું નથી, તેથી તેઓ ચેતનને એક કરવાનો-સર્વ જીવોને તેમના વાસ્તવિકસ્વરૂપજૂત ચેતનમાં એક કરવાનો-પ્રયત્ન નહિ કરતાં પ્રકૃતિને-વિપરીતધર્મવાળા ત્રણ ગુણોને-એક કરવાનો પ્રયત્ન કરે છે. તેમને બ્રાહ્મણ, ક્ષાત્રિય, વૈશ્ય, શૂદ્ર, અતિશૂદ્ર, દેહ ને લંગી એ જાતિઓ ત્રણ ગુણના ન્યૂનાધિકપણથી ઉપજી છે, ને સ્થિત છે, એમ સમજાતું નથી, પણ એ સર્વને એક કરી નાંખી આર્યને અનાર્ય બનાવવામાં વ્યક્તિનું ને દેશનું કલ્યાણ સમજાય છે. જીવો પોતપોતાના પૂર્વકર્માનુસાર બ્રાહ્મણાદિ જાતિમાં જન્મે છે, ને તેમણે પોતપોતાની જાતિના જે ગુણો શાસ્ત્રમાં કહ્યા છે તે ગુણોને પોતાના અંતઃકરણમાં વિકસાવવા ધણામાં ધણો પ્રયત્ન કરવો જોઈએ, પણ જાતિનો ને ગુણોનો વ્યતિક્રમ થાય એમ નજ વર્તવું જોઈએ. ચાંડાલાદિ જે પોતપોતાના પૂર્વજન્મનાં અશુભ કર્મોથી અસ્પૃશ્યજાતિમાં જન્મ્યા છે તેઓ માત્ર સ્નાન કરવાથી કે ઘોષેલાં કપડાં પહેરવાથી પોતપોતાના કર્મશયમાં રહેલા અશુભ સંસ્કારોને ઘોષ શક્તા નથી તેથી બ્રાહ્મણાદિએ સ્પર્શ કરવા-યોગ્ય થઈ જતા નથી. અસ્પૃશ્યજાતિમાં જન્મેલા મનુષ્ય મુસલમાન

કે ખ્રીસ્તી થાય તેથી પણ તે સ્પર્શ કરવાને યોગ્ય થઈ જતા નથી, કેમકે તેમના અંતઃકરણમાં પાપસંસ્કારો વિદ્યમાન છે. ધર્મોત્તર કરવાથી અસ્પૃશ્યજાતિ સ્પર્શ કરવાને યોગ્ય થઈ જાય છે એ સમજ શાસ્ત્ર નહિ જાણનારા મનુષ્યોની છે, સમજી ને શાસ્ત્ર મનુષ્યોની નથી. મનુષ્યનું મન જ્યારે દુરાગ્રહથી પરાભવ પામી જાય છે ત્યારે તે પોતે બ્રાહ્મણતાતિનો હોય તોપણ તે પોતાના ધર્મનું પાલન કરવામાં ને બ્રાહ્મણાદિની સેવા કરવામાં અભિરુચિ નહિ રાખતાં ધર્મશાસ્ત્રો જેમને અસ્પૃશ્ય કહે છે તેમનો સ્પર્શ કરવામાં ને તેમની સેવા કરવામાં અભિરુચિ રાખે છે, ને પોતાના પુત્રાદિને પણ એવોજ ઉપદેશ આપે છે. કોઈ બ્રાહ્મણ, ક્ષત્રિય ને વૈશ્ય જે અધમ વિચારવાળો ને અધમ વર્તનવાળો હોય તો તે અધમ ગણાય, ને વિવેકી દિજ તેનો સંસર્ગ ન કરે, અને પૂર્વજ-મોના પુણ્યસંસ્કારોથી કોઈ ભંગી પવિત્ર વિચારવાળો ને પવિત્ર વર્તનવાળો હોય તો તે માન આપવાયોગ્ય ગણાય, પણ તેથી અધમ દિજ વ્યવહારપક્ષે અસ્પૃશ્ય ગણાતો નથી, ને ઉત્તમ ભંગી વ્યવહારપક્ષે સ્પર્શ કરવાયોગ્ય ગણાતો નથી. દુરાગ્રહને વશ થયેલા કેટલાક મનુષ્યો ભંગીનો સ્પર્શ કરવામાં, તેમના ધરના ને યવનના ધરના સંધેલા અજનું ભક્ષણ કરવામાં, અને તેમના ધરનું પાણી કે ચા પીવામાં પોતાનો ને પોતાના દેશનો ઉદ્ધાર માને છે. વિવેકથી બ્રહ્મ થયેલાઓનો સંકડો માર્ગે વિનિપાત થાય છે એ સત્પુરુષોનું કથન દુરાગ્રહી મનુષ્યો સમજી શકતા નથી, ને ઉત્તરોત્તર વિવેકનો પરિત્યાગ ને અવિવેકનું સેવન કરતા જાય છે. ભરતખંડમાં એક કરોડથી ન્યૂન માણસો અસ્પૃશ્યવર્ગનાં હોવાનો સંભવ છતાં તેમને તેવાં માણસોની સંખ્યા સાત કરોડ પ્રતીત થાય છે, તેમનો સ્પર્શ નહિ કરવાથી તેઓ ખ્રીસ્તી કે મુસલમાન થઈ જાય છે એવી

બ્રમણા તેમને ઉપજે છે, અને તેમને સુધારવાનું ને સાહાય્ય આપવાનું કામ વિધિવત્ નહિ કરતાં તેમના સ્પર્શનોજ મહિમા તેઓ ગાયા કરે છે. હે કૃપાસાગર ! ઉપર જણાવેલી રીતે મનુષ્યની ઉત્તરોત્તર અધોગતિ કરનારા એવા દુરાગ્રહથી મારા અંતઃકરણને વિમુખ ને સદાગ્રહની અભિમુખ રાખવા અનુગ્રહ દર્શાવશો.

આ દેશમાં ખેતીવાડીની સુધારણા કરવાની પ્રધાનપણે અગત્ય છે, તે અગત્ય દુરાગ્રહી મનુષ્યોને જોઇએ તેવી સમજાતી નથી, ને ખાદીનીજ અગત્ય તેમને પ્રધાનપણે સમજાય છે. આ દેશમાં બનેલાં વસ્ત્રોનો દેશી લોકો પોતપોતાની સ્થિતિને અનુસરી ઉપયોગ કરે તે ઇચ્છવાયોગ્ય છે, પણ સ્થિતિભેદે બધા મનુષ્યો ખાદી વાપરી શકે નહિ. જેમને તે અનુકૂલ આવે તે વાપરે, ને જેમને તે અનુકૂલ ન આવે તે ન વાપરે, તેમાં કદાગ્રહ ન જોઇએ. માત્ર ખાદી વાપરવાનોજ દુરાગ્રહ ન રાખતાં આ દેશના લોકોને જોઇતું કાપડ આ દેશમાં ઉત્પન્ન કરી શકાય એવો પ્રયત્ન સ્વદેશાભિમાનીઓએ કરવો જોઇએ, કે જેથી જે મનુષ્યને જે કાપડ વાપરવું હોય તે કાપડ તે વાપરી શકે. કદાગ્રહને વશ થઇ સૂત્રના તાંતણાથી સ્વરાજ્યના લાભની વાતો કરવી તે વાણીનું વિગ્લાપનમાત્ર છે એમ સમજીએ માને છે. અશક્ય વાતોના પ્રતિપાદનમાં અસત્ય તથા કૂડકપટની સેળભેળ થવાથી મનુષ્ય સત્યધર્મથી જાણે અજાણે વિમુખ થવા લાગે છે, અને દુરાગ્રહને અતિવશ થવાથી તે પોતાના વિવેકરૂપ નેત્રને ખોધ ખેસે છે. પછી તેને સજ્જનોને તથા પરિણામદર્શી પુરુષોનો ઉપદેશ અસર કરતો નથી, ને તેને પોતાનું ને અન્યનું હિતાહિત પણ સમજાતું નથી. હે દયાલુ અંતર્યામિન ! આપ દયા કરીને મારા અંતઃકરણને એવા દુરાગ્રહથી અત્યંત રહિત રાખશો.

ગરીબ વિધવાઓ અવકાશના સમયમાં રેંટીઓ ફેરવી સૂત્ર કાંતે,

અને જેમને આજીવિકાને માટે બીજો ધંધો ન હોય, વા નવરાશના સમયમાં જેમને પોતાના મનને આનંદ આપવામાટે તકલીવડે સૂત્રાદિ કાંતવાની ઇચ્છા થતી હોય તેવા પુરુષો તકલીવડે બંધે સૂત્રાદિ કાંતે. તેઓ તેમ કરે તેમાં તેમને કે દેશને કોઈ પ્રકારની હાનિ જણાતી નથી, પણ ભરતખંડના બધા પુરુષોએ અને બધી સ્ત્રીઓએ-નાનામોટા સર્વ મનુષ્યોએ-રેંટીઓ ફેરવવો વા તકલી ફેરવવી એમાં તેમનું ને દેશનું કલ્યાણ છે એમ માનવું, અન્યને એમ કહેવું, જાતે એમ કરવું, ને બીજાપાસે તેમ કરાવવામાટે પ્રયત્ન કરવો એ પણ દુરાગ્રહજ છે. મનુષ્યોની પરિસ્થિતિનો શાંતચિત્તે પૂરો વિચાર કર્યા વિના આવી દુરાગ્રહવાળી પ્રવૃત્તિથી પોતાના ને અન્યના સમયનો, દ્રવ્યનો, શરીર-સામર્થ્યનો ને અંતઃકરણસામર્થ્યનો દુરુપયોગ થાય છે, ને પરિણામે સ્વપરનું ઐહિક કે આમુષ્મિક હિત સધાતું નથી, તથા તેમનું મન તરંગી થઈ જઈ અગત્યન કર્તવ્યમાં તે સુસ્થિર રહી શકતું નથી. મનુષ્યનું અંતઃકરણ જ્યારે દુરાગ્રહને વશ થઈ જાય છે ત્યારે તે અંતઃકરણમાં સત્શાસ્ત્રના કે પરિણામદર્શી પુરુષોના યોગ્ય વિચારો પ્રવેશ કરી શકતા નથી. તે સર્વદા પોતાનુંજ ગાયું ગાયા કરે છે. હે પરમાત્મનૃ' મારા અંતઃકરણને એવા દુરાગ્રહથી દૂર રાખવા અનુગ્રહ દર્શાવશે.

આત્મનિર્ણય એટલે પોતાના પવિત્ર, સ્થિર ને સૂક્ષ્મ અંતઃકરણમાંથી સત્શાસ્ત્રને અનુસરતો પ્રકટ થનારો શુદ્ધ નિશ્ચય. આવો નિશ્ચય તે મનુષ્યને અને અન્ય મનુષ્યને ઉપકારક થાય છે, પણ પ્રત્યેક મનુષ્યે એટલે રાજસી કે તામસી પ્રકૃતિવાળા મનુષ્યોએ તથા બાળકોએ અને જીવાનોએ પણ પોતપોતાના અંતઃકરણમાં ઉપજતા શાસ્ત્રનિરપેક્ષ નિશ્ચયોને સત્ય માનવા, ને કોઈની લેશ પણ દરકાર રાખ્યા વિના તે નિશ્ચય બીજાને કહેવા, ને પોતે તે પ્રમાણે વર્તવું તે

વાસ્તવિક આત્મનિર્ણય કહેવાય નહિ, પણ ઉન્માદ વા ઉચ્છૃંખલતા કહેવાય. જે મનુષ્યે આવા ઉન્માદને વા ઉચ્છૃંખલતાને વશ થાય છે તે મનુષ્યે જાણે અજાણે પોતાનું ને પરનું અહિત કરી પરિણામે પોતાને ને પોતાના દેશને હાનિ પહોંચાડે છે. હે પરમકારુણિક દેવ ! આપ કૃપા કરીને મારા અંતઃકરણને આવા ખોટા આત્મનિર્ણયરૂપ એક પ્રકારના દુરાગ્રહથી મોકળું રાખશો.

બ્રાહ્મણ, ક્ષત્રિય, વૈશ્ય ને શૂદ્ર એ ચાર વર્ણના મનુષ્યે ધર્મશાસ્ત્રાદિ-માં જણાવેલા પોતપોતાના ધર્મનું પરિપાલન કરે, અને ખાનપાનાદિનો વિવેક રાખી વર્તે તેમાં તેમને પોતાને અને આ દેશને લાભ છે, પણ ચારે વર્ણો પોતપોતાની શાસ્ત્રોક્ત મર્યાદાનો પરિત્યાગ કરી એક (અતિશૂદ્ર કે હંગી) થઈ જાય તેમાં તેમને કે આ દેશને વાસ્તવિક લાભ નથી, છતાં જ્યારે મનુષ્યોના મનની સ્થૂલતા ને અનુચિત ચંચલતા વધી તેમાં અર્થકામની લલુતા તથા ઉચ્છૃંખલતા વધે છે ત્યારે તે મનુષ્યોને વર્ણભેદ પોતાની માની લીધેલી ઉત્તતિમાં ને પોતાની માની લીધેલી સ્વદેશની ઉત્તતિમાં વિદ્વંસ જણાય છે. એવા દુરાગ્રહી મનુષ્યે ખાનગીમાં ને કોઈ વેલા જાહેરમાં વર્ણધર્મથી વિપરીતરીતે વર્તે છે, ને બીજાઓને વર્ણધર્મનો પરિત્યાગ કરવા હઠપૂર્વક કહે છે. ક્ષત્રિયો, વૈશ્યો ને શૂદ્રો શાસ્ત્રોક્ત સુવિચારનું ને સદાચારનું શ્રદ્ધાપ્રીતિથી પરિપાલન કરી શાસ્ત્રોક્ત બ્રાહ્મણજેવા થવાનો પ્રયત્ન કરે તે ઇચ્છવાયોગ ને ઉપકારક છે, પણ બ્રાહ્મણો, ક્ષત્રિયો ને વૈશ્યો શાસ્ત્રોક્ત સદાચારનો ત્યાગ કરી શૂદ્રના જેવા થવાનો પ્રયત્ન કરે, ને તેમાં પોતે મોટું શ્રેષ્ઠ કામ કર્યું એમ માની લે તે ઇચ્છવાયોગ્ય તથા ઉપકારક નથી. વર્ણધર્મના પરિત્યાગથી આર્યનું આર્યત્વ નાશ પામે છે એ વર્ણધર્મનો વિનાશ કરવાનો દુરાગ્રહ રાખનારાઓને સમજાવું નથી. દીનઅંધુ પરમાત્મા એવા વર્ણધર્મવિનાશક દુરાગ્રહથી



મારા અંતઃકરણને દૂર રાખવા કૃપા કરો.

મૂર્તિપૂજા પરમાત્માની ભક્તિ કરવા ઇચ્છતા મનુષ્યને આરંભમાં ઉપયોગી છે. પરમાત્માની મૂર્તિનું પૂજન કરવાથી પૂજન કરનાર મનુષ્યને પાપ થતું નથી, પણ તેનું વિધિવત્ પ્રેમપૂર્વક પૂજન કરવાથી મૂર્તિપૂજા કરનારનું અંતઃકરણ પરમાત્મામાં પ્રીતિવાળું તથા એકાગ્ર થાય છે. પરમાત્માનું માનસપૂજન કરવાનો અધિકાર જેમને પ્રાપ્ત થયો છે, અથવા જેમણે પરમાત્માના વાસ્તવિક સ્વરૂપને જાણ્યું છે તેમણે મૂર્તિપૂજન કરવુંજ જોઈએ એવો સત્શાસ્ત્રનો આગ્રહ નથી. આવા શાસ્ત્રરહસ્યને નહિ સમજનારાને માત્ર ધર્મની વાતોજ કરનારા દુરાગ્રહી લોકો મૂર્તિપૂજનનું ખંડન કરવામાં તથા મૂર્તિઓનો નાશ કરવામાં આનંદ માને છે. આવી પ્રવૃત્તિવડે તેઓ મૂર્તિપૂજકોનાં અંતઃકરણોને ખેદ ઉપજાવે છે, ને પોતાના અંતઃકરણમાં પાપસંસ્કારો પાડે છે. પરમાત્મા એવી અણસમજયુક્ત દુરાગ્રહવાળી પ્રવૃત્તિથી મારા અંતઃકરણનું રક્ષણ કરવા દયા કરો.

દ્વિજવિધવાઓનો પુનર્વિવાહ કરાવવાનાં, કન્યાઓનાં બહુ મોટી વયે લગ્નો કરાવવાનો, તથા યુરોપઅમેરિકામાં સાધારણ પ્રયોજનમાટે પણ પ્રવાસ કરવામાં દ્વિજોનું હિત રહેલું છે એમ જણાવવાનો દુરાગ્રહ સેવનારાઓ પણ શાસ્ત્રીયદષ્ટિએ બૂલ કરે છે, અને એ દુરાગ્રહ સેવવાયોગ્ય નથી. જિજ્ઞાસુએ પોતાના અંતઃકરણને એવા અપકારક દુરાગ્રહથી મોકળું રાખવા પ્રયત્ન કરવો જોઈએ.

સત્પુરુષોનો આદરપૂર્વક વિનયથી સમાગમ કરવાથી, સત્શાસ્ત્રોનો ઉપદેશ ધૈર્ય, વિવેક ને સાવધાનતા રાખીને સમજવાથી, અને શાસ્ત્રોક્ત શુભકર્મો તથા ઈશ્વરની ને પોતાના સદ્ગુરુની ભક્તિ કરવાથી મનુષ્યનું અંતઃકરણ દુરાગ્રહથી પરાલવ પામતું નથી.

એ પ્રમાણે દુરાગ્રહની નિવૃત્તિ કરવામાટે કરવાયોગ્ય શ્રેયોભાવના પૂરી થઈ. ૯

## પુસ્તકોનું (વિજ્ઞાપન

ઉપનિષદો. રૂ. ૬-૪-૦ વેદોત્કર્ષન. પાઠ  
 કાવ્યા પુંક્તનું. રૂ. ૮-૦-૦ સાંખ્યપ્રવચન સંસ્કૃત  
 સાથે. રૂ. ૧-૦-૦ યોગકૌસ્તુભ. રૂ. ૧-૬-૦  
 રૂ. ૨-૧૦-૦ પરમપદભોધિની. રૂ. ૦-૧૪-૦  
 વિચાર. રૂ. ૦-૧-૦ નાથસ્વરોદય. રૂ. ૦-  
 રૂપકીકરણ. રૂ. ૦-૧-૬ મનુષ્યમિત્ર. રૂ. ૦-  
 રૂ. ૦-૩-૦ સુખોદકશ્પજતા. રૂ. ૦-૬-૦  
 કિરણ. રૂ. ૦-૧૨-૦ સદુપદેશદિવાકર તૃતીય  
 સદુપદેશદિવાકર ચતુર્થકિરણ. રૂ. ૧-૨-૦  
 ૧ થી ૧૦ રૂ. ૦-૭-૬ ઉપદેશગ્રંથાવલિના ૬  
 ૦-૮-૦ ઉપદેશગ્રંથાવલિના અંક ૨૬ થી ૩૫  
 ગ્રંથાવલિના અંક ૩૬ થી ૫૮ રૂ. ૧-૨-૦ યો  
 પ્રભાતરશ્મે વિવિધ ઉપદેશ. રૂ. ૦-૫-૬ ગી  
 રૂ. ૧-૮-૦ રાસપંચાધ્યાયી ભક્તિપક્ષની તથ  
 ટીકાસહિત. રૂ. ૦-૫-૬ પ્રણવપદ. રૂ. ૦-  
 રૂ. ૦-૨-૦ નાથકાવ્ય. રૂ. ૦-૫-૦ નાથક  
 ૦-૧૪-૦ સદુપદેશમાલા પ્રથમ ભાગ. રૂ. ૦-  
 રૂ. ૦-૩-૦ વિનોદમાલા. રૂ. ૦-૫-૦ દુરાચાર  
 રુદસૂક્ત પુરુષસૂક્ત ને ઇશ્વર વાસ્તવદિ સટીક.  
 સટીક. રૂ. ૦-૦-૬ વૈશ્ણવસુધાકર. રૂ. ૦-  
 ૦-૦-૬ શ્રીયજુર્વેદીય આહ્નિકપ્રકાશ. રૂ. ૦  
 ધર્મનું નિરૂપણ. રૂ. ૦-૧-૦ સુવિચારચંદ્રિકા.  
 માલિકા. રૂ. ૦-૩-૦ વિવેકભાસ્કર પ્રથમરાશ્મ.  
 જ્ઞાનની પ્રાપ્તિનાં વીશ સાધનો. રૂ. ૦-૬-૦. અશૈ  
 જ્ઞાનદર્પણ. રૂ. ૧-૬-૦ કર્તવ્યબોધ રૂ. ૦-૬-૦  
 રૂ. ૦-૨-૦ ભગવદ્ગીતાના મુખ્યોપદેશસંબંધી વિ  
 ઉપરનાં પુસ્તકો મળવાનું ઠેકાણું: વ્યવસ્થાપક, અમદાવાદ

